

UNIVERSAL
LIBRARY

OU_182404

UNIVERSAL
LIBRARY

OUP—901—26-3-70—5,000

OSMANIA UNIVERSITY LIBRARY

Call No. *H.82.01*
T.16.D

Accession No. *G.H.865*


Author

Title

501 4401.2.40
8121.2 17 45 17 07/23/945

This book should be returned on or before the date last marked below.

प्रसाद' जी के तीन नाटक



लेखक

प्रेमनारायण टंडन, एम० ए०, सा० रत्न



प्रकाशक

रामनारायण लाल
पब्लिशर और बुकसेलर
इलाहाबाद
१९४५

अजातशत्रु

५ ऐतिहासिक आधार :—ऐतिहासिक नाटकों की रचना करते समय 'प्रसाद' जी ने इतिहास के मूल सत्य की सर्वदा रक्षा की है ; परन्तु अनेक स्थलों पर उन्हें अपनी बुद्धि का सदुपयोग दो कारणों से करना पड़ा है। पहली बात है एक ही विषय का भिन्न मनावलंबी ग्रंथों में नितान्त भिन्नता के साथ लिखा जाना। ऐसे स्थलों पर 'प्रसाद' जी को सबकी आलोचना करके प्रक्षिप्त और अतिरंजित अंश काट-छाँट कर इतिहास की मूल प्रवृत्ति का पता लगाना पड़ा है। दूसरे, प्रत्येक कथा और जीवनगाथा का अधिकांश अंधकार के गर्त में है, और संभवतः इन अवकाशों (Gaps) की पूर्ति कल्पना द्वारा ही की जा सकती है। इससे स्पष्ट है कि दोनों ही स्थलों पर निर्जा कल्पना का उपयोग नाटककार के लिए आवश्यक था। इस प्रसंग में कथा-संगठन के उद्देश्य से 'प्रसाद' जी को दो प्रकार के परिवर्तन और भी करने पड़े हैं। एक, मूल कथा से कुछ प्रासंगिक वृत्त सम्बन्धित करके उन्होंने उसे अधिक प्रभावोत्पादक, स्वाभाविक और नाटकीय चमत्कार के लिए उपयोगी बना दिया है। दूसरे, कुछ नये पात्रों की उन्होंने सृष्टि की है। उदाहरण के लिए मागंधी और श्यामा, शैलेन्द्र और विरुद्धक, जिनका तत्कालीन धर्म ग्रन्थों में स्वतन्त्र रूप से उल्लेख मिलता है, 'अजातशत्रु' में एक ही है।

'प्रसाद जी' का यह ऐतिहासिक नाटक ऐसा है जिसकी प्रायः सारी खामशी और लगभग सभी पात्र-पात्रियों का उल्लेख किसी न किसी रूप में प्राचीन इतिहास अथवा धर्म ग्रन्थों में मिलता है। उस काल के सभी लेखकों ने एक ही घटना और पात्र के चरित्र का परिचय अपनी रुचि, आदर्श और सिद्धान्त की पुष्टि के उद्देश्य से घटा-बढ़ा कर दिया है। फलस्वरूप भिन्न ग्रन्थों में वर्णित एक घटना किसी ग्रन्थ में संक्षेप में मिलती है तो किसी में विस्तार और कभी-कभी तो भिन्न लेखकों के कथनों में बिलकुल विरोध मिलता है। यही बात पात्रों के चरित्र के सम्बन्ध में भी सत्य है।

बौद्ध ग्रन्थों में बौद्ध शासकों की प्रशंसा है, शेष की निन्दा ; इसी तरह जैन, ब्राह्मण आदि धर्मों के पोषकों की स्थिति समझिए। इस प्रकार बिम्बसारी और जटिल सामग्री से 'प्रसाद जी' ने कुशलतापूर्वक कथा का संगठन करके पात्रों का सजीव चित्रण किया है। बिम्बसार, अज्ञातशत्रु, प्रसेनजित-विरुद्धक, बुद्ध-देवदत्त, उदयन-पद्मावती आदि संघर्ष की कहानियाँ इतिहास में मिलती हैं। 'प्रसाद' जी ने उन्हें आगे-पीछे करके सबके घटने का एक ही समय मान लिया है। शुद्ध इतिहास की दृष्टि से यह उचित और सत्य नहीं ; परन्तु नाटककार को इतनी स्वतन्त्रता रहती है और इसका उपयोग करके कथा वह जितनी ही सुगठित बना लेता है, उतना ही सफल समझा जाता है।

प्रधान कार्य :—प्रस्तुत नाटक का प्रधान कार्य सुख-शान्ति की स्थापना है, जिसकी व्याख्या महारानी वासवी ने इन पंक्तियों में की है :—

बच्चे बच्चों से खेलें, हो स्नेह बड़ा उनके मन में,
कुल-लक्ष्मी हो मुदित, भरा हो मंगल उनके जीवन में।
बन्धु-वर्ग हो सम्मानित, हों सेवक सुखी, प्रणत अनुचर,
शान्ति-पूर्ण हो स्वामी का मन, तो स्पृहणीय न हों क्यों घर।

अधिकार-लिप्सा और असत्य गर्व इस सुख-शान्ति के मार्ग की बाधाएँ हैं। झलना राजमाता होने के गर्व में है और अज्ञातशत्रु राज्याधिकार प्राप्त करने की चिन्ता में। परिणाम यह होता है कि बिम्बसार, वासवी और पद्मावती के दोनों बैरी हो जाते हैं और महाराज की शान्ति तथा राजपरिवार का सुख संकट में पड़ जाता है।

कोशल-राजपरिवार में इस कथा की आवृत्ति होती है। पिता के प्रति किये गये अज्ञातशत्रु के व्यवहार को कोशल का राजकुमार विरुद्धक अनुचित नहीं समझता ; उसका समर्थन करता है। यह दुर्विनीत व्यवहार महाराज को असह्य है ; उत्तेजित होकर आवेश भरे स्वर में वे उसे देश-निकाशे का और उसकी माता शक्तिमती का

प्रतिकार के लिए प्रस्तुत होना स्वाभाविक है जिससे कोशल-राजपरिवार में अशान्ति होनी ही चाहिये। कोशल की कहानी बिलकुल मगध की तरह है; परन्तु कौशाम्बी में राजपरिवारिक अशान्ति का कारण इससे भिन्न है। वहाँ का मगध और बिलासी शासक उदयन नई रानी नागंधी के रूप पर अत्यन्त मुग्ध होकर बुद्धिभ्रष्ट हो, छोटी रानी पद्मावती को कुटिल समझने लगता और उसे इसका दंड देने के लिए प्रस्तुत होता है।

मगध, कोशल और कौशाम्बी तीनों राजपरिवारों में इस प्रकार अशान्ति का बीज जमता है। असत्य गर्व, अशिष्ट व्यवहार और बुद्धिहीनता इसके कारण हैं। आरम्भ में मगध और कोशल की अशान्तिकारिणी शक्तियों को अपने अपने प्रयत्न में, विरोधी दल को भुका कर, दबा कर अपने पथ से हटा देने में, थोड़ी सफलता मिलती है जिससे वे उत्साहित होते हैं; परन्तु अन्त में उन्हें नीचा देखना पड़ता है और शान्ति के समर्थकों से अपने अपराधों के लिए क्षमा माँगनी होती है। पश्चात्, सभी राजपरिवारों में हर्षोन्माद छा जाता है; उत्सव होने लगते हैं। असत्य गर्व और अशिष्टता के नष्ट होने पर इस प्रकार नाटक के कार्य की सिद्धि होती है।

कार्य की अवस्थायें—केवल तीन अंकों के इस नाटक को संघर्ष प्रधानता के कारण कार्य की अवस्थाएँ विशेष स्पष्टता से सामने नहीं आ सकी हैं। संक्षेप में केवल इतना ही कहा जा सकता है कि प्रथम अंक में विरोध का सूत्रपात होता है; अजातशत्रु राज्याधिकार हाथ में लेकर अपनी शक्ति संगठित करता है और काशी प्रांत पर अधिकार करने के लिए प्रस्तुत होता है। इधर कोशल का निर्वासित राजकुमार भी पिता से बदला लेने के लिए काशी आ जाता है।

दूसरे अंक के प्रारंभ में विद्रोह सफल होते हैं। अजातशत्रु कोशल की सेना को पराजित करता है। विरुद्ध कोशल सेनापति की हल से हत्या करने में सफल होकर अजातशत्रु की शक्ति बढ़ाने के लिए उससे आ मिलता है। विरोधियों की शक्ति अब पूर्णतः संगठित है, परन्तु कोशल और कौशाम्बी की सम्मिलित सेना से वे युद्ध में पराजित

होते हैं। अज्ञातशत्रु बंदी हो जाता है और विरोधी एक दूसरे को हार का कारण बताते-बताते आपस में लड़ने लगते हैं। इस प्रकार उनकी शक्ति नष्ट होती है ; वे नीचा देखते हैं।

तीसरे अंक में गौतम और मल्लिका के सुप्रयत्न से कोशल और मगध दोनों राज्यों में शांति हांती है। कोशलकुमारी बाजिरा का विवाह अज्ञातशत्रु से हो जाने के कारण युद्ध-विग्रह का संकट उस समय ही नहीं, कुछ समय ही के लिये टल जाता है।

कथानक की संघर्ष-प्रधानता :— यह नाटक संघर्ष प्रधान है। युवकों और बूढ़ों में एक ओर द्वंद्व हो रहा है तो प्राचीनता और नवीनता में दूसरी ओर। युवक अपने अधिकारों के लिए चिंतित हैं, बूढ़े उनके प्रयत्न को दुस्साहस और धृष्टता समझते हैं। प्राचीनता के लकीर पीटनेवालों का दल सामने आता है तो उनके विरोधी नवीनता के उपासक भी मौजूद मिलते हैं। पाश्चात्य और पूर्वीय, सामाजिक तथा लौकिक आदर्शों के द्वंद्व की झलक भी नाटककार ने यहाँ बड़ी कुशलता से संकेत-रूप में दिखाई है।

पारिवारिक संघर्ष से नाटक का आरंभ होता है। अज्ञातशत्रु की क्रूरता का विरोध पद्मावती करती है तभी छलना आकर उसे डाँट देती है और आवेश में वासवी को भी बुरा-भला कह जाती है। पश्चात्, चुन्ध होकर सम्राट बिबसार से वह पुत्र के लिए राज्याधिकार प्राप्त करती है। इस कांड की चर्चा प्रसेनजित के यहाँ होती है। विरुद्धक इसमें कुछ अनुचित नहीं समझता और पिता से शासन-सूत्र हाथ में लेनेवाले अज्ञातशत्रु के कार्य का समर्थन करता है। पुत्र की यह चुद्रता महाराज प्रसेनजित को उत्तेजित करती है और वह उसे देश-निर्वासन का दंड देते हैं।

कौशांबी में सपत्नी-डाह से प्रेरित होकर मागंधी अपने पर अनुरक्त महाराज उदयन के कान पद्मावती के विरुद्ध भरती है। यह विचारहीन, मद्यप और बिलासी शासक इसे सत्य समझ, पद्मावती के चरित्र पर संदेह करके, उसे दंड देने का निश्चय करता है।

इस तरह तीनों स्थानों में संघर्ष की आग लगती है। कौशांबी में

तो मागंधी के महल में आग लग जाने से शीघ्र ही और बड़ी सरलता से षड्यंत्र खुल जाता है और उदयन को अपनी शीघ्रता पर लज्जित होना पड़ता है; परंतु मगध और कौशल की विद्रोहाग्नि युद्ध में भीषण रक्त-प्रवाह से शांत होती है। तीसरे अंक में विद्रोही अपने लुद्ध कार्यों के लिए लज्जित होते हैं और क्षमा माँगते हैं। इस प्रकार संघर्ष का अंत करके नाटक समाप्त होता है।

मूल कथा के क्षेत्र से बाहर गौतम और देवदत्त के बीच धार्मिक महत्ता का प्रश्न लेकर एक और एकांगी संघर्ष चलता है, जिसका घनिष्ठ संबंध मगध की गृह-कलह से नाटककार ने स्थापित कर दिया है। महात्मा गौतम के प्रतिद्वंद्वी देवदत्त का मगध की छोटी रानी छलना बराबर सम्मान करती है और अज्ञातशत्रु ने अपनी परिषद् में उसे ले लिया है। युद्ध की भयंकरता से भयभीत होकर अज्ञातशत्रु जब उससे विमुख होना चाहता है तब गौतम से बदला लेने का अवसर देख, देवदत्त उसे उत्तेजित करके एक बार पुनः युद्ध के लिए प्रस्तुत करता है। मगध में गौतम का प्रभुत्व बढ़ने न देने की इच्छा से यह उन्हें मार डालने को भी चेष्टा करता है; परंतु अंत में, सरोवर में प्राण खोकर स्वयं ही इस संघर्ष का अंत कर देता है।

दुःखांत या सुखांत—नाटक के सुखांत होने की पहचान केवल फल-प्राप्ति या कार्य-सिद्धि अथवा दुःखान्त होने का लक्षण किसी प्रधान पात्र की मृत्यु मात्र मानना उचित नहीं है। कार्य-सिद्धि के पश्चात् भी नाटक दुःखांत और मृत्यु के पश्चात् भी सुखांत हो सकते हैं। द्वितीय कथन का प्रमाण प्रसाद जी का यह नाटक है। बहुत समय के बिछुड़े दुर्विनीत पुत्र और पत्नी को क्षमाप्रार्थी के रूप में सामने पाकर उन्हें हृदय से क्षमा करके मगध का वृद्ध सम्राट् बिंबसार सुख-शांतिमय गृहस्थी की कल्पना में जब मग्न हो रहा है तभी उसे पौत्र जन्म का अत्यंत सुखद समाचार मिलता है। वृद्ध हृदय एक बार ही हर्ष से नाच उठता है, परंतु इतना सुख उससे सम्हाला नहीं जाता। हर्षातिरेक से वह लड़खड़ा कर गिर पड़ता है। दर्शक इस समय

पारिवारिक सुख-शांति के लिए लालायित इस वृद्ध के हर्ष को देखकर स्वयं प्रसन्नता के आँसू बहा रहे हैं, उनका दिल भी खिल रहा है। सम्राट बिबसार के गिरने पर एक बार वे चौंकते तो अवश्य हैं, परंतु तत्काल यवनिका पतन होते ही सहर्ष मिलन के सुख की बात सोचने लगते हैं। अतः स्पष्ट है कि मरणांत होने पर भी 'अज्ञातशत्रु' प्रसादांत नाटक है।

नायक कौन :—नाटक के सभी पुरुष पात्रों में केवल दो, अज्ञातशत्रु और विरुद्धक ही ऐसे हैं जिनमें से एक को इस पद के लिए चुना जा सकता है। अज्ञातशत्रु से विरुद्धक का अधिकार इस लिए अधिक है कि इसका चरित्र अपेक्षाकृत दृढ़ और व्यक्तित्व विशेष प्रभोवात्पादक है। देश से निर्वासित इस राजकुमार का उत्साह और साहस इतना अधिक है कि अकंले ही वह कोशल के विरुद्ध ही खड़ा होता है और साथ ही शाक्यों से बदला लेने की प्रतिज्ञा भी करता है। शैलेन्द्र बनकर उसने सारे काशी प्रांत को थर्रा दिया है।

हो। समाधान यह होगा कि महान व्यक्तित्व लेकर भी नाटक के संघर्ष से वे उदासीन हैं। यत्र-तत्र उनके शांतिप्रद दर्शन भर हम करते हैं; नाटक की क्रियाशीलता में उनका कोई हाथ, कोई सहयोग नहीं है। वे स्वयं 'तटस्थ' रहना चाहते हैं।

नामकरण:—नाटक का नामकरण किसी प्रमुख पात्र के नाम पर किया जाता है; परन्तु अज्ञातशत्रु नाटक का प्रमुख पात्र नहीं कहा

जा सकता। वह राजपुत्र अवश्य है, फिर भी उसका न कोई चरित्र है और न व्यक्तित्व ही। वह छलना और देवदत्त के हाथ का खिलौना भर है और युद्ध की भीषणता से भयभीत होकर तो उसने अपनी दुर्बलता का हीनतम परिचय दिया है। यह सब कुछ देखते हुए भी लेखक ने नाटक को उसी के नाम पर केवल इसीलिए रखा है कि कथा का केन्द्र वही है। नाटक का आरंभ उसी की एक क्रीड़ा से होता है जिसके औचित्य-अनौचित्य का उसे कोई पता नहीं है। अंतिम दृश्य में भी वह ऐसे भावावेश में है कि संभवतः उसे अपनी स्थिति और कार्य का ज्ञान तक नहीं होगा। चरित्र की प्रौढ़ता और स्वतंत्र व्यक्तित्व की दृष्टि से छलना अथवा वासवी के नाम पर नाटक का नामकरण हो सकता था, और संभवतः यह उचित भी होता। कथा को जन्म देने में वासवी का हाथ भले ही न हो, परंतु उसका व्यक्तित्व स्वतंत्र और आकर्षक अवश्य है तथा छलना की विरोधी प्रकृति ने उसका सौंदर्य और भी अधिक बढ़ा दिया है। कथा-विकास में उसका परोक्ष हाथ बराबर रहता है; क्योंकि सारा संघर्ष काशी के उस प्रांत को लेकर होता है, जिसकी आय वह पति के हाथ में लाना चाहती है। नाटक की शांतिपूर्ण समाप्ति का तो अधिकांश श्रेय उसी को है। फिर भी कदाचित् उसकी निष्क्रियता नाटक का नामकरण उसके नाम के आधार पर करने में बाधक जान पड़ती है।

जो हो, कथा के विकास में छलना का हाथ अज्ञातशत्रु से भी अधिक है—अज्ञात तो उसका खिलौना मात्र है, जिसे वह प्यार करती है, सजा-सजाया सिंहासन पर बैठा देखना चाहती है। व्यक्तित्व भी उसका नाटक के किसी पात्र-पात्री से घटकर नहीं है। ऐसी दशा में नाटक का नामकरण उसके नाम पर किया जाता तो सम्भवतः अधिक उपयुक्त होता। हाँ, इसके लिए लेखक को अंतिम अंक में उसके चरित्र को अधिक सतर्कता से चित्रित करना पड़ता।

प्रासंगिक वार्ताएँ:—लेखक के कुछ प्रिय विषय होते हैं, जिनके संबंध में अवसर पाकर अपने विचार प्रकट करने का लोभ वह संवरण नहीं कर पाता। कभी कभी विशेष उद्देश्य से भी मूल कथा से भिन्न

कुछ प्रासंगिक वार्ताएँ लेखक को बीच बीच में लानी पड़ती हैं। 'प्रसाद' जी के सभी नाटकों में दो-तीन दृश्यों की रचना ऐसे ही विषयों को लेकर की गई है जिनका न कथा-विकास में ही हाथ है और न वे स्थिति के बहुत अनुकूल ही जान पड़ती। अजातशत्रु में तीसरे अंक के चौथे दृश्य के स्त्री-पुरुष-प्रकृति को लेकर शक्तिमती और दीर्घका रायण के मुख से वे बातें उचित ही जान पड़ती हैं। 'स्कंदगुप्त' में ब्राह्मण-श्रमण का तथा 'चंद्रगुप्त' में राजस-वररुचि का वाद-विवाद भी इसी कोटि में आता है। इन तथा ऐसी ही अन्य स्थलों को निकाल देने से संभवतः नाटक की कथा अधिक संगठित हो जाती।

धार्मिक आन्दोलनः—भारतीय इतिहास के जिस काल से इस नाटक का संबंध है, वह समय बौद्ध धर्म के प्रादुर्भाव का है। महात्मा गौतम के समकालीन शासक, जो इस नाटक के प्रमुख पात्र हैं, उनका आदर-सत्कार करते हैं। मगध और कोशल-सम्राट तो बौद्ध धर्म के सच्चे अनुयायी के रूप में सामने आते हैं ही, कौशांबी-शासक उदयन भी उनके उपदेशों पर मुग्ध है, और कई दिन तक उनके सुनने योग्य व्याख्यान अपने यहाँ कराता है और अपनी रानी पद्मावती की सुविधा के लिए उसके महल में उसने नया झरोखा बनवा दिया है। परंतु मगध के बृद्ध सम्राट बिंबसार महात्मा गौतम का जितना सत्कार करते हैं, उनकी छोटी रानी छलना अथवा उसका पुत्र अजातशत्रु उन्हें उस दृष्टि से नहीं देखता। यही नहीं, वे तो गौतम के प्रतिद्वन्द्वा देवदत्त के कहे में हैं और उसी के इशारे में चलने पर अपना कल्याण समझते हैं, यहाँ तक कि गौतम के प्राण लेने की चेष्टा का भी वे कोई विरोध नहीं करते। बौद्धधर्म के इस प्रवर्तक के संबंध में जन-साधारण के विचार भी लेखक ने कई स्थलों पर व्यक्त कराए हैं। सारांश यह कि महात्मा गौतम का व्यक्तित्व, उनके धर्म-प्रचार का रूप, उस कार्य का विरोध, जनता और साम्राटों की दृष्टि में उनका महत्व, एक शब्द में बौद्ध धर्म की तत्कालीन स्थिति से प्रस्तुत नाटक के लेखक ने बड़ी कुशलता से हमें परिचित कराया है।

हास्य और विनोदः—प्रस्तुत नाटक में उदयन का विदूषक

वसंतक पाठकों को हँसाने का प्रयत्न करके अपनी स्थिति सार्थक करना चाहता है। प्रथम अंक, छठे दृश्य में वसंतक की हँसोड़पन की बातें कुछ सार्थक हैं। यद्यपि उनमें पाठकों के दाँत चमकाने की क्षमता नहीं है। लेखक यह नहीं चाहता कि पाठक इस स्थिति में हँसें, तथापि वातावरण के बीच में इन्हें सुनकर पाठक शांति की साँस अवश्य लेता है। हास्य के इस रूप की भी कभी कभी जीवन में आवश्यकता होती है। इसीसे नाटककार ने प्रत्येक अंक में एक बार पाठकों को उसके दर्शन करा दिए हैं। परंतु कार्य में असफल रहने से नाटक में विदूषक की आवश्यकता संकट में पड़ जाती, संभवतः इसीलिए नाटककार ने उसे थोड़ा दूत-कार्य सौंप दिया है। तीन अंकों के तीन दृश्यों में उसके साथ हम मगध के राजवैद्य जीवक को देखते हैं जिससे वसंतक कथा-विकास सम्बंधी कुछ बातें कह कर पाठकों की जिज्ञासा-शांति का उपाय करता है।

कथाक्रम का परिचय देने वाले उसके कथन ये हैं। प्रथम अंक, छठे दृश्य में:—बड़ी रानी वासवदत्ता पद्ममाती को सहोदरा की तरह प्यार करती हैं। उनका कोई अनिष्ट नहीं होने पावेगा। उन्होंने ही मुझे भेजा है।

दूसरा अंक, नवे दृश्य में:—(क) पद्मावती ने कहा है—आर्य जीवक से कह देना कि अजात का कोई अनिष्ट नहीं होने पावेगा, केवल शिवा के लिए यह आयोजन है।

(ख) महाराज उदयन से (प्रसेनजित की) मंत्रणा ठीक हो गई है। आक्रमण हुआ ही चाहता है। महाराज बिंबसार की समुचित सेवा करने अब वहाँ हम लोग आया ही चाहते हैं।

तीसरा अंक, छठे दृश्य में:—कहाँ साधारण ग्राम्य बाला हो गई थी राजरानी! मैं देख आया—वही मागंधी ही तो है। अब आम की बारी लेकर बेचा करती है और लड़कों के ढेले खाया करती है।

सारांश यह कि दूत-कार्य कराकर लेखक ने विदूषक वसंतक की नाटक में अनावश्यकता का दोष मिटाने का प्रयत्न किया है।

‘स्वगत’ का प्रयोग :—रंगमंच पर कुछ वर्ष पहले, जो नाटक खेले जाते थे, ‘स्वगत’ कहे गये अंशों की उनमें भरमार रहती थी। मंच के पात्र ऐसे अंशों को मूल से भिन्न स्वर में पाठकों को सुनाते-समझाते थे। आलोचकों ने अभिनय की दृष्टि से इन अंशों को अस्वाभाविक माना। उनका तर्क यह है कि जिन ‘स्वगत’ अंशों को पात्र-पात्री केवल दर्शकों को ही सुनाने के लिए उच्च स्वर में कहते हैं, यह कैसे सम्भव है कि उनको उन्हीं के पास खड़े अन्य पात्र न सुने और उन पर कोई प्रभाव न पड़े। अतः ‘स्वगत’ अंशों को निलिप्त भाव से सुनकर अभिनय करते रहना अनुचित ठहराया गया। अपने नाटकों को दोषरहित बनाने के लोभ से नाटककारों ने धीरे-धीरे ऐसे अंशों को कम करना आरम्भ किया। इधर के नाटकों में इनका प्रायः अभाव ही दिखाई देता है।

‘स्वगत’ अंशों को देने से लेखक का उद्देश्य पाठकों को अपने पात्र-पात्रियों के सच्चे विचारों से परिचित कराना होता है। मन, वचन और कर्म में एकता रखने वाले व्यक्ति समाज में कदाचित् एक प्रतिशत भी नहीं मिलेंगे। शेष निम्नानवे व्यक्तियों के मन में कुछ होगा। कहेंगे कुछ और करेंगे कुछ और। ऐसी दशा में व्यक्ति को ठीक ठीक समझना सरल काम नहीं है। कर्म और वचन बाहरी चाल चलन की बातें हैं। सामाजिक शिष्टाचार का पूरा पूरा ध्यान रख कर ही हमें अपने मुख से वचन निकालने या काम करने पड़ते हैं। इसलिए यदि वचन और कर्म में एकता भी हो तो उसे प्रायः सामाजिक शिष्टाचार का ही फल समझना चाहिए।

परन्तु मन में जब हम बात करते हैं तब विचार धारा पर सामाजिक बातों का प्रभाव नहीं पड़ता। समाज में रहते हुए भी मन में विचरण करते समय हम प्रायः स्वतंत्र रहते हैं। अतः मनुष्य को ठीक ठीक तभी समझा जा सकता है जब उसके वचनों और कर्मों को शिष्टाचारी आवरण से मुक्त करके समझने की योग्यता हममें हो तथा हम यह विवेचना कर सकें कि इनमें कितना अंश शिष्टाचार का फल है और कितना हृदय के सच्चे भावों और अंतःकरण की सच्ची प्रवृत्तियों

का। यह विवेचन-कार्य विशेष अध्ययन और अनुभव चाहता है। कदाचित् इसीलिए नाटकों में 'स्वगत' कथन द्वारा मन के सीधे-सादे भाव इस प्रकार व्यक्त कर दिए जाते थे कि उनसे व्यक्ति को भली भाँति समझा जा सके। इसमें संदेह नहीं कि मूलतः यह उद्देश्य उचित और साहित्योपयोगी ही था।

आज के नाटकों को अभिनय-कला की दृष्टि से स्वाभाविक बनाने के लिए आलोचकों ने जब उक्त दोष के कारण 'स्वगत' भाग को अनुराचित ठहराया, तब वे भी उसकी उपयोगिता नहीं भूले थे। उनका उद्देश्य यह था कि जिन मानसिक विचारों को 'स्वगत' के अंतर्गत देकर हम पात्र-पात्रियों के चरित्र का परिचय देते हैं, उन्हीं के प्रभाव-स्वरूप उनकी भावभंगी, शारीरिक चेष्टा और कार्यों को दिखा कर संकेतरूप में काम निकाला जाय तो यह ढंग अत्यन्त रोचक, कलापूर्ण और साहित्योचित होगा। साहित्य का उद्देश्य मानसिक विकास करना भी है 'स्वगत' का इस नए रूप में प्रयोग करने से साहित्य के इस उद्देश्य को पूर्ण करने में नाटक सहायक हो सकेंगे और निस्संदेह पाठकों के हाव-भाव, कार्य-कलाप आदि का विश्लेषण करके व्यक्ति को समझाने का प्रयत्न अत्यन्त रोचक और मानसिक विकास का सहायक सिद्ध होगा। हर्ष है कि आधुनिक नाटककारों ने इस बात को समझा और तदनुसार रचना करना आरम्भ किया है।

ऊपर जो कुछ कहा गया है वह केवल ऐसे 'स्वगत' अंशों के लिए है जो मंच पर आए पात्रों के सामने रहने पर कुछ ऐसे वाक्य कहते हैं जिनसे उनके हादिक विचार तो प्रकट होते हैं, परन्तु जिन्हें वे निकट खड़े हुए पात्रों से नहीं कहते और न चाहते ही हैं कि वे उसे सुन समझ लें। 'अज्ञातशत्रु' में ऐसे स्थल थोड़े ही हैं; केवल छलना, जीवक, प्रसेनजित और समुद्रदत्त आदि ने दो एक स्थलों पर एक आध ऐसे वाक्य कहे हैं। प्रयत्न करने पर अधिक कला पूर्ण ढंग से इनसे छुटकारा मिल सकता था, इसलिए ये व्यर्थ ही हैं।

एक प्रकार के 'स्वगत' और हैं जो हमें प्रायः प्रत्येक दृश्य के आदि और अन्त में मिलते हैं। ऐसे अंश उन अवसरों पर कहे गए हैं जब

सभी कला-कृतियों में काव्य का सुन्दर समावेश रहना स्वाभाविक ही समझा जाना चाहिए। नृत्य और संगीत में उन्नति भी हमने इतनी करली थी कि मनोरंजन के प्रधान साधनों से उनका निकटतम सम्बंध आवश्यक एवं वांछनीय था। अनुकरण द्वारा जनरंजन के उद्देश्य से नाटक रचने एवं खेलने को जब भारतीय साहित्यकार प्रवृत्त हुए तब काव्य-रुचि की अधिकता एवं संगीतकला प्रेम ने उनमें गीतों का समावेश कर दिया। यही कारण है कि सभी प्राचीन नाटकों में सुन्दर कविता के दर्शन होते हैं। आगे चल कर यह प्रवृत्ति इतनी बढ़ी कि नाटकीय कथोपकथन का अधिकांश पद्य में रहने लगा। इस वर्ग के कुछ कवियों ने तो पूरे नाटक ग्रंथ कविता में लिख डाले हैं।

हिन्दी-नाटक-रचना में प्रवृत्त होने वाले साहित्य सेवियों ने संस्कृत परिपाटी की देखा देखी आरम्भ से ही अपनी कृतियों को कविता से लाद रखा था। इसी समय बँगला और अँग्रेजी नाटकों से हमारा परिचय होता है। पाश्चात्य देशों की भी आदि नाट्यरचनाओं में कविता का यथेष्ट प्रभाव रहा, परन्तु मनोवैज्ञानिकता और स्वाभाविकता का आदर्श सामने रख कर ज्यों-ज्यों उनका समालोचना साहित्य उन्नति करता गया, नाटक से कविता का बहिष्कार करने वालों की आवाज त्यों-त्यों ऊँची होती गई। वस्तुतः, नाटकीय पात्रों का पद्य में बातचीत करना, अथवा बीच-बीच में कविता पढ़ने लगना है भी अस्वाभाविक और अनुपयुक्त। पाश्चात्य आलोचकों का यही प्रधान तर्क था।

भारतेंदु हरिश्चन्द्र से लेकर जयशंकर प्रसाद के प्रादुर्भाव तक जितने नाटक हिन्दी में रचे गए सबमें जब-तब गीत गाए गए हैं। बँगला और अँग्रेजी नाटक-कारों की कविता के प्रति इस प्रकार रुचि का अभाव देख कर हिन्दी के आलोचकों ने इस प्रवृत्ति का विरोध आरम्भ किया। नाटककार भी धीरे-धीरे स्वाभाविकता का महत्व समझने लगे। हिन्दी के प्रारंभिक नाटककारों की कृतियों से आज के सेवियों की रचनाओं का इसी दृष्टि से मिलान करने पर यह बात स्पष्ट हो जायगी।

‘प्रसाद’ जी आरंभिक रचनाओं में कविताओं की संख्या अधिक थी। स्वयम् कुशल कवि होने के कारण काव्य का पूर्णतः बहिष्कार करना तो उनके लिए संभव था नहीं, केवल अनावश्यक स्थलों पर ही उन्होंने उनका प्रयोग रोक दिया। दूसरी बात उन्होंने इस सम्बंध में यह की कि रचना में प्रयुक्त गीतों की स्थिति अथवा पात्र की दृष्टि से स्वाभाविक बना दिया। उनके प्रायः सभी नाटकों में दर्शन कविता अथवा संगीत-प्रेमी दो-एक पात्र-पात्रियाँ अवश्य हैं जो अपने गीतों के लिए आवश्यक वातावरण की सृष्टि करके उन्हें स्वाभाविक बना लेती हैं। ‘अजातशत्रु’ में ‘प्रसाद’ जी की छोटी बड़ी बीस कविताएँ हैं। स्थिति की स्वाभाविकता से यह निम्नलिखित वर्गों में विभाजित की जा सकती हैं।

(१) नर्तकियों के गीत—चार। यों तो इस नाटक में नर्तकियों का गीत केवल एक है जो उदयन के सामने उन्होंने गाया है, परन्तु मागंधी का एक और श्यामा के दो गीत भी हम इसी कोटि में रख सकते हैं जो उन्होंने क्रमशः उदयन; विरुद्धक और समुद्रदत्त की प्रसन्नता के लिए गाए हैं।

(२) एकांत में कवि अथवा किसी पात्र पात्री द्वारा गाए गए गीत जो भावावेश में, हृदय के उद्गार व्यक्त करने को गाए जाते हैं—छः। इसमें मागंधी के गीत दो हैं; शेष चार में पद्मावती, बाजिरा, विरुद्धक और श्यामा ने अपने हृदय की वेदना व्यक्त की है।

(३) ईश-प्रार्थनाएँ—तीन। पहली प्रार्थना गाते हुए भिन्नक करते हैं और शेष दो वासवी और मल्लिका एकांत में करती हैं।

(४) करुणा, वासना, प्रेम आदि का रहस्य समझाने वाले गीत—पाँच। प्रथम दो महात्मा गौतम ने गाए हैं; एक में उन्होंने करुणा की महत्ता समझाई है और दूसरे का विषय सृष्टि की चंचलता है। तीसरा गीत उदयन मस्त और सुगंध होकर मागंधी की प्रशंसा में गाता है। शेष दो वासना में लीन मदिरा पान करती हुई श्यामा प्रिय शैलेन्द्र को सुनाती है।

(५) नेपथ्य से विषय के अनुकूल शांति-संदेश वाहक अथवा

दार्शनिक भावयुक्त गीत—एक । नाटक के अन्तिम दृश्य में महाराज बिबिसार के लिए गाया है ।

(६) शेष—एक । नाटक के प्रथम दृश्य में सुखी परिवार का संक्षिप्त चित्र खींचती हुई चार पंक्तियों की साधारण कविता वासवी ने कही है ।

विषय की दृष्टि से 'अजातशत्रु' के गीत साधारण रूप से तीन भागों में रखे जा सकते हैं—

(१) दार्शनिक विवेचना-प्रधानगीत—प्रसाद जी को दार्शनिक और आध्यात्मिक विषयों से बड़ी रुचि थी और तत्संबंधी अध्ययन भी उनका पर्याप्त था । यही कारण है कि अनेक सुन्दर गीतों में तो दार्शनिकता की सुन्दर छाप है । भावों की कोमलता के कारण ये गीत विशेष प्रिय हैं ।

(२) प्रेम, वेदना, वासना, सौंदर्यासक्ति आदि मनोभावों और अंतर्वृत्तियों की व्याख्या करने वाले गीत 'अजातशत्रु' में ऐसे गीतों की संख्या सब से अधिक है ।

(३) ईश प्रार्थनाएँ—महात्मा गौतम, देवी मल्लिका के गीत शांतिप्रद और संतोष देने वाले हैं ।

नाटकीय स्वाभाविकता की दृष्टि से कई गीत विशेष आवश्यक नहीं प्रतीत होते और उनके अभाव में अभिनय का कार्य आसानी से चल सकता है । परन्तु नाटककार स्वयम् इतनी कविताएँ रखने के पक्ष में है । इस ग्रंथ के प्रथम संस्करण में कविताओं की संख्या और अधिक थी । कुछ गीत लेखक ने आगे के संस्करणों में कम कर दिए । वर्तमान गीतों में तीन चार भावपूर्ण और सुन्दर हैं । साधु सन्यासी और वारविलासिनी के रहने से गीतों की संख्या इस नाटक में बढ़ गई है और इन पात्र-पात्रियों के संबंध ने उनकी अस्वाभाविकता का प्रश्न पीछे हटा दिया है । फलतः पाठकों को इन गीतों का आनंद ही उठाना चाहिए ।

दृश्यों का साहित्यिक महत्व

पहला अंक

पहला दृश्य—इस दृश्य में नाटककार ने एक साधारण घटना को लेकर नाटक के चार प्रधान पात्र-पात्रियों—अजातशत्रु, पद्मावती, छलना और वासवी—के स्वभाव की मुख्य विशेषताओं की ओर स्पष्ट संकेत किये हैं। इस स्वतंत्र दृश्य की कथा का सम्बन्ध अगले दृश्यों की कथा से स्थापित न करके भी नाटककार ने मगध के राज-परिवार में आगे लगने वाली गृह-कलह की आग की बात कह कर पाठकों की उत्सुकता बढ़ाई है। मगध के भावी शासक को, जो समुद्रदत्त जैसे चाटुकारों से घिरा होने के कारण यथोचित शिक्षा से वंचित है, क्रूर देखकर सुखद और शांत शासन के लिए हम चिंतित हो जाते हैं। बौद्धधर्म के तत्कालीन प्रभाव का परिचय भी हमें यहाँ मिलता है। मगध सम्राट् की बड़ी रानी इस धर्म से सहानुभूति रखती है और उसकी पुत्री पद्मावती भी उसके साथ है। इसके विपरीत, छलना, सम्राट् की छोटी रानी, राजमाता होने के गर्व में चूर रह कर बौद्धधर्म के मूल सिद्धान्त, अहिंसा को भिक्षुकों की भड़ी सीख कह कर हँसी उड़ाती है। पारस्परिक संघर्ष यहीं से आरंभ होता है। नाटक के इस प्रथम दृश्य में अजातशत्रु बुद्धिहीन क्रूर युवक के रूप में हमारे सामने आता है।

दूसरा दृश्य—नाटक के दो प्रमुख पात्रों बिंबसार और गौतम के प्रथम दर्शन हम यहाँ करते हैं। एक जीवन के भौतिक संघर्ष से ऊब दार्शनिक बन कर सामने आता है, और दूसरा विश्व की क्षण-भंगुरता के नित्य अनित्य दृश्य देख कर संसार से विरक्त हो, वर्षों के तप के पश्चात् शुद्ध बुद्धि होकर और विश्व मैत्री का महान संदेश लेकर। प्रथम की दार्शनिकता उसकी सुख-लिप्सा और भोग-विलास-नृष्णा को शांत नहीं कर पाती, दूसरे की शीतल वाणी, मधुर व्यवहार और अमर संदेश निज को ही नहीं, मानव मात्र को अनुपम शान्ति और अपूर्व सुख संतोष का अनुभव करा देते हैं।

दार्शनिक भावयुक्त गीत—एक । नाटक के अन्तिम दृश्य में महाराज बिबिसार के लिए गाया है ।

(६) शेष—एक । नाटक के प्रथम दृश्य में सुखी परिवार का संक्षिप्त चित्र खींचती हुई चार पंक्तियों की साधारण कविता वासवी ने कही है ।

विषय की दृष्टि से 'अजातशत्रु' के गीत साधारण रूप से तीन भागों में रखे जा सकते हैं—

(१) दार्शनिक विवेचना-प्रधानगीत—प्रसाद जी को दार्शनिक और आध्यात्मिक विषयों से बड़ी रुचि थी और तत्संबंधी अध्ययन भी उनका पर्याप्त था । यही कारण है कि अनेक सुन्दर गीतों में तो दार्शनिकता की सुन्दर छाप है । भावों की कोमलता के कारण ये गीत विशेष प्रिय हैं ।

(२) प्रेम, वेदना, वासना, सौंदर्यासक्ति आदि मनोभावों और अंतर्वृत्तियों की व्याख्या करने वाले गीत 'अजातशत्रु' में ऐसे गीतों की संख्या सब से अधिक है ।

(३) ईश प्रार्थनाएँ—महात्मा गौतम, देवी मल्लिका के गीत शांतिप्रद और संतोष देने वाले हैं ।

नाटकीय स्वाभाविकता की दृष्टि से कई गीत विशेष आवश्यक नहीं प्रतीत होते और उनके अभाव में अभिनय का कार्य आसानी से चल सकता है । परन्तु नाटककार स्वयम् इतनी कविताएँ रखने के पक्ष में हैं । इस ग्रंथ के प्रथम संस्करण में कविताओं की संख्या और अधिक थी । कुछ गीत लेखक ने आगे के संस्करणों में कम कर दिए । वर्तमान गीतों में तीन चार भावपूर्ण और सुन्दर हैं । साधु सन्यासी और वारविलासिनी के रहने से गीतों की संख्या इस नाटक में बढ़ गई है और इन पात्र-पात्रियों के संबंध ने उनकी अस्वाभाविकता का प्रश्न पीछे हटा दिया है । फलतः पाठकों को इन गीतों का आनंद ही उठाना चाहिए ।

दृश्यों का साहित्यिक महत्व

पहला अंक

पहला दृश्य—इस दृश्य में नाटककार ने एक साधारण घटना को लेकर नाटक के चार प्रधान पात्र-पात्रियों—अजातशत्रु, पद्मावती, छलना और वासवी—के स्वभाव की मुख्य विशेषताओं की ओर स्पष्ट संकेत किये हैं। इस स्वतंत्र दृश्य की कथा का सम्बन्ध अगले दृश्यों की कथा से स्थापित न करके भी नाटककार ने मगध के राज-परिवार में आगे लगने वाली गृह-कलह की आग की बात कह कर पाठकों की उत्सुकता बढ़ाई है। मगध के भावी शासक को, जो समुद्रदत्त जैसे चाटुकारों से घिरा होने के कारण यथोचित शिक्षा से वंचित है, क्रूर देखकर सुखद और शांत शासन के लिए हम चिंतित हो जाते हैं। बौद्धधर्म के तत्कालीन प्रभाव का परिचय भी हमें यहाँ मिलता है। मगध सम्राट् की बड़ी रानी इस धर्म से सहानुभूति रखती है और उसकी पुत्री पद्मावती भी उसके साथ है। इसके विपरीत, छलना, सम्राट् की छोटी रानी, राजमाता होने के गर्व में चूर रह कर बौद्धधर्म के मूल सिद्धान्त, अहिंसा को भिक्षुओं की भरी सीख कह कर हँसी उड़ाती है। पारस्परिक संघर्ष यहीं से आरंभ होता है। नाटक के इस प्रथम दृश्य में अजातशत्रु बुद्धिहीन क्रूर युवक के रूप में हमारे सामने आता है।

दूसरा दृश्य—नाटक के दो प्रमुख पात्रों विंबसार और गौतम के प्रथम दर्शन हम यहाँ करते हैं। एक जीवन के भौतिक संघर्ष से ऊब दार्शनिक बन कर सामने आता है, और दूसरा विश्व की क्षण-भंगुरता के नित्य अनित्य दृश्य देख कर संसार से विरक्त हो, वर्षों के तप के पश्चात् शुद्ध बुद्धि होकर और विश्व मैत्री का महान संदेश लेकर। प्रथम की दार्शनिकता उसकी सुख-लिप्सा और भोग-विलास-नृष्णा को शांत नहीं कर पाती, दूसरे की शीतल वाणी, मधुर व्यवहार और अमर संदेश निज को ही नहीं, मानव मात्र को अनुपम शान्ति और अपूर्व सुख संतोष का अनुभव करा देते हैं।

छलना और वासवी के पिछले चरित्र यहाँ दूसरी सीढ़ी पर है। वासवी और पद्मावती का तिरस्कार और अपमान करने वाली छलना यहाँ मगधसम्राट बिंबसार को उलाहना देती हुई पुत्र के राज्याभिषेक की आज्ञा-सी करती है और इस प्रकार शांतिस्वरूप गौतम के सामने भी अपनी टेढ़ी चाल और चरित्र की दुर्बलता का परिचय दे जाती है। वासवी का शान्त स्वभाव स्वयं सम्राट को भी शान्ति प्रदान करता है। पति की सेवा करती हुई एकांत निर्जन उपवन में जीवन के शेष दिन बिताने के लिए यह भारतीय नारी सहर्ष तैयार हो जाती है।

आगे की कथा से इस दृश्य का घनिष्ठ सम्बन्ध है। युव-राज्याभिषेक की योजना, बिंबसार के त्याग, गौतम के उपदेश और छलना के टेढ़े मार्ग का अवलंबन इत्यादि के फल देखने को हमारी उत्सुकता बढ़ जाती है।

नैतिक दृष्टि से गौतम के दो तीन अमर सन्देशों ने इस दृश्य को महत्वपूर्ण बना दिया है।

तीसरा दृश्य—पिछले दोनों दृश्यों की कथा-सम्बन्धी कुछ सूचनाएँ यहाँ मिलती हैं। हमें पता हो जाता है कि लिच्छिवी-कुमारी छलना गौतम बुद्ध को 'कपटी मुनि और ढकोसलेवाले ढोंगों' समझने वाले भिक्षु देवव्रत की मन्त्रणा से पति के विरुद्ध हुई है और समुद्रदत्त भी इसी के कहने से अजातशत्रु को क्रूरता और कठोरता की सलाह देता है।

आगे के लिए दो संकेत इस दृश्य में महत्व के हैं—एक, गौतम को प्रभावशाली होता देख उसके प्रतिद्वंद्वी का राजशक्ति की सहायता लेने की बात सोचना और दूसरे, जीवक द्वारा कवि का इस क्रूर मन्त्रणा के परिणाम की ओर संकेत करना कि सावधान, मगध का अधःपतन समीप ही है। पाठक के मन में इस समय स्वभावतः यह उत्सुकता होती है कि कुमन्त्रणा पाने वाली दुर्बल शक्ति राज्य का अशोचित संचालन करके गौतम के अहिंसामय विश्वधर्म का प्रचार रोक सकेगी अथवा मगध सम्राज्य का ही पतन हो जायगा। गौतम

और देवव्रत की प्रतिद्वन्द्विता का रूप देखने की इच्छा भी हममें उत्पन्न होती है। इस दृष्टि से यह छोटा दृश्य महत्व का है।

चौथा दृश्य—पुत्र को राज्याधिकार सौंपने के पश्चात् बिंबसार के विचारों और उसकी मानसिक स्थिति से पाठकों को परिचित कराने की आवश्यकता थी। 'प्रसाद' जी ने इस दृश्य में इसी की पूर्ति की है। मगध-सम्राट् का चरित्र समझने के लिए यह दृश्य महत्व का है। स्वामिभक्त सेवक जीवक का चरित्र यहाँ विकसित रूप में हमारे सामने आता है। जीवक के मुँह से ही देवव्रत के भयंकर निश्चय की सूचना पाठकों को मिलती है और इस प्रकार नाटककार बिंबसार और वासवी के प्रति हमारी सहानुभूति जाग्रत करता है।

पिता से आँचल में मिले हुए काशी के राज्य की आय महाराज के हाथ में ही ले आने के वासवी के नये प्रस्ताव का सम्बन्ध आगे की कथा से है। पाठक बड़ी उत्सुकता से यह जानना चाहेंगे कि ऐसे धनी प्रदेश की आय छलना और अज्ञातशत्रु अपने हाथ से निकल जाने देना कैसे स्वीकार कर लेंगे और वासवी उनके विरोध का क्या प्रत्युत्तर देगी।

पाँचवाँ दृश्य—कौशांबी में मागधी के मन्दिर का दृश्य यहाँ नाटककार ने दो उद्देश्यों से दिखाया है। एक, गौतम रूप के आकर्षण से कितना परे हैं कि जिस मागन्धी के 'प्रभावशाली रूप' पर कौशांबी-सम्राट् उदयन अपने को लुटा देता है, उसी को वे ससम्मान अस्वीकार कर देते हैं। साथ ही, 'सुनने योग्य उनके उपदेश' इतने प्रभावशाली होते हैं कि राजा उदयन उन्हें अपने राज्य में धर्म-प्रचार करने तक की आज्ञा दे देते हैं। दूसरे, नाटककार ने रूपवती रमणी मागन्धी के रहस्यमय चरित्र की एक छटा दिखलाई है। यह दरिद्र कन्या गौतम के अस्वीकार करने से अपना अपमान समझती है और कौशांबी की रानी होकर गौतम से प्रतिशोध लेने के लिए सपत्नी पद्मावती के आचरण को पाखण्डरूप सिद्ध कर देती है। कथा-विकास की दृष्टि से मूल कथानक का एक नया अध्याय यहाँ से शुरू होता है।

पद्मावती और गौतम के पाखंडपूर्ण आचरण का प्रतिशोध उदयन किस प्रकार लेगा, इस उत्सुकता के साथ इस दृश्य का अंत होता है।

छठा दृश्य:—पिछले दृश्य की उत्सुकता का समाधान, उदयन के प्रतिशोध का परिचय जीवक द्वारा नाटककार कराता है। परन्तु जीवक और गौतम का वार्तालाप नाटक की कथा के विकास में सहायक नहीं होता। विदूषक वसन्तक से राना वासवदत्ता का सन्देश सुन कर पद्मावती की ओर से हम निश्चिन्त हो जाते हैं। यह दृश्य राजमहल के भयानक वातावरण से प्रभावित नहीं है, कथा का साधारण परिचय ही इसका उद्देश्य है। कला की दृष्टि से विदूषक की हँसोड़पन की बातें सार्थक हैं। उनमें यद्यपि पाठकों के दाँत चमकाने की शक्ति नहीं है—स्वयं नाटककार यह चाहता भी नहीं कि पाठक इस स्थिति में हँसे—तथापि वातावरण की भयानकता के बीच पाठक इन्हें सुन कर शान्तिपूर्वक साँस अवश्य ले सकता है।

साँतवा दृश्य:—कोशल में आवस्ती की राजसभा। इसमें उत्तेजित स्वभाव के महाराज प्रसेनजित, निर्भीक परन्तु अशिष्ट विरुद्धक और साहसी परन्तु सरल हृदय कुशल सेनापति बंधुल से हमारा परिचय होता है। तीनों पात्र अपने चरित्र की विशेषता से वातावरण को प्रभावित करते हैं। कथा विकास में भी इस दृश्य की घटनायें सहायक होती हैं। विरुद्धक के राजपद से वंचित किये जाने के अपमान का तथा सेनापति बंधुल की बढ़ती हुई शक्ति से महाराज के चौकने का फल जानने को हमारी उत्सुकता बढ़ती है। विरुद्धक की माता के, जिसका सम्मान राजमहिषी की तरह न करने की महाराज की आज्ञा है, व्यक्तित्व से भी हम परिचित होना चाहते हैं।

आँठवा दृश्य:—विरुद्धक और उसकी माता शक्तिमती के चरित्र का विश्लेषण इस दृश्य का विषय है। आवस्ती की राजसभा में उसकी निर्भीकता और अशिष्टता का यदि परिचय मिलता है तो इस दृश्य में उसके हृदय का कोमल भाव हमारे सामने आता है। प्रेम में यदि वासना की प्रधानता हो अथवा उसमें निराशा का भाव आ जाय

तो साधारण व्यक्ति अकर्मण्य हो जाता है। विरुद्धक इसी तरह अपने अपमान और तिरस्कार की बात मल्लिका के मोह में पड़ कर कुछ देर के लिए भूल जाता है, परन्तु माता के उत्तेजित करने पर उसकी वीर भावना फिर जाग्रत होती है ; वह शाक्यों से प्रतिशोध ले उनका संहार करके उनके रक्त में नहाने की क्रूर प्रतिज्ञा करता है। नाटककार इस प्रकार आगे के लिए हमारी उत्सुकता बढ़ा देता है।

विरुद्धक की माता शक्तिमती का साहसी और निर्भीक व्यक्तित्व उस नारी के लिए सर्वथा स्वाभाविक है जो स्वयं दासी के पद से हट करके राजरानी के पद तक पहुँचती है और अपने पुत्र को महत्वाकांक्षा के प्रदीप्त अग्नि में कूदने की सहर्ष आज्ञा देती है।

नवा दृश्यः—उदयन के प्रतिशोध का प्रगट रूप यहाँ देखने को मिलता है। सोचने-विचारने की शक्ति से हीन यह शासक कठूना-निमग्न संन्यासी गौतम और अपनी पतिप्राणा स्त्री पद्मावती को भी न समझ कर अपने चरित्र की जिस दुर्बलता का परिचय देता है वह 'हृदय हीन मद्यप' के ही योग्य है। कथा-विकास की दृष्टि से इस दृश्य का कोई महत्व नहीं है। हाँ 'सती का तेज, सत्य का शासन,' इसका उद्देश्य मान कर इसे नाटक में रहने देने की बात कही जा सकती है।

दूसरा अंक

प्रथम दृश्य—नए हाथों में राजशक्ति लिए हुए आवेशयुक्त और उत्तेजित हृदय वाले व्यक्तियों की प्रतिकारलिप्सा इस दृश्य के आरम्भ में ही पाठकों का ध्यान आकर्षित कर लेती है। अजातशत्रु और देवव्रत दोनों के चरित्रों पर स्पष्टतर प्रकाश यहाँ डाला गया है। कथा-विकास की दृष्टि से यह दृश्य महत्वपूर्ण है। काशी के राजकर का प्रश्न लेकर नाटककार प्रथम अंक से इसका सम्बन्ध स्थापित करता और आगे मगध की राजशक्ति के कार्यक्रम की निश्चित सूचना पाठकों को देता है। भावी संघर्ष के सम्बन्ध में यहाँ हमारी उत्सुकता बढ़ती

है। कुमार विरुद्धक के प्रश्न से जो 'सुयोग' अज्ञातशत्रु और देवव्रत को मिलता है वह स्थिति को भयंकर बनाने के लिए पर्याप्त है।

दूसरा दृश्य—कथा-विकास की दृष्टि से इस दृश्य का उतना मूल्य नहीं है जितना कि चरित्र-निर्देश की। सेनापति बंधुल की सरल और निष्कपट राजभक्ति, राजकुमार विरुद्धक का दुराचरण, वारविलासिनी श्यामा का अपने रमणीत्व की दुहाई देते हुए प्रेम-प्रदर्शन इत्यादि के सम्बन्ध में यहाँ इतने अस्पष्ट संकेत हैं कि कथा की भावी गति-विधि पर क्षण भर सोचने के लिए पाठक विवश हो जाता है।

मागंधी का नाम-रूप-परिवर्तन, कल्पित होते हुए भी, नाटक की कथा से कुशलतापूर्वक सम्बन्धित कर दिया गया है।

तीसरा दृश्य—वीरहृदय बंधुल के अदम्य उत्साह, असीम साहस और अद्भुत वीरत्व का परिचय हमें इस दृश्य में मिलता है। भारतीयता के अनन्य भक्त 'प्रसाद' जी ने पांडवों की कोरी कहानी-सी रह जाने वाली अलौकिक वायु-विद्या में बंधुल को ऐसा कुशल बतलाया है कि आज के जोव नहीं, उसी की समकालीन कोशल की महारानी शक्तिमती भी चकित हो जाती है। अलौकिक वीरता-सम्पन्न इस व्यक्ति का गुप्त रूप से बध कराके प्रसाद जी ने भारतीय सैन्य-शक्ति के विनाश के एक कारण की ओर संकेत किया है।

मल्लिका के महान चरित्र के पुण्य दर्शन पहले पहल हमें इसी दृश्य में होते हैं। पतिप्राणा यह निर्भीक रमणा पति के कर्तव्य-कार्ति-पथ में बाधा डालने वाली अपनी भोगलालसा की मादक वासना पर यर्व से जो विजय प्राप्त करती है वह कोशल के कुशल सेनापति की वीर पत्नी के सर्वथा अनुकूल है। पति के विरुद्ध होकर पुत्र को उत्तेजित करने वाली स्त्री महामाया का दुराचरण सामने रखकर तुलनात्मक दृष्टि से मल्लिका का चरित्र लेखक ने और भी ऊपर उठा दिया है।

कथा-विकास की दृष्टि से इस दृश्य का महत्व केवल इतना ही है कि हम कोशल के शासक की अपने सेनापति के प्रति दुर्बुद्धि से परिचित होते हैं। हमारे मन में उसके गुप्त आज्ञापत्र का तथा कोशल-

शासक की इस अदूरदर्शिता का परिणाम जानने के लिए सहज उत्सुकता होती है ।

चौथा दृश्य—तीसरे दृश्य में रानी महामाया की कोशल के वीर सेनापति बंधुल के वध—उसी की स्त्री मल्लिका से कही हुई कोशल-भरेश के गुप्त आज्ञापत्र—की बात इस दृश्य में सत्य सिद्ध होती है । द्वन्द्वयुद्ध में प्रधान सेनापति बंधुल छल से शैलेन्द्र द्वारा मारा जाता है और इस तरह कोशल की सैन्यशक्ति की रीढ़ टूट जाती है । कथा-विकास की दृष्टि से इस दृश्य का संकत केवल इतना है कि मगध से अवश्यंभावी युद्ध में पराजित होने की तैयारी अपने सेनापति का वध कराकर कोशल नरेश ने स्वयं कर ली है ।

प्रिय शैलेन्द्र को छुटाने के लिए श्यामा रूपिणी मागन्धी ने वार-विलासिनियों की-सी जो चाल चली है वह उसकी कूटनीतिज्ञता का परिचय देती है । 'स्वगत' के अंतर्गत अपने आदर्श के सम्बन्ध में जो विचार व्यक्त किये हैं वे उसकी निर्मम कोमलता, स्वार्थी आनन्द और निष्ठुर व्यवहार का परिचय देते हैं । समुद्रदत्त को अपने प्रेम में फँसा कर बलि का बकरा बना डालना उसकी निर्ममता, निष्ठुरता और स्वार्थ का प्रत्यक्ष उदाहरण हैं ।

पाँचवाँ दृश्य—नारी-जाति के लिए कठोर अभिशापरूप वैधव्य-दुख की मारी, सोहाग से वंचित मल्लिका का अनुपम धैर्य आतिथ्य धर्म के अद्भुत पालन का परिचय इस दृश्य में हमें लेखक देता है । नारी के शोकपूर्ण हृदय में हाहाकार का अनुभव करके भी यह विशाल हृदया रमणी अपने कतेव्य से जरा विचलित नहीं होती । पतित-पावन गौतम से ही इन महान् गुणों की प्रशंसा कराकर नाटककार संतोष नहीं करता ; छल और प्रवंचना से अपने पति का वध करने वाले प्रसेनजीत को पाकर उसके मुखमण्डल पर ईर्ष्या और प्रतिहिंसा का कोई चिन्ह तक नहीं मिलता, तब इस मूर्तिमती करुणा की अलौकिक क्षमाशीलता के आगे हमारा मस्तक श्रद्धा से झुक ही जाता है ।

छठा दृश्य—कथानक के विकास से इस दृश्य का घनिष्ठ सम्बन्ध है। मगध में होने वाले परिवर्तनों का महाराज बिंबसार के विचारों पर क्या प्रभाव पड़ता है ? यह तो हमें मालूम होता है, साथ ही कोशल और काशी की समस्त घटनायें हमें ज्ञात होती हैं। सेनापति बंधुल की मृत्यु से शक्तिहीन कोशल की पराजय के सम्बन्ध में अपनी शंका सत्य होते देख हमें आश्चर्य नहीं होता ; कौशाम्बी के समाचार से तो पाठक पहले अवगत हो चुके हैं।

चरित्रचित्रण की दृष्टि से यह दृश्य पूर्ण है। बिंबसार के दार्शनिक विचारों से एक ओर हमें उसके हृदय की अतृप्त अभिलाषा का पता लगता है, जिसके फलस्वरूप उसके मस्तिष्क में दार्शनिकता-भरी निराशा का जन्म होता है और दूसरी ओर छलना की क्षुद्रता का, जो व्यक्ति को न समझ कर आवेशयुक्त प्रतिहिंसा के लिए तीक्ष्ण-से-तीक्ष्ण व्यंग्य वाण चला कर अपने कल्पित प्रतिद्वन्द्वी का हृदय जर्जर कर देना चाहती है। देवी वासवी की महत्ता का नवीन परिचय हमें यहाँ मिलता है। बिंबसार की दार्शनिक समस्याओं का वह समाधान करती है और प्रतिहिंसा की आग में जलती हुई छलना की कटूक्तियों के लिए उस पर तरस खा कर विशाल हृदयता का सुन्दर आदर्श सामने रखती है।

सातवाँ दृश्य—मल्लिका की क्षमाशीलता की अन्तिम परीक्षा इस दृश्य में होती है। हृदय में पति के वियोग-धूल से ढँकी प्रतिहिंसा की आग को कुरेद कर उसका भागिनेय कारायण प्रज्वलित करना चाहता है ; परन्तु मल्लिका शान्ति और करुणा की वारिधारा से अपनी अग्नि को तो शीतल करती ही है, कारायण की वेगवती बर्बरता को भी शान्त कर लेती है।

कथा-विकास की दृष्टि से इस दृश्य का केवल इतना ही महत्व है कि सेनापति और शासक से हानि दुर्बल कौशाम्बी राष्ट्र को हस्तगत करने से उत्तेजित और क्रूर अजातशत्रु विमुख हो जाता है। सद्वृत्तियाँ कुटिल हृदयों को प्रभावित कर सकती हैं, क्रूरों को भी शान्त कर सकती हैं, इस दृश्य से यह नाटककार का नैतिक संकेत है।-

आठवाँ दृश्य—द्वितीय अंक के आरंभ में कथा-विकास का जो कार्यक्रम पात्रों ने निश्चित किया था, पिछले दृश्य की समाप्ति के साथ प्रायः वह पूरा हो जाता है। कई पात्र भी जैसे थक कर विश्राम कर रहे हैं। इस आठवें दृश्य से कथा की भावी गति-विधि पुनः निर्धारित की जाती है और पात्र संगठित और नवीन उत्साह भरी शक्ति लेकर अन्तिम निर्णय के लिए कर्मक्षेत्र में प्रवेश करते हैं। शैलेन्द्र नामधारी विरुद्धक श्यामा के मोहजाल को तोड़ कर कारायण के साथ क्रूर मन्त्रणा करता है; महामाया उन्हें उत्साहित करती है। कौशाम्बी और कोशल की शक्तियों के सम्मिलित हो जाने की बात कह कर नाटककार ने अज्ञातशत्रु की भावी पराजय की परोक्ष सूचना भी पाठकों को दे दी है।

चरित्र-चित्रण की दृष्टि से यह दृश्य अपना स्वतन्त्र महत्व रखता है। सरल विश्वासमयी श्यामा को उसका प्रिय शैलेन्द्र धोका देकर अपनी कुटिलता और क्रूरता का परिचय देता है। जनमत और अपवाद की परवाह न करके गौतम उसी निरीह वारवनिता की प्राण-रक्षा करते और मानवता का पुनीत आदर्श सामने रखते हैं। मल्लिका देवी की आज्ञा से कोशल सेनापति का पद ग्रहण करने वाला कारायण शक्तिमती के उत्तेजित करने पर विश्वासघातकता के लिए प्रस्तुत हो जाता है। पिछले दृश्य में मल्लिका और सम्राट् प्रसेन-जित दोनों के प्रश्नों का उत्तर न देकर मौन रह जाना उसकी जिस मानसिक दुश्चिन्ता और हृदय की ज्वाला का परिचायक था उसका घातक परिणाम देखने के लिए हम तैयार हो जाते हैं।

नवाँ दृश्य—उदयन के विदूषक वसंतक और मगध के राजवैद्य जीवक के हास्य और विनोदयुक्त वार्तालाप से तथ्य की इतनी बात मालूम होती है कि कोशल और कौशांबी नरेशों ने परस्पर मन्त्रणा करके अज्ञातशत्रु की सेना पर आक्रमण करना निश्चित किया है। मनोरंजन की दृष्टि से इस दृश्य का महत्व यह है कि जीवक की खीझ भरी कटुक्तियाँ और वसंतक की विनोदयुक्त उक्तियाँ दरबारी

चाटुकारों और सचचे स्वामीभक्तों के कार्यों पर रोचक प्रकाश डालती हैं। विदूषक का अभिनय दर्शकों को हँसाने में समर्थ होगा। कला की दृष्टि से इस दृश्य का यही उद्देश्य है।

दसवाँ दृश्य—द्वितीय अंक का यह अन्तिम दृश्य कथा-विकास और मत दोनों दृष्टियों से महत्व का है। हमें एक ओर तो वसंतक की पिछली सूचना कोशल और कौशांबी दोनों की सम्मिलित सेनायें मगध पर आक्रमण करने आ रही हैं, की सत्यता का पता लगता है और दूसरी ओर अजातशत्रु, छलना और विरुद्धक के विचारों पर पूर्व घटना के पड़ने वाले फल से हम परिचित होते हैं। अजातशत्रु युद्ध की भयानकता से घबड़ा गया है। छलना उसकी निराश उदासीनता को कायरता समझती और पति-सेवा तथा पुत्र के गौरव, दोनों से वंचित होने के कारण बार बार खीझती है। विरुद्धक अब भी कूटनीति के द्वारा कोशल का सिंहासन हर गत करने का स्वप्न देखता है। कोशल के सेना-नायक को फोड़ लेने की सूचना पाकर आगे के सम्बन्ध में हमारी उत्सुकता बढ़ जाती है।

पति सेवा से वंचित होने के जिस दुख का अनुभव इस दृश्य में छलना ने एक बार किया है, नाटककार उससे उसके चरित्र में होने वाले आगामी परिवर्तन की ओर एक कलापूर्ण संकेत करता है। भविष्य में अधिक प्राप्ति की आशा से प्राप्य छाँड़ देने वाले की यही दशा होती भी है।

तीसरा अंक

पहला दृश्य—असद्वृत्तियों का आश्रय लेकर उन्नति करने वाले पात्रों की पराजय की सूचना हमें यहाँ मिलती है। अजातशत्रु के बंदी होने पर छलना की निष्ठुरता और अन्त में सपत्नी वासवी के प्रति उसकी ग्लानियुक्त कातरता, विचारों का यह मार्मिक परिवर्तन, नैतिक दृष्टि से कितना सुन्दर है !

दूसरा दृश्य—प्रेम की मनोरम व्याख्या से इस दृश्य का आरम्भ होता है। प्रसेनजित की कन्या बाजिरा बंदी अजातशत्रु पर मुग्ध

हो आत्मसमर्पण करती है। अज्ञातशत्रु इसे सहर्ष स्वीकार करता है। इस दृश्य का महत्व केवल कथा-विकास की दृष्टि से है, चरित्र-चित्रण अथवा कलात्मक चमत्कार के नाते नहीं। बाजिरा ने विवाह की इच्छा रखने वाले कारायण से द्वंद्वयुद्ध का प्रस्ताव और वासवी की शीतल छाया में कुछ दिन विश्राम करने की अज्ञातशत्रु की इच्छा, दोनों बातें हमारी उत्सुकता बढ़ाती हैं।

तीसरा दृश्य:—विरुद्धक पिछले युद्ध में घायल होता है। मल्लिका युद्ध-क्षेत्र से उठा लाकर उसकी सेवा और प्राण रक्षा करती है। तथा इस प्रकार अपनी क्षमाशीलता का पुनः परिचय देती है। विरुद्धक ने ही उसके पति का वध किया था; उसको सामने पाकर भी घृणा न करना पूर्ण मानसिक निग्रह का अद्भुत आदर्श है। इसी से चमत्कृत होकर श्यामा सोचने लगती है—जिसे काल्पनिक देवत्व कहते हैं, वही तो संपूर्ण मनुष्यता है।

विरुद्धक ने किसी समय मल्लिका से प्रेम किया था। उसी पूर्व प्रेमिका को अपने ऊपर इस प्रकार कृपा करते देख वह अनुमानता है कि कदाचित् मल्लिका मेरी ओर झुक रही है। यह अविचार उसके कलंक की जीवन को और पतित करने वाला है। अंत में उसके विचार-परिवर्तन से नाटककार सज्जनों के सरसंग का सुफलसिद्ध करता और इस प्रकार मल्लिका देवी का महत्व पुनः प्रदर्शित करता है। श्यामा की विचारधारा-यहाँ परिवर्तित रूप में प्रवाहित हो रही है। अपने पूर्व जीवन से ऊँची उसे धिक्कारती और विलासता को ठुकराती हुई मल्लिका देवी की सेवा स्वीकारती है। भौतिक सुख-लालसा चरम सीमा पर पहुँच जब विश्वासघातकता की ठोकर खाती है तभी उसकी आँखें खुलती हैं और भावुकताभरी विरक्ति-भावना जागरित होकर उसे मानवता के प्रति सजग कर देती है। श्यामा के विचार-परिवर्तन से नाटककार ने यही सत्य प्रतिपादित किया है।

चौथा दृश्य:—स्त्री-स्वतंत्रता सम्बन्धी सामाजिक समस्या के सम्बन्ध में लेखक के विचार हमें इस दृश्य में मिलते हैं। भौतिक

उन्नति को जीवन का चरम लक्ष्य समझने वाले पार्श्वार्थ आदर्श को अपना कर भारतीय नारी-समाज पुरुष-वर्ग से अपने अधिकार चाहने लगा है। उनका यह प्रयत्न स्वतन्त्र-रक्षा के इस युग में यद्यपि नवीन और चौंकाने वाला नहीं है, तथापि इसके फलस्वरूप संघर्ष और प्रतियोगिता की जिस भावना का जन्म होता है, वह पारिवारिक और सामाजिक जीवन को शांतिमय नहीं रहने देती। 'प्रसाद' जी ने इस दृश्य में इसी समस्या की युक्तिसंगत विवेचना की है। प्रस्तुत नाटक की मूल कथा का घनिष्ठ सम्बन्ध भी इस समस्या से है। अधिकार-प्राप्ति के लिए प्रयत्नशील होकर ही छलना मगध सम्राट के पारिवारिक जीवन की समता नष्ट कर देती है।

'प्रसाद' जी का निश्चित मत है कि पुरुष और स्त्री, दोनों वर्गों के कार्यक्षेत्र भिन्न हैं और अपनी अपनी प्रकृति और शक्ति को न समझने के कारण ही परस्पर संघर्ष का जन्म होता है।

चरित्र-चित्रण की दृष्टि से इस दृश्य में कोई विशेषता नहीं है। कोशल की रानी शक्तिमती आरम्भ में अपने प्रकृत उद्धत स्वभाव का परिचय देती हुई सामने आती है; परन्तु कारायण अंत में उसे शान्त कर लेता है। मल्लिका ने अपने दक्तव्य में स्त्री-जीवन की जो व्याख्या की है, पारिवारिक शान्ति के लिए वह वांछनीय है। हाँ, कारायण के सम्बन्ध में इतना अवश्य कहा जा सकता है कि दृश्य के आरम्भ में जिस निराश हृदय से वह शक्तिमती से बातचीत शुरू करता है, वह नारी-जीवन की व्याख्या करते समय उसके उपयुक्त नहीं जान पड़ती। जो कुछ उसने कहा है, यदि वह मल्लिका देवी के मुख से कहलाया गया होता, तो सम्भवतः अधिक सुन्दर, उपयुक्त और प्रभावशाली होता।

कला की दृष्टि से इस दृश्य में एक दोष है लम्बे अवतरणों की अधिकता। पुरुष-स्त्री के अधिकारों, शक्तियों और स्वभावों की विशेषताओं का विश्लेषण करने के लिए इन अवतरणों की अनिवार्यता का समर्थन किया जा सकता है, तथापि नाटकीय अभिनय की दृष्टि से और विशेषकर उस समय जब नाटक में ऐसे व्याख्या-प्रधान अंशों

की अधिकता हो, ऐसे परिच्छेद साहित्यिक सौंदर्य लिए रहने पर भी क्रियाशीलता की गति मन्द कर देने और इस तरह पाठकों को उबा डालने वाले होते हैं ।

पाँचवाँ दृश्य—कोशल की पारिवारिक कलह का इस दृश्य में अंत दिखाया गया है । मल्लिका के कहने से प्रसेनजित पत्नी शक्तिमती और पुत्र विरुद्धक को क्षमा कर देते हैं । दोनों के स्वत्व दिलाने के लिए गौतम और मल्लिका ने जो तर्क उपस्थित किये हैं, शान्तिदायक होते हुए भी वे सर्वदा ग्राह्य नहीं ; सभी समय उनके अपनाए जाने की अधिक आशा नहीं ।

छठा दृश्य—पर-दुःख-कातरता-जनित त्याग का अनुपम आदर्श सामने रखने वाले शान्त मुखमंडल और स्तिग्ध गम्भीर दृष्टिवाले गौतम की महत्ता का जो ससम्मान अनुभव जनता उनके समय में करने लगी थी, उसी के सम्बन्ध में नाटककार ने एक संकेत यहाँ किया है । अंत में वसंतक ने मागंधी की वर्तमान दयनीय स्थिति की ओर कटाक्ष-करके समझाया है कि भोगविलास की लुब्ध लालसा विश्वासघातकता की ठोकर खाकर जीवन से किस प्रकार विरक्त हो जाती है ।

सातवाँ दृश्य—रूपलावण्यवती मागंधी, जो भोगलिप्सा को ही जीवन का चरम लक्ष्य समझती थीं, शैलेंद्र के क्रूर कर्म का आघात सह कर सचेत होती है । अतीत के विकारों की स्मृति यद्यपि अब भी उसके मन में बस रही है, तथापि अपनी वासना पर उसने कठोर नियंत्रण कर रखा है । गौतम के सम्पर्क से उसका उद्धार होता है और वह अपना आभ्रकानन सब को समर्पित कर देती है ।

आठवाँ दृश्य—मगध-परिवार की शान्ति का परिचायक दृश्य । पुत्र को पराजित और बन्दी देख कर छलना पहले ही सम्भल गई थी । अब यहाँ पद्मावती और बासवी से क्षमा माँग कर सब तरह सन्तुष्ट हो जाती है ।

नवीं दृश्य—नाटक का अन्तिम परन्तु महत्वपूर्ण दृश्य । महाराज बिबिसार की दार्शनिक व्याख्या से इसका आरम्भ होता है । पश्चात्, अजातशत्रु और छलना महाराज से क्षमा माँगते हैं । बासबी उन्हें पौत्र होने का शुभ सम्वाद सुनाती है । पत्नी-पुत्र, पुत्री, पुत्र-वधु, पौत्र को सहसा पाकर वृद्धहृदय इतना प्रसन्न हो जाता है कि काँप कर गिर पड़ता है । यही यवनिका-पतन होता है ।

बासबी के चरित्र की महत्ता से चकित होकर महाराज के मुख से निकलता है—तुम देवी हो कि मानवी ? दर्शक भी उनके साथ यही सोचते और परिवारिक सुख-शान्ति का मधुर अनुभव करते हुए चठते हैं ।

चरित्र-चित्रण

‘अजातशत्रु’ द्वंद्व-प्रधान नाटक है । मनुष्य का जीवन संघर्ष और युद्धों से भरा रहता है । इनसे ऊँच कर या पराजित होकर जीवन बिताने वाले व्यक्ति-समाज में कायर और निर्जीव समझे जाते हैं । फिर भी संसार में ऐसे व्यक्तियों की संख्या में कभी कमी नहीं होती । इसके विपरीत, शक्ति भर संघर्षों से लड़ने, विघ्न-बाधाओं को दूर करके कष्टों और कठिनाइयों का सामना करने वाले व्यक्ति जीवन में कर्मवीर, भाग्य-निर्माता और महान् पुरुष कहलाते हैं । संसार इनकी पूजा करता है । जय अथवा पराजय इनकी महानता की कसौटी नहीं है । अनुचित उपायों का सहारा लेकर विजय प्राप्त करने वाले परमुखापेक्षी से स्वावलंबी, साहसी परन्तु साधनहीन पराजित का आसन कहीं ऊँचा है । नाटक में भी दोनों ही प्रकार के पात्र रहते हैं । परन्तु अधिकांश का संबंध प्रथमवर्ग से ही होता है और सांसारिक दृष्टि से यह यथार्थ भी है । प्रथमवर्ग के इन विजयी-पात्रों से पाठकों की कोई सहानुभूति नहीं रहती ; परन्तु द्वितीय वर्ग के पराजितों के लिए उनके हृदय में पर्याप्त समवेदना और सम्मान का भाव रहता है ।

‘अजातशत्रु’ के प्रमुख-पात्रों में बिबिसार, गौतम, बंधुल, बासबी,

पद्मावती और मल्लिका द्वितीय वर्ग के पात्र-पात्रों हैं। शेष का संबंध प्रथम वर्ग से है। द्वितीय वर्ग के कर्मवीर पात्र-पात्रियों में केवल बंधुल और मल्लिका लौकिक दृष्टि से पराजित समझे जायँगे; परन्तु नाटक में पाठकों की सहानुभूति सबसे अधिक इसी दंपति के प्रति रहती है। अस्तु।

पुरुष-पात्र इस नाटक के प्रायः साधारण कोटि के हैं। गौतम के अतिरिक्त अन्य किसी के चरित्र में ऐसी कोई विशेषता नहीं है जिसके कारण हमारा सर सम्मान से उसके सामने झुक जाय। यह ठीक है कि सभी मनुष्य किसी न किसी दोष से दूषित रहते हैं, और उनमें केवल गुण ही गुण दिखाने से चित्रण अस्वाभाविक हो जाता है, फिर भी नाटक के लिए ऐसे पात्रों का चुनाव उचित होता है जिनमें कोई ऐसी विशेषता अवश्य हो जो उनका चरित्र दूसरों से ऊपर उठाने में समर्थ हो सके।

‘गुणदोषमय’ विश्व के केवल दुर्बल पात्रों का विश्लेषण पाश्चात्य-कला के पुजारियों को पसंद हो तो हो, हमारे यहाँ समादृत नहीं हो सकता। दोषों की ओर से आँख मूंदने के पक्ष में हम नहीं हैं। फिर भी प्रमुख नाटकीय पात्रों के चरित्रों की विशेषताहीनता को कला के नाम पर स्वीकार हम नहीं कर सकते।

इस नाटक में लगभग पन्द्रह पुरुष पात्र हैं। इनमें सारिपुत्र, आनन्द, समुद्रदत्त, वसंतक और सुदत्त का नाट्य कथा-विकास में कोई हाथ नहीं है। शेष नौ पात्रों में से शान्ति के सहचर, करुणा के स्वामी महात्मा गौतम समस्त मानवों के लिए पूज्य हैं, श्रद्धा से मस्तक झुकाने योग्य हैं। अतः उनमें दोष की कल्पना भी असत्य हो सकती है। दूसरे, इस नाटक में इनके दर्शन हमें उस समय होते हैं जब प्रारंभिक जीवन के संघर्षों पर वे पूर्ण विजय प्राप्त कर चुके हैं। अतः कला के नाम पर उनके चरित्र का नहीं, प्रभाव की दृष्टि से उनके व्यक्तित्व का विश्लेषण नाटककार को अभीष्ट है।

शेष आठ पात्रों में बिम्बसार, उदयन और प्रसेनजित तीन राजा हैं। तीनों के चरित्र की दुर्बलताओं के अनुपात का प्रसरण नाटक में उनके महत्व के प्रतिकूल होता है। उदयन का कार्य और स्थान सबसे

कम है ; इसलिए उसमें दुर्बलताएँ सब से अधिक हैं । उसकी रसिकता और रूप-लोलुपता उसे अन्धा बना देती है—सम्भव है, यह अवस्था का दाँष हो । बुद्धिहीन की भाँति ही वह अपनी रानी पद्मावती को मारने के लिए तैयार हो जाता है । इन कार्यों से पाठकों को उसके चरित्र के प्रति कोई आकर्षण नहीं रह जाता ।

प्रसेनजित का उत्तेजित स्वभाव आरम्भ में अपनी पत्नी और पुत्र के लिए तथा शक्ति हृदय अपने ही सेनापति के लिए भयंकर सिद्ध होता है, परन्तु आगे चलकर नाटक के कथा-विकास में उसका काफी हाथ देखकर 'प्रसाद' जी ने उसे सम्हाल लिया है । उत्तेजित स्वभाव और शक्ति हृदय होने पर भी उसमें मनुष्यांशित सोचने समझने की बुद्धि और सद्गुणों तथा सद्बृत्तियों का स्मृति करने की योग्यता है ।

महाराज बिम्बसार का कथा की प्रगति से निकटतम सम्बन्ध है । इसलिए उसके चरित्र में लेखक ने मोह और वैराग्य का स्वाभाविक और अवस्थानुकूल मानसिक द्वन्द्व दिखाकर ही सन्तोष कर लिया है ।

शेष पाँच पात्रों में अज्ञातशत्रु और विरुद्धक दो राजकुमार हैं । प्रथम का कोई स्वतन्त्र व्यक्तित्व है ही नहीं, वह नाटक का नायक अवश्य, परन्तु संघर्षों का सामना करने में अपने चरित्र की कुछ ऐसी दुर्बलताओं का परिचय देता है कि उसके प्रति सम्मान का कोई भाव हमारे हृदय में उत्पन्न ही नहीं होता । हाँ, विरुद्धक निर्भीक अवश्य है जिसका कर्म-पथ पर बढ़ने से हिचकने न देने के लिए, दूसरे शब्दों में उसकी कर्मवृत्ति को उत्तेजित और प्रेरित करने के लिए, उसकी माता की आवश्यकता होती है । इन नवयुवकों के ऐसे चरित्रों से क्या लेखक का यह संकेत हम मान लें कि जिस देश के ऐसे चरित्रहीन शासक होंगे, वह अवनति के गते में अवश्य गिरेगा ?

देवदत्त, जीवक और बन्धुल अन्य प्रमुख पात्र हैं । इनमें प्रथम विचारहीन, ईर्षालु और षडयंत्रकारी है । सम्भवतः महात्मा गौतम के प्रतिद्वन्द्वी भिक्षु की प्रकृति ऐसी ही रही होगी । हाँ, जीवक और बन्धुल के चरित्र बड़े प्यारे हैं । दोनों सरल और शुद्ध हृदय से अपने स्वामियों की सेवा करते हैं ।

सारांश यह कि इस नाटक के पात्रों की विविधता तो स्वाभाविक है; नित्यप्रति हम विभिन्न प्रकृति और आचरण के व्यक्ति अपने चारों ओर देखते हैं, परंतु भारतीय आदर्श के अनुकूल विशिष्ट स्वभाव के प्रधान पात्र का इसमें अभाव है। प्रमुख पात्रों में से यदि कोई किसी न किसी महान गुण से विभूषित नहीं होता तो नाटक की कथा भी किसी सीमा तक विशेषता-रहित हो जाती है। यही बात हम 'अज्ञातशत्रु' में देखते हैं।

नाटक के कथानक में जो कुछ प्रवाह और उत्तेजित वातावरण की कर्मशीलता है, वह स्त्री पात्रों की देन है। वस्तुतः स्त्री पात्रों ने ही इस नाटक को असफल होने से बचा लिया है। वासवी, पद्मावती, मल्लिका, मागंधी, शक्तिमती और छलना सभी का अपना अपना व्यक्तित्व है। इनमें प्रथम दो में सद्वृत्तियों की प्रधानता है और अंतिम तीन में असद्वृत्तियों की। मल्लिका की विशालहृदयता केवल सुख-मग्न करने की वस्तु है। उसका चरित्र बड़ा प्यारा है और विशेष सम्मान के योग्य भी। उसकी परीक्षा सबसे कठोर है और उसमें वह बिलकुल खरी उतरती है। उसकी प्रशंसा करते करते महात्मा गौतम भी गद्गद् हो जाते हैं; इसीसे उसके चरित्र की महानता स्पष्ट है।

सद्वृत्तिप्रधान पात्रियों में वासवी और उसकी पुत्री पद्मावती भी हैं। द्वितीय का नाटक की कथा के विकास में कोई हाथ नहीं है; इसलिए उसकी हम भूलक मात्र देखते हैं। वासुवी की सदाशयता उसके पातिव्रतधर्म का फल समझना चाहिए। उसका वात्सल्य भी सराहनीय स्वाभाविकता की डोरी पकड़े हुए है।

छलना, मागंधी और शक्तिमती असद्वृत्तिप्रधान पात्रियाँ हैं। इन तीनों की महत्वाकांक्षा कथा की प्रगति में सहायक होती है। यह महान वृत्ति संसार के समस्त विकास का मूल है और दृढ़ता नामक सद्वृत्ति के साहचर्य से व्यक्ति को उन्नति के पथ पर ले जाती है। परंतु कुछ असद्वृत्तियों का सहयोग हो जाने पर इसी के कारण व्यक्ति को पथभ्रष्ट होना और नीचा देखना पड़ता है। उक्त प्र० ती० ना०—३

पात्रियों में सबसे अधिक हृदयता शक्तिमती में है और सबसे कम मागंधी में। असद्वृत्ति का सहयोग भी सबसे कम मिलता है शक्तिमती को और सबसे अधिक मागंधी को। शक्तिमती को उसकी क्रोधित उत्तेजना, यद्यपि वह थोड़ा-बहुत महत्वाकांक्षा-भावना को प्रदीप्त करने में सहायक भी होती है, पथ-भ्रष्ट करती है और द्वितीय की वासनाप्रधान ईर्ष्या जो मनुष्य को सिवा नीचे गिराने के कभी ऊपर उठा ही नहीं सकती। फलतः मागंधी का यहाँ तक पतन होता है कि वह वेश्या-वृत्ति सहर्ष स्वीकारती है। इसके विपरीत, शक्तिमती को अपनी असफलता का अनुभव करने पर, क्रोधाग्नि शांत होने के पश्चात्, पुनः राजसी पद मिलता है।

छलना मध्यम श्रेणी की स्त्री है। कुमंत्रणा और ईर्ष्या उसकी महत्वाकांक्षा की आग्नि की प्रज्वलित करती हैं और अपनी असफलता-जन्य उत्तेजना के वशीभूत होकर पति और सपत्नी को वह अपशब्द तक कह जाती है। अंत में पुत्र की पराजय और उसके बंदी होने का समाचार पाने पर जब उसके वात्सल्य को चोट पहुँचती है, तब कुमंत्रणा के कारण से मुक्ति पाने को वह प्रयत्नशील होती है। पश्चात्, उसके अंतःकरण में सद्वृत्तियों का उदय और नारी-हृदय की कोमलता का ज्ञान होता है।

वस्तुतः महत्वाकांक्षा की महान वृत्ति जिस असद्वृत्ति के सहयोग से अवनति की ओर मनुष्य को ले जाती है उसी के शांत अथवा पराजित होने पर अर्थात् सद्वृत्ति के पुनः सहयोग पर पतित को उत्थान की ओर उठाती है। छलना की कुमंत्रणा-जनित ईर्ष्या, मागंधी की वासना-प्रधान ईर्ष्या और शक्तिमती की क्रोध-मूलक उत्तेजना आदि असद्वृत्तियाँ असफल, पराजित और शांत होने पर जिस निमल रूप में हमारे सामने आती हैं, वह छलना के लिए निस्वार्थ सेवा-प्रधान वात्सल्य, मागंधी के लिए अनुपम धैर्ययुक्त क्षमा और शक्तिमती के लिए सदुपदेशजनित निर्मल प्रेम जैसी सद्वृत्तियों के सहयोग का सुफल समझना चाहिए। मूल रूप में सद्वृत्तियाँ मानव-हृदय में ही वर्तमान रहती हैं। परंतु इनका उदय उस समय होता है जब असद्वृत्तियों

को बहुत गहरी ठेस लगती है अथवा कोई बड़ी हानि होती है। छलना अपने एकमात्र पुत्र को बंदी देखकर जिससे उसका हार्दिक वात्सल्य तिलमिला जाता है, मागंधी प्रिय शैलेंद्र की विश्वासघातकता की चोट खाकर जिससे उसका प्रेममय हृदय भग्न हो जाता है, और शक्तिमती असफलता का भारी धक्का खाकर, जिससे उसके कल्पना-प्रासाद की दीवारें ढह जाती हैं, सचेत होती है।

बिबिसार

संसार के संघर्षों से ऊबे हुए मगध-सम्राट् का दर्शन नाटककार हमें उसके जीवन के संध्याकाल में कराता है। राजनीतिक अशान्ति अनेकानेक विद्रोह और कुचक्रों का दमन करके भी—राज्य की तो बात दूर जब वे अपने छोटे परिवार में ही शान्ति न स्थापित कर सके—अपने प्रयत्न में बुरी तरह असफल रहे तब उनका दार्शनिक की तरह पाठकों के सामने आना स्वाभाविक ही है। फिर भी भीषण 'भोग से विश्राम' लेने को वे प्रस्तुत नहीं हैं—राज्य के भौतिक सुखों से अभी उनकी तृप्ति नहीं हुई है।

अजातशत्रु को युवराज बना देने का प्रस्ताव करने वाले गौतम के सामने पुत्र की अयोग्यता का प्रश्न उठाना उनकी इस अतृप्ति की ओर संकेत करता है। अपनी यह दुर्बलता प्रकट करके उन्होंने प्रथम अंक, दूसरे दृश्य के आरम्भ में कहे हुए अपने दार्शनिक विचारों को परोक्षरूप से सत्य सिद्ध कर दिया है।

अजातशत्रु का राज्याभिषेक कर देने के पश्चात् उन्हें एक प्रकार से संतोष हो जाता है। पुत्र तो पिता की आत्मा ही है और पुत्र को अधिकार देना मनुष्य 'अपनी ही आत्मा का भोग' समझ कर सन्तुष्ट हो जाता है। इस वानप्रस्थ आश्रम में उन्हें थोड़ा दुःख तभी होता है जब कुछ मिलने की बड़ी आशा लेकर आये हुए भिक्षुओं और याचकों को अपने पास से निराश लौटता वे देखते हैं। वासवी उनके कष्ट को दूर करने के लिए पिता से आँचल में पाये हुए काशी के राज्य की

आय ले लेने का उनसे प्रस्ताव करती है और वे सहमत हो जाते हैं। भगड़े की दूसरी जड़ यही है जिससे छलना उनके फिर विरुद्ध हो जाती है।

प्रतिहिंसा-जनित इस अप्रिय व्यवहार और छलना के उद्भव स्वभाव ने तथा पुत्र की अशिष्टता और कृतघ्नता ने शान्ति के इच्छुक इस वृद्ध शामरु को निराश दार्शनिक बना दिया। संसार उसे विद्रोह, संघर्ष, हत्या, अभियोग, षड्यंत्र और प्रतारणा से भरा दीखने लगता है। फलस्वरूप संसार की घटनाएँ जानने के लिए उसके मन में किसी प्रकार की उत्सुकता और रुचि नहीं रह जाती।

नाटक के अन्त में उदंड-स्वभाव पुत्र को अपने सामने विनम्र और पत्नी को क्षमा-प्रार्थिनी के रूप में पाकर यह वृद्ध-हृदय अत्यन्त हर्ष से इतना गद्गद हो जाता है कि अपने को सम्हाल ही नहीं पाता। परन्तु उसकी प्रसन्नता से दर्शक इतने सुखमग्न हैं कि उसके जीवन का यह अंत भी किसी के हर्षातिरेक को कम नहीं कर पाता। हमारी सम्मति में तो यह भी उसके सुख-सौभाग्य का ही चिह्न है।

अजातशत्रु

अपने चित्रक के लिए मृगशावक न लाने वाले शिकारी लुब्धक की चमड़ी कोड़े मारकर उधेड़ने को तैयार कठोर हृदय किशोर के रूप में अजातशत्रु सर्वप्रथम हमारे सामने आता है। क्रूर और निष्ठुर कामों से उसी को बचाने वाली स्नेहमयी बहन का हृदय समझने की उसमें बुद्धि नहीं है। पद्मावती जब उसे उक्त निर्दय कर्म से रोकना चाहती है तब वह इसका विरोध करता है। अपनी माता को वासवी और पद्मावती का अपमान करते देख कर भी वह अविचलित रहता है। उसकी न निजी इच्छा-शक्ति है और न विचारशक्ति ही : माता के इशारे पर वह सब काम करता है। ऐमे विचार शक्ति-हीन युवक के हाथ में मगध के शासन की बागडोर जाने पर क्या दशा होगी, इसकी कल्पना से ही पाठक चिंतित हो जाता है। कुछ

समय पश्चात् राज्याभिषेक के उत्तरदायित्व को बिना समझे ही अजातशत्रु गौतम के सामने सब काम सम्हाल लेने की हामी भर लेता है।

संचालन-सूत्र हाथ में लेने पर अजातशत्रु में उत्तेजना और आवेश के साथ-साथ परनिर्भरता और भी बढ़ जाती है। काशी की प्रजा द्वारा राजाज्ञा के उल्लंघन की सूचना पाकर विमाता के व्यंग्य स्वर की बान सोच वह क्रोधित हो जाता है। इस समय प्रतिकार के उपाय के लिए उसे देवव्रत की सलाह चाहिए। परिवर्तन-प्रेमी बन कर प्राचीन राजतंत्र की पद्धति को सुधारने की इच्छा होने पर भी उसमें सुलझी हुई बुद्धि नहीं है। परिषद् के सदस्यों के सामने यद्यपि बड़ी चतुरता से वह सारी स्थिति रखता है, फिर भी अपनी उत्तेजना के कारण इतनी शीघ्रता से वह मूल विषय पर आ जाता है कि देवदत्त को बीच ही में बोलना पड़ता है। वस्तुतः सरलहृदया विमाता का विरोधी होकर भा वह देवदत्त की तरह कुटिलहृदय-और कूटनीतिज्ञ नहीं बन सका है। कुमार विरुद्धक के पत्र से उसे प्रसन्नता है। परन्तु कुशल राजनीतिज्ञ की भाँति वह उसके कारण और परिणाम पर विचार नहीं करता।

कोशल की सेना को पराजित करने के पश्चात् मगध लौटने पर जब उसे पुनः उदयन और प्रसेनजित की सम्मिलित सेना के आने का पता चलता है तब उसके चरित्र की दुर्बलता से हम परिचित होते हैं। माता के उत्तेजित करने पर उसका यह कहना कि तुम्हारे ही कहने से पिता को हटा कर मैं सिंहासन पर बैठा, हमारी दृष्टि में उसका चरित्र और भी गिरा देता है। फिर भी मानवोचित संस्कार का अजातशत्रु में सर्वथा अभाव नहीं है। मल्लिका की प्रसेनजित के प्रति अद्भुत क्षमाशीलता को वह देवकर्म समझता है और स्वयं क्रूरता से विरत होकर प्रसेनजित-वध और कोशल-विजय का विचार स्थगित कर देता है। उसके उत्तेजित हृदय को शान्ति प्रसेनजित की कन्या से प्रेम करने पर मिलती है। इसकी प्राप्ति की इच्छा से वासवी की शीतल छाया में विश्राम करने और इस प्रकार निज प्रेयसी-समीप

रहने का वह बहाना करता है। अपने पुत्र उत्पन्न होने का शुभ समाचार पाकर उसे पिता के हृदय का पता लगता है और तब वह वृद्ध सम्राट से क्षमा माँग कर उनके अंतिम जीवन को शान्त और सुखी बना देता है।

विरुद्धक

निर्भीक और साहसी कोशल का राजकुमार विरुद्धक, मगध-नरेश बिंबसार के वानप्रस्थ-आश्रम स्वीकारने और अजातशत्रु के राज्याधिकार पाने की बात लेकर, इस कार्य का समर्थन करते हुए अपने उत्तेजित स्वभाव के पिता प्रसेनजित से कहता है कि युवराज को राज्य-संचालन की शिक्षा देना महाराज का कर्तव्य है। राजकुमार विरुद्धक के परोक्ष संकेत को समझ महाराज अत्यंत उत्तेजित हो, उसका गर्व ताड़ने और बड़प्पन तथा महत्वाकांक्षा से पूर्ण हृदय कुचलने के उद्देश्य से उसे युवराज-पद से वंचित कर देते हैं। यह निर्वासित राजकुमार इस घोर अपमान, अनादर की पराकाष्ठा को असहनीय समझता है, परंतु कोशल देश की सीमा वह नहीं छोड़ना चाहता, क्योंकि मल्लिका नाम की एक कोमल सुंदरी से वह प्रेम करता है। मल्लिका के सौंदर्य की व्याख्या में जिस समय वह मग्न है, उसी समय उसकी माता उसे आकर ताड़ना देती और उसे 'महत्वाकांक्षा के प्रदीप्त अग्नि-कुंड में कूदने को' प्रस्तुत देखना चाहती है। वस्तुतः विरुद्धक में सद्गुणों की कमी नहीं है, पर उसके चरित्र की सबसे बड़ी कमजोरी यह है कि उन्हें जाग्रत करने के लिए, उसे उत्तेजित और उत्साहित करके कर्तव्य-पथ पर अग्रसर होने का पाठ पढ़ाने के लिए, एक व्यक्ति की आवश्यकता होती है। इसीलिए माता की इतनी ही ताड़ना की ठेस से मोह का परदा फट जाता है और शाक्यों से भयंकर प्रतिशोध लेने की प्रतिज्ञा कर विरुद्धक वहाँ से चल देता है। राज्य से तिरस्कृत होने पर उसके विरोधी हृदय में पिता के प्रति जो प्रतिकार-भावना उदित होती है उसका संबंध गौरव-

पूणे आत्माभिमान से इतना नहीं है जितना दुराचरण से। काशी में डाकूवृत्ति करने और वारविलासिनी के फेर में पड़ जाने वाला निर्वासित युवक नवीन राज्य-स्थापन का यदि स्वप्न देखे तो इसे उसका दुस्साहस ही कहा जायगा जिसका दुःखद परिणाम भविष्य में उसे देखना ही चाहिए। पिछले दृश्य में पिता द्वारा एक छोटी सी बात के लिए तिरस्कृत होने पर पाठकों की जो सहानुभूति उसने सरलता से प्राप्त कर ली थी वही यहाँ उक्त कार्य करके 'दुर्विनीत' से दुराचारी बनकर, वह सहज ही खो भी देता है।

शैलेन्द्र की रसिकता कुछ समय के लिए उसे कर्तव्य-पथ से विचलित कर देती है। श्यामा के प्रेम में बँधकर वह अपना अपमान तक भूल जाता है; परन्तु चेत होने पर उसका श्यामा की हत्या को प्रस्तुत हो जाना अधमता की पराकाष्ठा है, क्रूरता की चरम सीमा है। अस्तु, शैलेन्द्र नाम से डकैती करने, कोसल के सेनापति को धोखे से मारने और श्यामा का गला घोटने के पश्चात् कुमार विरुद्ध कोशल और कौशांबी की सम्मिलित सेना के मगध पर आक्रमण करने की सूचना पाकर अपने क्षत्रियत्व की परीक्षा देने के लिए अजातशत्रु से जा मिलता है। कोशल के सेनापति कारायण को भी उसने कूटनीति से फोड़ लिया है।

युद्ध हुआ। उसमें विरुद्धक घायल होता है। मल्लिका सेवा करके उसके प्राण बचाती है। नीचाशय विरुद्धक समझता है कि शायद यह मुझसे प्रेम करने लगी है। पतिप्राणा मल्लिका इस पर बुरी तरह उसे फटकारती है। श्यामा भी इसी समय उसकी विश्वासघातकता सिद्ध करने आ जाती है। अंत में अत्यंत लज्जित होकर विरुद्धक उसके पैरों पर गिर पड़ता है। मूर्तिमती करुणा मल्लिका की क्षमाशीलता से प्रभावित होकर विरुद्धक अपनी उलटी चाल छोड़ पिता से भी क्षमा माँगता है और इस तरह पारिवारिक कलह का अंत होता है।

गौतम

बौद्ध धर्म के विश्व-प्रसिद्ध प्रवर्तक गौतम बुद्ध इस नाटक में अपने धर्म का प्रचार करते हमें मिलते हैं। मगध, कोशल आदि प्रदेशों के शासकों के पास जाकर उन्होंने मानवोचित कठुणा, अहिंसा, प्रेम, जीवन की सरलता, वाणी की शीतलता और मधुरता आदि का उपदेश दिया। सबसे पहले उनका दर्शन हमें राजकीय प्रकोष्ठ में होता है। गौतम यहाँ उदासीन साधु-संतों को भी सत्य और न्याय का समर्थक बताते हैं। वे स्वयं शुद्ध बुद्धि हैं। इसलिए परोक्ष रूप से हमें उनके ही जीवन के सत्य और न्यायप्रियता का पता लग जाता है। राजा बिम्बसार की छोटी रानी जब उनके सामने अपने अविचार और टेढ़े स्वभाव का परिचय देती है तब भी वे मगध-सम्राट् से उसके प्रति अधिक शीतल वाणी का उपयोग करने और मधुर व्यवहार बनाये रखने की ही बात कहकर परिवार में शांति स्थापित करना चाहते हैं। व्यंग्य को वे 'संसार के उपद्रवों का मूल' समझते हैं, क्योंकि हृदय में यह जितना चुभता है उतना कटार भी नहीं। वे स्वयं अपने बर्ताव में व्यंग्य से बचने का सदैव प्रयत्न करते हैं। वाक्-संयम उनकी दृष्टि में विश्वमैत्री की पहली सीढ़ी है। अपनी शीतल वाणी और मधुर व्यवहार से ही उन्होंने अपने धर्म का प्रचार किया है, भूले भटकों को सीधा मार्ग दिखाया है। और इस प्रकार धार्मिक क्रूरता और अत्याचार का, असहिष्णुता और राजनीतिक आंदोलनों का तथा सामाजिक दुर्व्यवहार का अंत करने में वे सफल हुए हैं। गौतम सदैव अपने कर्तव्य-पथ पर निश्चल हैं। लोकापवाद की चिंता छोड़कर वे शुद्ध बुद्धि की प्रेरणा से सत्कार्य करते रहने को ही अपना सबसे बड़ा कर्तव्य समझते हैं। श्यामा की रक्षा करने समय भी उनकी दृष्टि लोकापवाद पर नहीं, मानवता पर ही रहती है।

उनकी देवोपम क्षमा-शीलता, अलौकिक प्रेम-व्यवहार और अनुकरणीय शील का चित्रण प्रसाद जी ने बड़े सुन्दर ढंग से किया है। अपने समकालीन राजाओं पर उनका जो प्रभाव नाटक में दिखाया गया है उसका समर्थन इतिहासकार भी करते हैं।

प्रमुख पात्रियाँ

‘वासवी’

मगध-सम्राट् बिंबसार की बड़ी रानी वासवी पति-प्रेम और सहृदयता की प्यारी मूर्ति है। सपत्नी-पुत्र अज्ञातशत्रु के लिए भी उसके मातृ-हृदय में स्वाभाविक प्रेम है। हिले-मिले जीवों और घर के सेवकों से ही नहीं, जीव-मात्र के लिए प्रेम और दया का प्रसार करके वह परिवार को सच्चे सुख का अनुभव करते देखना चाहती है। सपत्नी छलना द्वारा अपमानित किये जाने पर भी वह उसके पुत्र अज्ञात के युवराजाभिषेक की घोषणा का सहर्ष समर्थन करती है। अपने पति के साथ वह एक साधारण उपवन में ही रहकर जीवन के शेष दिन सुख-शांति से बिता देने को तैयार है। महाराज बिंबसार जब अज्ञात को राज्याधिकार देकर उसे ‘अपनी ही आत्मा का भोग मानकर’ संतुष्ट हो जाते हैं तब वह भी संतोष की साँस लेती है। परन्तु अपने पति मगध-सम्राट् को बड़े कष्ट से भिन्नकों और याचकों को निराश करते उससे नहीं देखा जाता। सम्राट् का यह दुःख दूर करने के लिए वह पिता द्वारा आँचल में पाये काशी-राज्य की आय सीधे महाराज के हाथ में आने का प्रबन्ध करना चाहती है। फलस्वरूप छलना की ईर्ष्याग्नि फिर भड़कती है। परन्तु वासवी ने अपने गौरवपूर्ण आचार-विचार से सर्वत्र अपने सम्मानित पद की रक्षा की। पति के संग निर्जन स्थान में सपत्नी की वंदिनी बनकर भी उसके मुख पर क्षोभ, क्रोध की एक रेखा नहीं आती। संसार के सुखों की लालसा का सर्वथा त्याग करके पारिवारिक अशांति से लुब्ध पति की दार्शनिक विवेचना में संतोषजनक सहयोग देने में ही वह सदैव प्रसन्न रहती है। सपत्नी छलना की प्रतिहिंसा पर उसने कभी क्रोध नहीं किया, उसके व्यंग्य-प्रहारों पर उसने कभी मुँह नहीं बिगाड़ा, उसके कटु आक्षेपों का उत्तर देने का विचार भी वह कभी मन में नहीं लाई। कह सकते हैं कि वृद्ध सम्राट् बिंबसार का साथ इस वृद्धावस्था में इसने न दिया होता तो निस्संदेह

वे पागल हो जाते। नाटक में संघर्ष, विद्रोह, प्रवंचना की उत्तेजित अग्नि को शांत करने में भी इसका बड़ा हाथ रहा है।

अपने कर्तव्य को भली भाँति समझने वाली शांत हृदया यह रमणी सपत्नी-पुत्र की पराजय और उसके बंदी होने का समाचार सुनकर विकल हो अपने प्राणपति को छोड़ कोशल जाने को तैयार हो जाती है। छलना के समझाने के लिए नारी के जो कर्तव्य उसने परोक्ष रूप से बतलाये हैं, शांत और सुखद पारिवारिक जीवन की इच्छा रखने वाली नारीमात्र के लिए वे अनमोल रत्न के समान हैं।

मल्लिका

स्त्री-सुलभ सौजन्य, समवेदना, कर्तव्य और धैर्य की उचित शिक्षा प्राप्त यह वीर रमणी कोशल के कुशल सेनापति बंधुल की पति-प्राणा पत्नी है। नाटक के दूसरे अंक में हमें इसके प्रथम पुण्य दर्शन होते हैं जब हम इसके अनुराग, सुहाग और गौरवपूर्ण हृदय की बात सुन उसके सुख से सुखी हो जाते हैं। दूसरे दृश्य में ही हमें उसके सौभाग्य के नष्ट होने का अप्रिय संवाद मिलता है। लौकिक दृष्टि से यह दुःखद घटना सांसारिक सुख-लता पर तुषारपात है; परन्तु नाटक में इसके पूर्व मल्लिका के वीर-चरित की जिस महानता से हम परिचित होते हैं वह इसके पश्चात् और भी विकसित और उन्नत रूप में पाठकों को चकित करती है।

पति-मृत्यु का घोर संतापकारी संवाद—वैधव्य दुःख का कठोर अभिशाप—पाने के कुछ क्षण पश्चात् ही अभुपम धैर्य-पूर्वक महात्मा गौतम के आतिथ्य का जो आयोजन करती हैं वह विश्व-मैत्री का उपदेश देने वाले इस महापुरुष की सम्मति में भी अत्यंत सराहनीय है। मल्लिका वास्तव में मूर्तिमती धर्म-परायणता है। उसका चरित्र धैर्य और कर्तव्य का आदर्श है; उसके हृदय में अखंड शांति है, अपने भयंकर शत्रु प्रसेनजित को सामने पाकर भी उसके महिमामय मुखमंडल पर ईर्ष्या या प्रतिहिंसा का एक चिह्न नहीं दिखाई देता। इस मूर्ति-

मती करुणा और क्षमाशीलता को देखकर किसका हृदय हर्ष से गद्गद न होगा ? किसका मस्तक श्रद्धा से झुक न जायगा ? उसकी क्षमाशीलता है भी तो अद्भुत और अलौकिक । अपने प्राणपति को छल से मारने का षड्यंत्र रचने वाले की रक्षा तो वह करती ही है, स्वयं उसके घातक कुमार विरुद्धक को पाकर भी अनेक कष्ट सहकर उसकी सेवा करती और उसके प्राण बचाती है । यही नहीं, कोशल जाकर उसके पिता से उसका राज्याधिकार दिलाने की भी प्रस्तुत हो जाती है ।

प्रसेनजित को क्षमा करके उपकार, करुणा, समवेदना और पवित्रता से भरी क्षमाशीलता का जो अद्भुत—अजातशत्रु के शब्दों में देव-कतेव्य-सा आदर्श—मल्लिका स्थापित करती है, उसकी अंतिम परीक्षा का अवसर वह है जब स्वयं उत्तेजित कारायण 'मरणासन्न दुवृत्त' कोशलनरेश प्रसेनजित को मारने—संघर्षपूर्ण प्रतिहिंसा की आग्नि से जलते इस जगत की प्रतिध्वनि-सी करने—के लिये उसे प्रेरित किया चाहता है । इस समय मल्लिका के उद्गार मनुष्य-मात्र के हृदय में विश्वमैत्रा की अपूर्व शांतिदायक भावना जाग्रत करने में समर्थ हैं । उसकी इस क्षमाशीलता से उसका अपराधी प्रसेनजित ही नहीं उत्तेजित अजातशत्रु भी बहुत प्रभावित होता है ।

मल्लिका के चरित्र स प्रसाद जो का प्रधान उद्देश्य यह सिद्ध करने का जान पड़ता है कि जिसे काल्पनिक देवत्व कहते हैं वही तो पूर्ण मनुष्यत्व है । देवत्व कल्पित होते हुए भी मनुष्य को सुधारने के लिए अद्भुत मन्त्र का काम करता है ; वही तो सबका आदर्श है । मल्लिका का महान् चरित्र मनुष्यता की दृष्टि से सम्पूर्ण है ; आदर्श है और जो उसके सम्पर्क में आता है, कितना ही क्षुद्र क्यों न हो, उससे प्रभावित होता है । अपने साम्राज्य के सर्वश्रेष्ठ वीर को प्रवञ्चना और छल से मरवाने वाला प्रसेनजित, कुमंत्रणा में पड़ कर अपने माता-पिता को बन्दी बनाने वाला अजातशत्रु, प्रतिहिंसा की आग में जलता हुआ कारायण, क्रूर कुटिल, विश्वासघाती विरुद्धक, दुराचारिणी श्यामा, सभी उसके सम्पर्क में आते, अत्यन्त चकित होकर उसका महिमामय मुखमण्डल देखते और अत्यन्त श्रद्धा से अपना

सर उसके आगे झुकते हैं। प्रसाद जी की यह कृति कितनी अद्भुत, अपूर्व है !

छलना

संकुचित दृष्टि और क्रूर मनोवृत्ति वाली यह स्त्री जिसकी धमनियों में लिच्छिवी रक्त बड़ी शीघ्रता से दौड़ता है और जिसको अपने इस कुल पर बड़ा गर्व है, बिंबसार की छोटी रानी तथा अजातशत्रु की माता है। निरीह जीवों के प्रति मानवी करुणा—अहिंसा—को वह भिक्षुकों की, उसका कटाक्ष गौतम की ओर है, भद्दी भीख समझती है जो शासकों के लिए व्यर्थ है, उपेक्षणीय है। उसका तर्क यह है कि न्याय की रक्षा के लिए शासकों को दंड देना ही पड़ता है और यह काम हिंसामूलक है। पद्मावती ने अजातशत्रु को जीवों पर दया करने की मानवोचित शिक्षा दी ; यह देख छलना समझती है कि उसके पुत्र को अयोग्य शासक बनाकर वह उसका राज्य आत्मसात् कर लेना चाहती है। सपत्नी वासवी पर भी उसे विश्वास नहीं है, और अजातशत्रु के प्रति उसके वात्सल्य का तिरस्कार करती हुई निरादर के स्वर में वह उससे कहती है—आज से कुणीक तुम्हारे पास न जाने पायगा और तुम भी यदि भलाई चाहो तो प्रलोभन न देना। इस प्रकार छलना राज-परिवार में गृह-विद्रोह की आग लगा देती है। दूसरे ही क्षण राजा के पास जाकर वह गर्व भरे स्वर में अजात को युवराज बनाने की 'आज्ञा सी' देती है। छलना की दुर्बलता का परिचय पाकर भी उसके चले आने पर गौतम बिंबसार से उसकी बात मान लेने को कहते हैं। छलना अब राजमाता हो जाती है ; उसे राज्याधिकार मिल जाता है। गौतम के प्रतिद्वन्द्वी भिक्षु देवदत्त ने उसे इस कार्य के लिए विशेष रूप से उत्तेजित किया है। उसकी कुटिल तथा गौतम के प्रति द्वेष भरी कुमन्त्रणा छलना को और भी नीचे गिरा देती है।

थोड़ी सफलता पर फूल उठती है। अज्ञातशत्रु की प्रसेनजित पर विजय का समाचार पाते ही इसकी लुट् मनोवृत्ति सपत्नी वासवी को जलाने के लिए विकल हो जाती है। इसके कुटिल व्यवहारों से एक बार तो स्वयं महाराज बिंबसार भी उत्तेजित हो उठते हैं। दूसरे हा क्षण वीर-प्रसूना होकर चक्रवर्ती पुत्र से चरण-वन्दना कराने का गौरवपूर्ण स्वप्न देखने वाला अभिमानिनी छलना अज्ञातशत्रु की उदासीन कायरता से खीझ कर कभी तो उसे उत्तेजित करती है और कभी पति-संवा से वंचित होने पर निराशा भरे स्वर में अपनी आन्तरिक वेदना व्यक्त करती है। नारी-सुलभ कोमलता को दबाने वाली ईर्ष्या और कुटिलतायुक्त जिस अप्राकृतिक कठोरता का अभिनय वह अब तक करती आई है, आज पहली बार वह उसका साथ छोड़ती दिखाई देती है। देवदत्त और विरुद्धक के उत्तेजित करने पर यद्यपि इस समय अज्ञातशत्रु उत्साहित होकर युद्ध के लिए तैयार हो जाता है और इस प्रकार माता की इच्छा पूरी करने का प्रयत्न करता है, परन्तु इतना निश्चित है कि इससे छलना को पूर्णतः संतोष नहीं होता। शीघ्र ही अज्ञात के पराजित और बंदी हो जाने पर वह कूट-मन्त्रणा देने वाले देवदत्त पर भूखा सिंहनी-सी टूट पड़ती है— उसे बन्दी बनाकर वासवी का कलेजा निकलवा लेने की बात कह जाती है। उसकी दशा इस समय घायल बाघिनी से, वर्षा की पहाड़ी नदी से भी भयंकर है। कठोरता और निष्ठुरता की यही सीमा समझिये। पश्चात्, वह स्वयं अपनी असफलता पर रो पड़ती है। वह स्वीकारती है कि नारी का हृदय कोमलता का पालना है, शीतलता की छाया है, दया का उद्गम है और अनन्य भक्ति का आदर्श है। अज्ञात के बन्दी होने पर संतान के प्रति माता की करुणा और स्नेह का स्रोत उसके मन में उमड़ता है। नारीत्व और मातृत्व की भावना उसमें जागती है। इस प्रकार उसके चरित्र का पतन और उत्थान दिखाकर नाटककार ने गौतम बुद्ध की अहिंसा और क्षमा-शीलता का महत्त्व प्रदर्शित किया है।

‘शक्तिमती’

कोशल की रानी शक्तिमती महत्वाकांक्षा की मूर्ति और साहस की देवी है। उसका पद उचित है या अनुचित, यह तो दूसरी बात है, परन्तु इसमें संदेह नहीं कि वह भाग्य पर नहीं, अपनी शक्ति और चेष्टा पर विश्वास करती है—भाग्य के भरोसे बैठे रहना उसकी समझ में निस्तेज और कायर का काम है। दासी-पुत्री होने न होने में तो उसका हाथ नहीं था, पर राजरानी का पद वह अपने हठ से ग्रहण करती है। अपने पुत्र को उसने उपदेश दिया है—महत्वाकांक्षा के प्रदीप्त कुंड में कूदने को प्रस्तुत हो जाओ, विरोधी शक्तियों का दमन करने के लिये काल-स्वरूप बनो, साहस के साथ उनका सामना करो, फिर या तो तुम गिरोगे या वे ही भाग जायँगी। हम समझते हैं कि उसका पति-विरोध अनुकरणीय समझा जाय चाहे न समझा जाय उसके साहस और तेज की हमारी माताओं और बहनों को आज अत्यंत आवश्यकता है।

पति द्वारा तिरस्कृत होने पर पुत्र के निरादर का प्रतिशोध लेने के वह उतावली होती है। साधनहीन होने के कारण कभी अपने भाग्य को वह दोष देती है, कभी पुत्र की अकर्मण्यता पर झुंझलाती और उसे उत्तेजित करती है और कभी कोशल के स्वामिभक्त सेनापति की कर्तव्यपरायण स्त्री के हृदय में घमंडी कोशल-नरेश के मन में उसके पति के प्रति अविश्वास और फलस्वरूप उसके वध-संबंधी गुप्त पत्र की बात कहकर विद्रोह भावना उत्पन्न करना चाहती है। सेनापति बंधुल की मृत्यु के पश्चात् वह कोशल के नये सेनापति दीर्घकारायण को भड़काती और अपने मातुल के वध का बदला लेने को उत्तेजित करती है। अपने इस प्रयत्न में भी असफल होकर मल्लिका देवी के संपर्क से उसके हृदय में सद्भावनाओं का उदय होता है और अंत में वह पति से क्षमा माँगकर पूर्व पद पुनः प्राप्त करती है।

‘मागंधी’

अपने रूप पर गर्व करने वाली मागंधी, जिसमें निश्चयात्मक सद्वृत्ति का अभाव आरंभ से ही खटकता है, इस नाटक की प्रमुख पात्रियों में है। हँस हँस कर अपने रूप की ज्वाला में वह स्वयं जलती है और चाहती है कि जिसको वह चाहे वह भी उसी की इच्छानुसार उसी में आकर जले। एक बार वह गौतम को चाहती है, पर वे उससे विवाह करना अस्वीकार कर देते हैं। इस ‘अपमान की यंत्रणा में पिसने को’ वह दरिद्र कन्या कौशांबी के राजा उदयन से विवाह करती है।

राजारानी होकर भी उसे चैन नहीं है; शांति नहीं है। वह गौतम से प्रतिशोध लेने को तैयार होती है। अपनी दासी नवीना का साथ लेकर वह उदयन की दूसरी रानी पद्मावती के प्रति राजा के मन में शंका पैदा करती और पूर्व निश्चित षड्यंत्र के अनुसार पति की बीणा में साँप का बच्चा दिखलाकर यह सिद्ध कर देती है कि पद्मावती गौतम को चाहती है और उनका उपदेश सुनने के बहाने उन्हें अपने महल में किसी दूसरे उद्देश्य से रक्खे हुए है। पद्मावती के इस कटाक्ष-भरे व्यभिचार की बात सुनकर उदयन क्रोध में आकर उसको दंड देने का निश्चय कर लेता है और इस तरह मागंधी की इच्छा पूर्ण होती है।

उदयन का राजमहल जल जाने पर नाम-रूप बदल कर श्यामा बन जाने वाली, सुख की खोज में उन्मत्त मागंधी की अतृप्त वासना और हृदय की धक्कती ज्वाला का परिचय हमें उस समय मिलता है जब वह शैलेन्द्र नामक डाकू के बलवीर्य पर मुग्ध हो अपना सर्वस्व निछावर करके और प्राण देकर भी अपनी ‘सत्य’ स्नेह की कैसी भी परीक्षा में उत्तीर्ण होने की आशा लेकर भयंकर रात्रि में एकांत और निर्जन स्थान पर आती और अपने प्रेममय रमणीत्व की दुहाई देकर शैलेन्द्र से प्रणय-भिक्षा माँगती है। पश्चात्, शारीरिक सुख-लालसा के लिए पागल, प्रिय शैलेन्द्र के रूप-बल पर उन्मत्त, विलासिनी श्यामा अपनी कामलिप्सा की तृप्ति के लिए प्रतिपल विकल रहने लगती है।

उसका कोमल रमणी-हृदय इस समय अत्यंत निर्भय और निष्ठुर हो उठा है। वारविलासिनी हो भोग-विलास को ही अपने जीवन का चरम लक्ष्य उसने बना रक्खा है और इस बात की उसे जरा भी विंता नहीं है कि तत्संबंधी साधन जुटाने के लिए उसे कितने हृदयों को मसलना-कुचलना पड़ेगा, कितने अभागों की बलि देनी होगी और कितने हँसतों को रुताना होगा। अपने रूख की ज्वाला में जलने के लिए पतंग बनकर आये हुए समुद्रदत्त को अपनी सुखलालसा की यज्ञाग्नि में वह पहली बलि देती है। इसके पूर्व भी इस निष्ठुर निर्भयता की प्रस्तावना-सी कठोरता पद्मावती के प्रति वह कौशांबी के राजमहल में दिखा चुकी है।

प्राणप्रिय शैलेन्द्र की रक्षा के लिए समुद्रदत्त का वध कराने वाली श्यामा का निश्चय ही शैलेन्द्र के प्रति सच्चा प्रेम और विश्वास है। परन्तु यही शैलेन्द्र जब उसको सोते देख उससे छुटकारा पाने और धन प्राप्त करने के लोभ से उसकी हत्या का असफल प्रयत्न करता है, तब उसकी आँखें खुल जाती हैं। आजन्म अपने रूप पर गर्व करने वाली विलासप्रिय यह रमणी अंत में शैलेन्द्र के विश्वासघात पर सचेत हो जाती है। पश्चात्, उसे हम पूर्वकालीन अनुचित कृत्यों के लिए पश्चाताप करती हुई प्रायश्चित्त के लिए प्रभुत निर्मल और परोपकारिणी नारी के रूप में देखकर संतोष की साँस लेते हैं।

नाटक में ऐसे पात्रों की सृष्टि उद्देश्य-विशेष से की जाती है। मागंधी की सृष्टि भी उद्देश्यरहित नहीं है। भौतिक और शारीरिक सुखों की ओर, उनकी प्रतिफल को क्षाणता और अंततः नश्वरता की आर से आँख मूँदकर, उत्कट लालसामय जिप्सा लेकर बढ़ने वाले मानव-मात्र का प्रिय पात्र की विश्वासघातकता, कृतघ्नता और लुद्रता दिखाकर सचेत करना प्रसाद जी का ध्येय जान पड़ता है। नाटक के अंत में पश्चाताप की अग्नि में अपनी कलुषता-कालिमा जलाकर शुद्ध हो जाने वाली मागंधी को देखकर दर्शकों के मन में ऐसे ही दाशनिक विचारों का उदय होता है और हमारी सम्मति में वही नाटककार की अभिलाषा भी है। इस दृष्टि से मागंधी का चित्रण सफल है।

भूमि का शासक (क्षत्रप) बना दिया । आगे चलकर पौरव पर्वतेश्वर ने सिकन्दर का सामना किया । यह भारतीय नरेश घर की फूट के कारण यद्यपि पराजित हुआ, तथापि इसकी वीरता, धीरता और साहस का सिकन्दर पर बड़ा प्रभाव पड़ा । ऐसे वीर से मित्रता करने में उसने गौरव समझा और पौरव को उसने व्यास और मेलम के मध्यवर्ती प्रदेश का क्षत्रप नियुक्त कर दिया ।

चंद्रगुप्त इस आक्रमण के समय पंजाब में ही था । विष्णुगुप्त नामक ब्राह्मण से, कल्पित नामधारी चणक का पुत्र होने के कारण जो आगे चल कर चाणक्य के नाम से विख्यात हुआ, चंद्रगुप्त की संभवतः तत्कालीन विश्वविद्यालय में भेट हुई, यद्यपि निवासी यह भी मगध का ही था । दोनों ने मिल कर विदेशी विजेता को पराजित करने के उद्देश्य से भारतीयता और एकता की भावना का प्रचार करके छोटे छोटे राज्यों को संगठित करना चाहा । अनेक बाधाएँ इस मार्ग में आईं । परंतु अन्त में सतत प्रयत्न के कारण इसे सफलता मिली ।

मगध का शासन इस समय तक बहुत बिगड़ गया था । सिकन्दर अपने प्रयत्न में सफल न हो जाय, इस आशंका से चाणक्य को मगध दरबार में जाना पड़ा । जहाँ उसका अपमान ही हुआ । विदेशियों से छुट्टी पाकर मगध का शासन सुधारने की ओर चाणक्य ने ध्यान दिया । अपनी कुटिल नीति से, जिसके कारण उसका नाम कौटिल्य पड़ गया, उसे इसमें सफलता मिली । नंद के स्थान पर चंद्रगुप्त शासक बनाया गया और समस्त उत्तरी भारत पर विजय प्राप्त करके अपनी शक्ति उसने सुदृढ़ करली ।

उधर सिकन्दर का देहांत हो जाने पर उसके सेनापति सिल्यूकस ने भारत-विजय की इच्छा से पश्चिमोत्तर प्रदेश पर आक्रमण किया । प्रथम यवन-युद्ध को इस समय तक बीस-बाइस वर्ष बीत चुके थे । भारत की राजनीतिक स्थिति में इतने समय में बहुत परिवर्तन हो गया था । अतः सिल्यूकस को, पूर्व की भाँति छोटे छोटे क्षत्रपों से नहीं, चक्रवर्ती सम्राट चंद्रगुप्त से लोहा लेना पड़ा । यवन-सेना इस युद्ध में प्र० ती० ना०—७

बुरी तरह पराजित हुई और विजित प्रदेशों के साथ अपनी कन्या भी भारत-सम्राट को सौंपनी पड़ी। पश्चात, दोनों देशों में संधि हो गई।

प्रधान कार्य—मुसलमानों के पैर भारत में ईसा की बारहवीं शताब्दी के पश्चात जम सके। इसके पूर्व, लगभग पाँच हजार वर्ष तक भारतीय स्वतंत्रता की कीर्ति बराबर उज्ज्वल बनी रही। बस उस पर एक बहुत हल्का धब्बा है ग्रीकों की पंचनद-प्रदेशीय विजय का; पाश्चात्य इतिहासकारों ने अपने पक्षपात से, भारत पर बहुत पुरानी योरपीय जीत सिद्ध करने के उद्देश्य से, जिसका सर्वास्तार और सांगोपांग वर्णन अपने ग्रन्थों में किया है। उनके कथन का सारांश यह है कि यूनानी सेना का सामना भारतीय वीर किसी तरह न कर सके; अनेक बार उससे ये पराजित हुए। विश्वविजेता सिकन्दर का विचार इस विजय से उत्साहित होकर समस्त भारत को पददलित करने का था; परन्तु अंत में अपने अति विस्तृत साम्राज्य में किसी आंतरिक विद्रोह की सूचना पाकर उसने यह विचार स्थागित कर दिया और स्थल पथ से अपनी सेना भेज कर स्वयं जलमार्ग से लौट गया।

परन्तु इधर की ऐतिहासिक खोज से पता लगता है कि विदेशी इतिहासकारों का यह कथन नितांत पक्षपातपूर्ण और कल्पनाधारित ही है; तथा सिकंदर के भारत-विजय का विचार स्थगित करने, और इस प्रकार विश्व-विजय का लुभावना स्वप्न भंग होने, का मूल कारण यह था कि उसकी सेना पर भारतीय वीरता का आतंक बैठ गया था। यह बात पाश्चात्य इतिहासकारों ने भी स्वीकार की है कि पौरव पर्वतेश्वर की सेना ने यूनानियों का जिस वीरता से सामना किया था वह सिकन्दर को भी अभूतपूर्व और अति उन्नत जान पड़ी थी तथा इसीलिए उसने पौरव वीर से संधि करना उचित समझा था। इस युद्ध में दौंठे खट्टे हो जाने पर विजयी यूनानी सेना का साहस टूट गया। इसी समय उसे मगध की उस लक्षाधिक सेना के संगठित होने की सूचना मिली जो पौरव-सेना से अधिक कुशल और शक्ति-शालिनी थी। सिकंदर ने इसका सामना करने के लिए अपनी सेना

को सभी तरह से बार-बार समझाया; परन्तु आगे बढ़ने के लिए किसी तरह तैयार न हुई। ऐसी स्थिति में, बहुत संभव है, हार खाने की आशंका से, जीवन भर विश्व-विजेता कहलाने के पश्चात् भारत में पराजित होने के कलंक से बचने के लिए, विवश होकर सिकन्दर ने रावी तट तक आकर लौट जाना ही उचित समझा हो।

प्रस्तुत नाटक की रचना यही दूसरी बात सामने रख कर की गई है। नाटककार इसमें सिद्ध करना चाहता है कि भारत में रावी तट तक सिकन्दर के बढ़ आने का कारण था पंवन-प्रदेश का उस समय छोटे छोटे राज्यों में बँटा होना जिनमें पारस्परिक संगठन का अभाव था। परन्तु पौरव पर्वतेश्वर की पराजय से विवश होकर स्वदेश की स्वतंत्रता को संकट में जान कर, अनेक भारतीय युवक सचेत हुए और उन छोटी छोटी शक्तियों को उन्होंने इस तरह संगठित किया कि यवन-सेना को लौटते समय पग पग पर बाधाओं और विरोधों का सामना करना पड़ा; अनेक प्रकार की क्षति उठानी पड़ी। स्वयं सिकन्दर ऐसे ही एक युद्ध में घायल हुआ और, कुछ इतिहासकारों का मत है कि हसी घाव के कारण बैबिलोनिया में उसकी मृत्यु हो गई।

लगभग बीस वर्ष पश्चात् नए यूनानी सम्राट सिल्यूकस ने अपने पूर्वाधिकारी के अधूरे कार्य को पूर्ण करने का पुनः साहस किया। भारत की स्थिति इस समय तक बदल चुकी थी और छोटे-छोटे राज्यों के स्थान पर मगध के चक्रवर्ती सम्राट चन्द्रगुप्त मौर्य का सुशासन था। सिल्यूकस इस परिवर्तन से पूर्णतः अवगत था और इसलिए उसके साहस को हमें प्रशंसा करनी चाहिए। दो-चार छोटे-मोटे स्थानों को जीतने के बाद यूनानियों का सामना मगध की चतुरंगिणी सेना से हुआ। सिल्यूकस की वीर सेना ने शक्ति भर प्रयत्न किया; परन्तु भारतीयों के सामने उसके पैर उखड़ गए और चाणक्य की कूटनीति-युक्त दूरदर्शिता ने उन्हें भागने का रास्ता भी न दिया। अंत में सिल्यूकस को संधि करनी पड़ी और विजित प्रदेशों के साथ अपनी कन्या भी चंद्रगुप्त को सौंपने में उसने गौरव समझा।

सारांश यह कि दो बार यूनानियों को भारत में आगे बढ़ने से रोकना और पश्चात्, अपने देश से उन्हें निकाल कर स्वतन्त्र भारत की कीर्ति की उज्ज्वलता बनाए रखना, इस नाटक का महत्वपूर्ण कार्य है, चंद्रगुप्त और चाणक्य जिसको सिद्धि के लिए प्रयत्नशील हैं तथा लेखक ने जिसके संबंध में ग्रन्थ के प्रथम दृश्य में ही संकेत कर दिया है।

कार्य की अवस्थाएँ—पाँच अंक के नाटक में विकसित होने वाली कथा के पाँच अंग—आरम्भ, विकास, चरम सीमा, उतार और समाप्ति—स्पष्ट रहते हैं। प्रस्तुत नाटक चार अंक का है जिनमें दृश्यों की संख्या क्रमशः ग्यारह, दस, नौ और चौदह है। शास्त्रीय दृष्टि से आगे के अंकों की संख्या घटती जानी चाहिए। 'चंद्रगुप्त' के प्रथम तीन अंकों में इस नियम का पालन किया गया है। परन्तु चौथे अंक के सबसे बड़े होने का कारण यह है कि आरंभ में लेखक ने दो अंकों में इसे विभाजित करना चाहा था; परन्तु नाटक के आदि से ही कथा का विकास इस ढंग से हुआ कि केवल चार अंकों में ही उसका विभाजन हो सका। इन चारों में यवनों के दो-आक्रमणों का वर्णन है—प्रथम यवन-सेना को भारतीय वीर आगे बढ़ने का विचार छोड़कर लौटने पर विवश करते हैं और दूसरी को पराजित करके संधि करने पर। दोनों आक्रमणों के अवकाश का समय मगध-शासन में आमूल परिवर्तन करने में लगता है। इस तरह नाटक की दो कथाएँ हो जाती हैं। एक, सिकंदर का भारतागमन जिसका 'आरम्भ' अर्थात् यवन-आक्रमण प्रथम अंक में होता है। इस कथा का 'विकास,' अर्थात् यवनों का मेलम तट तक का प्रदेश जीत कर आगे बढ़ना, 'सीमा' अर्थात् पौरव पर्वतेश्वर को पराजित करके अपनी शक्ति का परिचय देना, और 'उतार' अर्थात् भयभीत यवन-सेना को स्वदेश लौटने के लिए विवश करना द्वितीय अंक के विषय हैं। इस प्रथम कथा की 'समाप्ति' तृतीय अंक में है; क्योंकि इसी में सिकंदर के भारत से जाने की बाकी कहानी है। इस अंक का शेषांश मगध-शासन-परिवर्तन द्वारा चंद्रगुप्त को साधन-संपन्न बनाने से सम्बन्ध रखता है जिसे द्वितीय

यवनाक्रमण की 'प्रस्तावना' कह सकते हैं। कारण यह कि मगध का सिंहासन पाने के पश्चात् ही यवनों की भारत-विजय के द्वितीय प्रयत्न को विफल करने में वह सफल हो सका।

चतुर्थ अंक में दूसरे यवनाक्रमण की पूरी कहानी है ; कथा-विकास के पाँचो अंग एक ही दृश्य में दिखाए गए हैं और इसी से दृश्यों की संख्या बढ़कर चौदह हो गई है। सम्मिलित रूप से इस नाटक की सारी कथा का विभाजन इस प्रकार किया जा सकता है—

आरंभ—सिकंदर का भारतागमन। पर्वतेश्वर से अपने बड़मूल बैर का प्रतिशोध लेने के लिए गांधारराज आभीक उसका स्वागत करता है। फलस्वरूप यूनानी सेना की शक्ति बढ़ गई और उसका कार्य सरल हो गया। सिकंदर का विरोध करने के लिए चन्द्रगुप्त और चाणक्य तैयार हुए। वे सर्वथा साधनहीन हैं; परन्तु दांड्यायन की भविष्यवाणी सुन कर यवन सम्राट अपनी सफलता के संबन्ध में चिन्तित हो जाता है और पाठकों के मन में उत्सुकतामय आशा का उदय होता है।

विकास और सीमा—द्वितीय अंक में सिकंदर की यूनानी सेना भेलम तक पहुँच जाती है। पर्वतेश्वर उसका विरोध करता, पर पराजित होता है। इस भारतीय नरेश के साहस से प्रभावित होकर सिकंदर ने उसके साथ नरपति-सा व्यवहार किया; स्वयं मैत्री का प्रस्ताव करके उससे संधि करली। यूनानी-विजय की यह चरम सीमा है। इस युद्ध में सिकंदर की सेना शिथिल हो जाती है। अवसर पाकर चंद्रगुप्त 'पंचनद के सैनिकों से भी दुर्द्धर्ष कई लक्ष मगध के रणकुशल योद्धा शतद्रुतट पर तुम लोगों की प्रतीक्षा कर रहे हैं और नंद के पास कई लाख सेना है' आदि बातों का प्रचार यूनानियों में करता है। परिणाम यह हुआ कि उन लोगों में आतंक छा गया; एक प्रकार का विद्रोह फैल गया और सम्राट के बार बार उत्साहित करने पर भी यूनानी-सेना ने आगे बढ़ने से इनकार कर दिया। विवश होकर सिकंदर को लौटना पड़ा। सेना का कुछ भाग उसने थल-पथ से वापस

कर दिया और शेष के साथ स्वयं जलमार्ग से लौटा जिसका उद्देश्य यह था कि लौटते समय तो कुछ प्रदेश जीत ही लिया जाय। इस उद्देश्य में भी उसे सफलता न मिल सकी। चंद्रगुप्त और चाणक्य के प्रयत्न से लुद्रक और मालव जातियों में संधि हो गई; चंद्रगुप्त उनकी सम्मिलित सेना का नायक बनाया गया और मगध से आए गुल्म भी उसी के अधीन रहे। इस भारतीय सेना ने यवनों का पथ-नथ पर विरोध किया और बहुत क्षति पहुँचाई। इस प्रकार प्रथम यवन आक्रमण विफल हुआ।

उतार—तृतीय अंक में नौ दृश्य हैं। पहले दो में भारतीयों के वीर कार्यों की चर्चा है और तीसरे में हँसना हुआ सिकंदर नौका पर स्वदेश की ओर चल देता है। प्रथम यवनाक्रमण से इस प्रकार लुट्टी पाकर चाणक्य ने मगध के क्रूर शासन का अंत करने और इस प्रकार चंद्रगुप्त को भविष्य के लिए साधन-सम्पन्न बनाने की ओर ध्यान दिया। सिकंदर को पराजित करने के लिए पहली बार मालवों और लुद्रकों की सहायता चंद्रगुप्त को माँगनी पड़ी थी। अब वह स्वयं शक्तिशाली है और यह आशा की जाती है कि यवनों के पुनः आक्रमण को विफल बनाने में इस बार वह सरलता से सफल हो सकेगा। इस तरह मगध-शासन-परिवर्तन-संबंधी यह घटना अंतिम यवनाक्रमण को विफल बनाने के लिए बिखरी हुई भारतीय शक्ति को संगठित करने का महत्वपूर्ण प्रयत्न है जिससे आगामी संघर्ष में भारत के वारों की विजय निश्चित हो जाती है।

समाप्ति—यवनों के नए सम्राट सित्यूकस का भयानक आक्रमण। अब वह अपनी 'पश्चिमी राजनीति से स्वतंत्र हो गया है और सिकंदर के पूर्वी प्रांतों की ओर दत्तचित्त है।' स्पष्ट है कि इस बार यवनों का सेनापति अधिक निश्चित है और अंतिम संघर्ष के लिए तैयार है। भारतीय वीर उसका सामना करने के लिए बढ़ते हैं। घोर युद्ध में यवन-सेना पराजित होती है और चाणक्य की चाल से 'समस्त ग्रीक शिविर बन्दी हो जाता है। मालव और तक्षशिला की सेना को हिरात

के पथ में खड़ी करके यवनों का लौटना भी उसने असंभव कर दिया है। अंत में संधि होती है। 'आर्यावर्त की नैमर्गिक सीमा तक का प्रदेश' और साथ में अपनी कन्या देने के लिए सित्युकम को तैयार होना पड़ता है। विश्वविजेता यवनों के दो प्रयत्नों को इस प्रकार विफल करके भारतीय वीरता का गौरवपूर्ण प्रदर्शन करने के पश्चात्, नाटक की सुखद समाप्ति होती है।

नायक कौन—शास्त्राय दृष्टि से नाटक का नायक कहलाने का अधिकारी होता है वह व्यक्ति आदि से अंत तक जिसका घनिष्ठतम संबन्ध प्रमुख कार्य से बना रहे। आरम्भ में कार्य-संपादन की इच्छा लेकर जो पात्र सामने आता है; साधन जुटा कर कर्मवीर की तरह अपने पथ पर अग्रसर होता है; मार्ग में सफलता असफलता की आशा-निराशा से अवि-मिचौना खेलता हुआ अबाध और अविश्रांत गति से जो आगे बढ़ता जाता है और अंत में विघ्न-बाधाओं पर विजय प्राप्त करके सफलता का सुस्वादु फल चखता है; नाट्यशास्त्र में उसी को नायक मानने की बात कही गई है। इस दृष्टि से चंद्रगुप्त को प्रस्तुत नाटक का नायक मानना चाहिए। भारत में यवनों के पैर जमने न देने और इस प्रकार विश्वविजयेन्द्राद में मत्त अलक्ष्म के आक्रमण को व्यर्थ कर भारतीय स्वतंत्रता की उज्ज्वलता को विशुद्ध बनाये रखने का प्रण जिस वीर ने किया है, सर्वथा साधनहीन होने पर भी अदम्य उत्साह, अनुसम धैर्य और अनुकरणीय अध्यवसाय के बल पर मार्ग में आनेवाली समस्त बाधाओं पर विजय और अपने इस महान कार्य में पूर्ण सफलता पाकर अन्त में मगध का ऐश्वर्य-संपन्न साम्राज्य और यवन राजकुमारी का पूर्व स्मृति की मधुरिमा से युक्त प्रेम जो वीर प्राप्त करता है, वह चन्द्रगुप्त ही नाटक का नायक होने योग्य है। ग्रन्थ का नामकरण उसीके नाम पर किये जाने से लेखक का स्पष्ट संकेत भी यही जान पड़ता है।

परन्तु संकट के प्रत्येक अवसर पर चाणक्य की दूरदर्शनी बुद्धि का चमत्कार देख कर कभी कभी दर्शक सोचने लगता है कि अपने शिष्य का भाग्यविधाता यह अद्भुत व्यक्ति क्यों न इस महत्वपूर्ण

पद का अधिकारी समझा जाय ? युवावस्था का अदूरदर्शी और आवेशपूर्ण उत्साह लेकर प्रथम दृश्य में ही चन्द्रगुप्त की चपलता दर्शकों की दृष्टि में उसे गिराने की होती है, तब चाणक्य का ही उत्साहवर्द्धक वात्सल्य उसकी सहायता करता है। आगे चल कर भी कार्य की सारी गति-विधि का निर्माण, निरीक्षण, संपादन, यहाँ तक कि इच्छानुकूल अंत भी चाणक्य की ही प्रेरणा और प्रयत्न से होता है। सारांश यह कि नाटक के प्रधान कार्य की सिद्धि के लिए यदि चन्द्रगुप्त की शक्ति आवश्यक थी तो चाणक्य की बुद्धि की आवश्यकता उससे किसी दृष्टि में कम नहीं है।

यह सब होते हुए भी चन्द्रगुप्त को ही नाटक का नायक स्वीकारने का प्रधान कारण यह है कि चाणक्य भी स्वयं परदे के पीछे रहकर चन्द्रगुप्त को ही सामने रखना चाहता है। मस्तिष्क को यदि शक्ति का सहारा न मिले तो कोरी कल्पना इस प्रत्यक्ष जगत में कुछ नहीं कर सकती। चाणक्य का मस्तिष्क चन्द्रगुप्त-सी शक्ति पाकर ही अपने प्रयत्न में सफल होता है। चाणक्य के त्याग के अतिरिक्त चन्द्रगुप्त में नायकेचित सभी सात्विक गुण वर्तमान हैं और एक समय चाणक्य तथा सिंह-रणा के न रहने पर भी उसका उत्साह-सूर्य पूर्ण तेजसे चमकता है। भयानक विपत्ति के इस अवसर पर चन्द्रगुप्त की आत्मनिर्भरता और आत्मविश्वास दिखाकर नाटककार संभवतः संकेत करता है कि अपने पैरों पर खड़े होने की शक्ति उसमें पर्याप्त है और चाणक्य के मस्तिष्क की सहायता से वंचित रहने पर भी अपने कम-पथ पर वह सोत्साह बढ़ सकता है।

तत्कालीन राजनीतिक स्थिति—देश में वीरता का उस समय अभाव नहीं था ; परन्तु सामूहिक समस्याओं की उपेक्षा करके व्यक्तिगत वैमनस्य में राजा-प्रजा-दोनों फँस थे और निजी मान-सम्मान का झगड़ा निबटाने के लिए विदेशियों को मध्यस्थ बनाना चाहते थे। पंचनद-नरेश पर्वतेश्वर से विरोध के कारण लुद्र हृदय आंभीक यवनों का स्वागत करता है। यही नहीं, एक राष्ट्र की भावना पर प्रांतीयता-प्रेम ने विजय प्राप्त कर ली थी और इसलिए वीरता तथा शक्ति में

श्रेष्ठता का निबटारा करने के लिए चन्द्रगुप्त चाणक्य से कहता है—हम मागध हैं, और यह (सिंहरण) मालव । अच्छा होता कि यहीं गुरुकुल में हम लोग शक्ति की परीक्षा भी देते । यह प्रांतीयता-प्रेम चंद्रगुप्त में ही नहीं, गांधारराजकुमारी अलका में भी है । ‘तुम्हारे देश के लिए तुम्हारा जीवन अमूल्य है’ अपने इस कथन के उत्तर में सिंहरण के मुँह से यह सुनकर कि ‘मेरा देश मालव ही नहीं, गांधार भी है; यही क्या समग्र आर्यावर्त है,’ अलका आश्चर्य से पृष्ठ बैठती है—क्या कहते हो ! इससे स्पष्ट है कि यह संकुचित और हानिकारिणी भावना उस समय सारे उत्तरी भारत में फैल रही थी । संभवतः इसका कारण था बहुत से छोटे छोटे राज्यों में देश का विभाजित होना । दूसरे शब्दों में, एक सर्वमान्य और सर्वशक्तिशाली सम्राट के अभाव में देश की राष्ट्रीयता छिन्न-भिन्न होकर प्रांतीयता में बँट गई थी और आगे चलकर यही शक्ति-विभाजन पंजाब में सिकन्दर की विजय का कारण हुआ । देश की तत्कालीन राजनीतिक स्थिति से इस प्रकार पाठकों को परिचित करा देना आवश्यक था और इसलिए ‘प्रसाद’ जी का यह प्रयत्न प्रशंसनीय समझना चाहिए ।

राजनोति और विद्यार्थी—सिंहरण और चंद्रगुप्त यद्यपि नये स्नातक ही हैं, तथापि देश की राजनीतिक स्थिति से वे अपरिचित नहीं प्रतीत होते । इससे ‘प्रसाद’ जी का यह संकेत जान पड़ता है कि हमारे प्राचीन विश्वविद्यालयों में केवल पाठ्य पुस्तकों की पढ़ाई नहीं होती थी, राजनीति की सामयिक समस्याएँ भी विद्यार्थियों के अध्ययन का प्रिय विषय थीं और इसके लिए उनके शिक्षक उन्हें सदा उत्साहित करते रहते थे ।

दृश्यों का साहित्यिक महत्व

प्रथम अंक

पहला दृश्य—कथा-विकास, चरित्र-चित्रण और देश की

तत्कालीन राजनीतिक स्थिति से परिचित कराने वाला नाटक का यह प्रथम दृश्य कला की दृष्टि से पूर्ण सफल है। प्रथम परिचय में ही नाटक के पाँच प्रमुख पात्रों के चरित्रों की मुख्य विशेषताएँ संकेतरूप में हमें ज्ञात हो जाती हैं। चाणक्य का ब्राह्मणत्व पर गर्व और राजनीतिक दूरदर्शिता, सिहरण का साहस और देश-प्रेम, आंभीक का देश-द्रोह और उद्दंड व्यवहार, चंद्रगुप्त का गौरवादशी और आत्म-विश्वास तथा अलका की निष्कपटता और राष्ट्रीय-भावना आदि का परिचय हमें उनके विचारों से मिल जाता है।

अभिनय की दृष्टि से इस दृश्य की ओजमयी सक्रियता भी अभिनंदनीय है। चाणक्य और सिहरण का वार्तालाप आरंभ होते ही आंभीक का गरजते हुए आ जाना, चंद्रगुप्त-आंभीक का अस-युद्ध, चाणक्य के सामने चंद्रगुप्त की देश भक्तों-सी प्रतिज्ञा, सिहरण और अलका के उत्साहवर्द्धक वाक्य दशकों के हृदयों में भी वारोचित भावना का संचार करते हैं।

दृश्य के अंत में अलका और सिहरण का एक दूसरे की ओर देखते हुए प्रस्थान करना युवावस्था के उमड़ते हुए हृदयों के परस्पर अनुरक्त हो जाने का काव्योचित संकेत है।

विशेष—यूनानी लेखकों ने अपने इतिहासों में 'आंभीक' का नाम 'एंफिस' दिया है। इसका भारतीय रूप 'अंभि' या 'आंभी' होना चाहिए और आधुनिक इतिहासकारों ने दूसरे रूप का प्रयोग ही प्रायः किया है।

दूसरा दृश्य—दो उद्देश्य इस दृश्य के हैं—एक, मगध के विलासी शासक नंद की वसंतोत्सव पर विलास-लीला, प्रत्येक कुंज में मदिरा कलश और चषक के साथ विलासिता का नृत्य, दिखा कर यह संकेत करना कि नंद किस प्रकार आमोद-प्रमोद में मग्न रहता था; दूसरा उद्देश्य है कलाकुशल विद्वान राक्षस की कुलीनता का परिचय देकर उसको अमात्य निर्वाचित करवा देना।

कथा-संगठन की दृष्टि से इस दृश्य के सम्बन्ध में कहा जा सकता

है कि इसे स्वतंत्र रूप न देकर नाटककार किसी अन्य से सम्बन्धित करके भी अपना काम चला सकता था ।

तीसरा दृश्य—नंद के अत्याचार और ब्राह्मण-विरोध के परिचायक इस दृश्य में चाणक्य के हृदय की कोमलता पर होने वाले प्रथम आघात की कहानी है । आवेश में आकर मगध को उलटने के लिए चाणक्य का तैयार हो जाना, फिर कुछ क्षण बाद उदासीन जीवन बिताने का निश्चय करना, इन बातों से उसके मानसिक द्वंद्व का पता चलता है ।

चौथा दृश्य—कथा की प्रगति में सहायक साधारण दृश्य जिसका उद्देश्य इस बात की सूचना देना है कि मगधसम्राट विलासी नंद के व्यवहार से सारी प्रजा, यहाँ तक कि कन्या कल्याणी और उसकी सखियाँ भी, जिनके प्रति नंद का कन्या-सा स्नेह है, संतुष्ट नहीं हैं और सहज प्रीति नहीं करती, भयभीत-सी रहती हैं । सुवासिनी, कल्याणी, राक्षस, और चन्द्रगुप्त, इन चारों के विचारों से हमें यहाँ उनकी स्थिति का पता लगता है । ब्रह्मचारियों का वार्तालाप उत्तरापथीय गणतंत्र राज्यों की प्रजा के सुख और मागधीय प्रजा के दुख की ओर संकेत करता है ।

पाँचवाँ दृश्य—नाटकीय क्रियाशीलता की दृष्टि से सफल दृश्य, आदि से अंत तक दर्शक जिसे साँस रोक कर देखता है । मगध-शासक नंद, बौद्धअमात्य राक्षस, ब्राह्मण चाणक्य, सेनापति-पुत्र चन्द्रगुप्त और नंदकुमारी कल्याणी के कथन उनके चरित्रों पर प्रकाश डालते हैं । चाणक्य के प्रति नंद का व्यवहार पाठकों की उत्सुकता बढ़ाता है । कथा-संगठन के प्रश्न को लेकर कहा जा सकता है कि पौरव पर्वतेश्वर का अपमानजनक उत्तर पाने पर कोई भी आत्मा-भिमानी शासक उसको सहायता देने की बात सुन कर नंद की तरह ही क्रुद्ध होता । अतः चाणक्य के प्रति मगध-सम्राट का व्यवहार भी अनुचित नहीं जान पड़ता और इसीलिए जोर जोर से 'ब्राह्मण-ब्राह्मण' चिल्लाकर स्नातक चाणक्य के लिए दर्शकों

की सहायुभूति जाग्रत करने का प्रयत्न बहुत सफल और संगत नहीं है ।

छठा दृश्य—यवनों के साथ गांधारनरेश की जिस अभिसंधि के संबन्ध में नाटककार ने प्रथम दृश्य में संकेत किया है, उसका पूरा परिचय हमें यहाँ मिलता है । पौरव पर्वतेश्वर से गांधारपति का बद्धमूल वैर है । इसलिए विदेशियों के हाथ में पूर्णरूप से आत्म-समर्पण कर वे देशद्रोही बनना स्वीकारते हैं । यवन-आक्रमण के समय ओर्हिद नामक स्थान पर पुल बनाए जाने की चर्चा प्राचीन इतिहासों में मिलती है । इस दृश्य का आरंभ उसी प्रसंग से किया जाता देख पाठक नाटककार की सूक्ष्म ब्राह्मबुद्धि से प्रभावित होते हैं । चरित्र-चित्रण की दृष्टि से इस दृश्य का कोई महत्व नहीं है ।

सातवाँ दृश्य—बंदोगृह में चाणक्य । राष्ट्र के कल्याण और आर्यावर्त की गौरव-रक्षा के लिए चिंतित तथा ब्राह्मणत्व पर गर्व करने वाला यह व्यक्ति आवेशभरी स्पष्टवादिता के लिए बन्दी कर लिया जाता है । पिंजड़े में बन्द सिंह और घायल सर्प की तरह अपनी विवशता के लिए गरजता और फुसकारता चाणक्य हमारे सामने है । चाणक्य के चरित्र की विशेषताओं से परिचित कराना ही इस दृश्य का उद्देश्य है । 'मैं आज से प्रण करता हूँ कि दया किसी से न माँगूंगा और अधिकार तथा अवसर मिलने पर किसी पर न करूँगा,—चाणक्य का यह कथन दर्शकों की उत्सुकता बढ़ाता है ।

आठवाँ दृश्य—कला की दृष्टि से सुन्दर और सफल दृश्य । वृद्ध गांधानरेश, राजकुमार आंभीक और कुमारी अलका, तीनों के चरित्रों की रेखाएँ यहाँ बड़े चटक रंगों से चित्रित हैं । तृष्णा की अग्नि में पतंग की तरह जलता हुआ गांधारनरेश कभी पुत्रस्नेह के आवेश में, महत्वाकांक्षा की पूर्ति के लिए देश-द्रोह के कुटिल पथ पर चलने वाले आंभीक को ढील देने की बात सोचता है और कभी अनुभवी और दूरदर्शी शासक की तरह गांधार को कष्ट कलंक से बचाने के लिए चिंतित हो जाता है । यह मानसिक द्वंद्व उस समय और भी बढ़ जाता

है जब पुत्री अलका को पुत्र आभीक के आचरण के विपरीत, राष्ट्रीयता की ओर बढ़ने की सूचना उसे मिलती है ।

राष्ट्रीयता की सात्विक भावना से ओत-प्रोत अलका के ओजस्वी विचार इस आर्य-ललना का चरित्र दर्शकों की दृष्टि में बहुत ऊपर उठा देते हैं ।

नवाँ दृश्य—शौर्यगर्व में चूर पर्वतेश्वर और पददलित ब्राह्मणत्व के अपमान से खीझे हुए चाणक्य के ओजपूर्ण वार्तालाप के अतिरिक्त इस दृश्य का ऐतिहासिक महत्व है ' पिप्पलीकानन के मौर्यों' को सच्चे क्षत्रिय' सिद्ध करना । चाणक्य का तर्क है, ' आर्य क्रियाओं का लोप हो जाने से इन लोगों को वृषलत्व मिला ; वस्तुतः ये क्षत्रिय हैं । इतिहासकारों के इस विवादग्रस्त विषय के सम्बन्ध में इस प्रकार अपना मत प्रकट करने का अवसर प्रसादजी ने निकाल दिया है । '

दसवाँ दृश्य—यवन सेनापति सिल्यूकस को चंद्रगुप्त से परिचित कराना और मागध के असीम तेज से प्रभावित करके यवन के मुख से कदला देना कि यह तो कोई बड़ा श्रीमान पुरुष है, इस दृश्य का उद्देश्य है । परन्तु इसकी पूर्ति के लिए जो आडम्बर किया गया है वह विशेष आकर्षक और महत्वपूर्ण नहीं है । भोले-भाले बच्चे की तरह सिल्यूकस को चरका देकर, उसे मूर्ख बनाकर अलका को उसके सामने से हटा देने में क्या तत्व है ? अचेत पड़े चन्द्रगुप्त के पास एक ब्याघ्र को बैठा दिखाना इस साधारण किंवदंती का भद्दा पालन भर तो है कि उसके तेज से हिंस्र पशु तक मुग्ध थे ! कथा-संगठन की दृष्टि से यह दृश्य निरर्थक ही है और इसके हटा देने पर उसमें कोई त्रुटि नहीं आ सकती ।

ग्यारहवाँ दृश्य—अदृष्टदर्शी भारतीय दार्शनिक की निर्भीकता, तत्वदर्शिणी बुद्धि और भविष्यवाणियों से, अपने को जगद्विजेता समझने वाले सिकन्दर को प्रभावित कराना इस दृश्य का प्रथम उद्देश्य है तथा चंद्रगुप्त के असीम तेज की ओर उसे आकृष्ट कराना, दूसरा ।

प्रथम अंक के प्रथम दृश्य की भाँति यह अंतिम दृश्य भी महत्वपूर्ण, नाटकीय सक्रीयता से युक्त और सफ़ल है। दृश्य के अंत में सबका स्तब्ध होकर चन्द्रगुप्त की ओर देखना और चंद्रगुप्त का आश्चर्य से कार्नेलिया को देखने लगना भी चमत्कारपूर्ण और सोद्देश्य है।

द्वितीय अंक

पहला दृश्य—प्रथम अंक के विभिन्न दृश्यों में जिन विपत्तियों से हम अलग अलग परिचित हो चुके हैं, वे सभी यहाँ एकत्र हैं। विशा-विजय की कामना रखने वाले सिकंदर को इच्छा-पूर्ति के सम्बन्ध में पहली शंका दाँडयायन के आश्रम में उसकी भविष्यवाणी सुन कर पाठक को होती है। उसकी पराजय का द्योतक दूसरा संकेत नाटककार ने यहाँ किया है जब फिलिप्स और सिल्यूकस, इन दोनों सेनापतियों का पारस्परिक वैमनस्य यवन सेना में फैलने वाले भावा आंतरिक विरोध का बीज बोता है। चन्द्रगुप्त के मुखतेज से सिकंदर और सिल्यूकस प्रथम अंक में चकित हो चुके हैं। यहाँ उसकी साहस-पूर्ण निर्भीकता के साथ शस्त्रकौशल दिखलाने का उद्देश्य है उसकी भावी विजय के लिए पाठक के हृदय में आशा उत्पन्न करना। यवन सेनापति सिकंदर का यह कथन, 'भारत आज तक कभी आक्रांत नहीं हुआ,' हमारी प्राचीन स्वतंत्रता की उज्ज्वलता सिद्ध करता है। चंद्रगुप्त के प्रति कार्नेलिया के आकर्षण का भेद यहाँ सबको ज्ञात हो जाता है। फिलिप्स द्वारा किए गए अपने अयमान की बात कार्नेलिया इसी लिए भूलना नहीं चाहती कि 'उस घटना से किसी और का सम्बन्ध है।'।

दृश्य के आरंभ में पता लगता है कि दारा को पराजित करने के पश्चात् सिकंदर ने उसकी युवती कन्या से जबरदस्ती विवाह कर लिया है। इतिहास में इस बात का उल्लेख है कि दारा की कन्या से सिकंदर का विवाह हुआ था, और इसके लिए उसकी स्वीकृति ले ली गई थी; उसकी प्रसन्नता से यह सम्बन्ध हुआ था। परन्तु इस दृश्य में तो उसका यह कार्य एक 'लुटेरे-स' है जो जीत में मिली हर

चीज का इच्छानुसार भोग करने को प्रस्तुत है और उसके इस व्यवहार से 'वह देवकुमारी-सी सुन्दर बालिका सम्राज्ञी कहने पर विलमिला जाती है ।'

ग्रीक शिविर के पास फिलिप्स के दुर्व्यवहार से कार्नेलिया की रक्षा करने के लिए चंद्रगुप्त को पहुँचाना नाट्य-कला की दृष्टि से बहुत सुन्दर नहीं है । संकट में पड़ी प्रेमिका को बचाने के लिए उसके प्रेमी को फौरन पहुँचा देना 'प्रसाद' जी का ऐसा परिचित ढंग है कि उसमें नवीनता का कोई आकर्षण शेष नहीं रहता और इसीसे यह बात कभी कभी बहुत खटकने लगती है ।

दृश्य के अंत में चंद्रगुप्त के निकल जाने पर जिस सेनापति को सिकंदर ने विचाराधीन कर रखा है उसीसे पूछता है—यह क्या ? और चटाक से तमाचे जैसा उत्तर पाता है—आपका अविवेक । क्या ग्रीकों का राजकाय शिष्टाचार ऐसा ही होगा ?

दूसरा दृश्य—यवनों के विरोध का प्रथम उल्लेख्य उद्योग दिखाना इस दृश्य का जितना ही महत्वपूर्ण उद्देश्य है, उतनी ही असफलता लेखक को इसमें मिली समझनी चाहिए । चाणक्य सिंह-रण, कल्याणी, पर्वतेश्वर सभी यहाँ विचित्र रूप में हमारे सामने आते हैं और उनक प्रथम वाक्यों से पता लगता है जैसे सभी घबड़ाए हुए और परशान हैं ।

दृश्य के आरंभ में अलका से भेंट कराने के लिए गांधारराज को युद्धभूमि में ले आना निरुद्देश्य ही है । यह काम पहले भी हो सकता था । दृश्य के अंत में कल्याणी और चंद्रगुप्त की बातचीत भी व्यर्थ है । चंद्रगुप्त उसे सूचना देता है—'इस युद्ध में पर्वतेश्वर को पराजय निश्चित है ।' तो क्या चाणक्य और सिंह-रण के साथ पौरव की पराजय देखने के लिए ही वह सँपेरा बना था ? यहाँ अपने उस भावी कार्यक्रम की सूचना क्यों नहीं देता जिसके लिए वह भारत का उद्धारकर्ता कहलाएगा ?

कथा-संगठन की दृष्टि से यह दृश्य बहुत लचर और ढीला है । बस इससे हमें इतना मालूम हो जाता है कि पर्वतेश्वर ने यवनों से

लोहा लेना स्वीकारा है और वेश बदले चंद्रगुप्त और सिंहरण वहीं मौजूद हैं ; पर चाणक्य का पता नहीं है ।

तीसरा दृश्य—साधारण दृश्य जिससे युद्ध की भयानकता का परिचय नहीं मिलता । वितस्ता पर यवनों का पौरव-पुरु ने बड़ी वीरता से सामना किया ; परन्तु यहाँ यह उल्लेख भी अनाकर्षक ही है । अपनी भागती हुई सेना को देखकर पर्वतेश्वर का ओजभरी वक्तृता देना अवसर के अनुकूल है ; परन्तु 'पराजित पौरव के साथ कैसा व्यवहार किया जाय ?' सिकंदर के इस प्रश्न के उत्तर में पर्वतेश्वर का यह कथन, 'जैसा एक नरपति अन्य नरपति के साथ करता है', रटा-रटाया और निर्जीव-सा है । चंद्रगुप्त और सिंहरण के चरित्र इस दृश्य में ऐसे अकर्मण्य रूप में चित्रित हैं जैसे वे खड़े खड़े इस भारतीय वीर का पतन भर देखते रहे हों ।

दृश्य के अंत में संधि हो जाने के पश्चात् आंभीक का आकर घायल सिंहरण और उसे उठाती हुई अलका, दोनों को बन्दी कर लेना, पर्वतेश्वर का उन्हें अपने यहाँ रखने का प्रस्ताव करना और सिकंदर का उससे सहमत हो जाना, एक सम्मिलित रहस्य बन कर पाठकों की उत्सुकता बढ़ाता है ।

चौथा दृश्य—सुमन-सी कोमल सिंधु-कुमारी की भोली-भाली सरलता यहाँ देखकर चित्त मुग्ध हो जाता है । चंद्रगुप्त का भूखा हृदय उसकी ओर आकृष्ट होता है और रणाभेरी के पहले मधुर मुरली की तान सुनने की कामना उसमें जाग उठती है । चंद्रगुप्त और मालविका को इस तरह उद्यान के एक अंश में बातें करते पाकर चाणक्य का यह कहना, 'छोकरियों से बातें करने का यह समय नहीं है' उसकी हृदयहीन अशिष्टता का परिचय देता और उसके गुरुजनत्व की गंभीरता के मर्मस्थल पर आघात करता है ; साथ ही चंद्रगुप्त और मालविका के लिए अपमान जनक भी है ।

चंद्रगुप्त ने चारों ओर घूमने-फिरने का जो वर्णन किया है, उससे यवन-सेना की गति-विधि का पता पाठकों को चल जाता है ।

पाँचवाँ दृश्य—सिहरण और पर्वतेश्वर के बीर कार्यों से पाठक पहले परिचित हो चुके हैं, इस दृश्य में उनके हृदय का कोमल पक्ष देखिए। अपने प्रति सिहरण की प्रीति का परिचय पाने का जो ढंग अलका ने ग्रहण किया है सहृदयों को वह सुन्दर लगेगा। पर्वतेश्वर की प्रतिज्ञा उसके चरित्र पर प्रकाश डालने के साथ-साथ पाठकों की उत्सुकता बढ़ाती है।

छठा दृश्य—मालवों की युद्ध-परिषद्। चाणक्य के विचारों से सहमत होकर चंद्रगुप्त को मालवों और लुद्रकों की सम्मिलित सेना का सेनापति नियुक्त किया जाता है। प्रभाव की दृष्टि से चाणक्य की वक्तृता बहुत ओजपूर्ण और सफल नहीं कही जा सकती। चरित्र-चित्रण का इस दृश्य में कोई प्रश्न नहीं उठता और कथा-संगठन की दृष्टि से यह दृश्य व्यर्थ भी है। चौथे दृश्य में चंद्रगुप्त ने और पाँचवें में अलका ने जिस प्रकार बीच की घटनाओं का संक्षेप में विवरण दिया है, उसी प्रकार इसका भी उल्लेख किया जा सकता था।

सातवाँ दृश्य—साधारण दृश्य जो इस बात की सूचना देता है कि नारी की सहज आकर्षण-शक्ति से अलका परिचित है। ललित स्वर में एक गीत गाकर वह पर्वतेश्वर को उन्मत्त बना कर उसकी विकलता से लाभ उठाती और छुटकारा पाने का उपाय सोच निकालती है।

दृश्य के अंत में अलका का एक स्वगत-कथन दिया गया है—मैं चलूँ, निकल भागने का ऐसा अवसर दूसरा न मिलेगा। इस कथन की विशेष आवश्यकता न थी; क्योंकि लेखक यदि अलका की सूझ-बूझ से पाठकों को परिचित कराना ही चाहता है तो दूसरे ही क्षण पर्वतेश्वर के चले जाने के पश्चात् एकांत में सारा रहस्य समझा सकता था।

आठवाँ दृश्य—यवनों को भारतीय सीमा के बाहर निकालने के आयोजन-का परिचायक दृश्य। 'हम लोगों ने महान् दायित्व उठाया है, इसका निर्वाह करना होगा', 'जीवन-मरण से खेलते हुए करेंगे प्रा० ती० ना०—८

वीरवर।' चंद्रगुप्त और सिंहरण के ये दोनों वाक्य उनकी अंतिम देशभक्ति और साहसिकता का परिचय देते हैं। चंद्रगुप्त का यह कथन—'वे हमी लोगों के युद्ध हैं जिनमें रणभूमि के पास ही कृषक स्वच्छंदना से हल चलाता है। यवन आंतक फैलाना जानते हैं और उसे अपनी रणनीति का प्रधान अंग मानते हैं। निरीह साधारण प्रजा को लूटना, गाँवों को जलाना, उनके भीषण परंतु साधारण कार्य हैं।' यवन-रणनीति से भारतीय प्रणाली की श्रेष्ठता सिद्ध करता है।

इस दृश्य में चाणक्य की अनुपस्थिति दिखाने का उद्देश्य संभवतः यह सिद्ध करता है कि चंद्रगुप्त उसके न रहने पर भी युद्ध-कार्य का संचालन सतर्कता से कर सकता है।

नवाँ दृश्य—कल्याणी के लिए चाणक्य की विचित्रता और राक्षस के लिए विकटता सिद्ध करने वाला दृश्य जिससे हमें उसके मनोविज्ञान के पारखी होने का पता लगता है। कल्याणी चंद्रगुप्त से प्रेम करती है और राक्षस सुवासिनी को चाहता है तथा मगध का शुभचिंतक भी है, इन बातों का अध्ययन करके नीतिज्ञ चाणक्य दोनों के दुबेल अंगों को अपना लक्ष्य बनाता है। कल्याणी जब मगध लौटने का प्रस्ताव करती है तो चाणक्य उत्तर देता है—परंतु राजकुमारी (तुम्हारे जाने से) उसका असीम प्रेमपूर्ण हृदय भग्न हो जायगा, वह बिना पतवार की नौका सदृश इधर उधर बहेगा। और जब राक्षस मगध की अविपन्नता का प्रश्न उठाता है तो उत्तर देता है—तो यवनों से कह दिया जाय कि हमारी लुद्ध सेना तुम्हारे लिए मगध तक पहुँचने का सरल पथ छोड़ देने का प्रस्तुत है ? राक्षस सारी स्थिति समझता है और कल्याणी के साथ वहीं रुकने का निश्चय करता है। कुछ देर बाद राजकुमारी के मंच से चले जाने पर चाणक्य एक भेदभरी बात राक्षस से कहता है—नन्द को अपनी प्रेमिका सुवासिनी से तुम्हारे अनुचित संबंध का विश्वास हो गया है। अभी तुम्हारा मगध लौटना ठीक न होगा। इस तरह कूटनीति से राक्षस और मगध की सेना को वहीं रोक कर यवनों को भ्रम में डाले रहने के प्रयत्न में चाणक्य सफल होता है।

दसवाँ दृश्य—द्वितीय अंक का अंतिम दृश्य। मालव दुर्ग के भीतरी भाग में सिकन्दर और सिल्यूकस से युद्ध। इतिहासों में लिखा है कि इसी युद्ध में सिकन्दर बुरी तरह घायल हुआ था और अन्त में इसी घाव से मरा भी। 'निरीह जनता का अकारण वध करने वाले नृशंस सिकन्दर को चंगुल में पाकर भी' 'भारत के ऊपर एक ऋण, पर्वतेश्वर के प्रति उदारता दिखाने का प्रत्युत्तर देकर सिंहारण ने भारतीय वीरों की विशाल हृदयता का परिचय दिया है। इसी प्रकार अपने प्राण बचाने वाले यवन-सेनापति सिल्यूकस को चारों ओर से घेरकर भी बच कर निकल जाने देना कृतज्ञता का बोझ हलका करने का अपूर्व उदाहरण है। इन दोनों दृश्यों का संगठन करने से प्रसाद जी की राष्ट्रीयता के प्रति असीम भक्ति का बहुत सुन्दर परिचय मिलता है।

यवन-सेनापति का चित्रण यहाँ भद्दा हुआ है। सिकन्दर तो घायल था; यवन-सैनिक उसे उठा ले गए। युद्ध-क्षेत्र से इस प्रकार उसका हट जाना ठीक है! परन्तु 'मार्ग चाहते हो या युद्ध? मुझ पर कृतज्ञता का बोझ है, तुम्हारा जीवन। चन्द्रगुप्त के इस कथन को सुन कर कुछ सोचते हुए सिल्यूकस का यह उत्तर देना—'हम दोनों के लिए प्रस्तुत हैं; किन्तु.....।' उसके चरित्र को बहुत गिरा देता है। चन्द्रगुप्त के प्रश्न की ध्वनि है कि मारते तो हम जरूर, पर खैर, तुमने मेरी जान बचाई थी, इसलिए एक बार तुम्हें छोड़ दूँगा अगर तुम माफी माँग लो। और सिल्यूकस उत्तर देता है—सामना हो गया है, इसलिए लड़ना तो पड़ेगा ही, किन्तु अगर एक बार प्राण-दान देते तो क्या कहना था! चन्द्रगुप्त सचमुच उसे माफ़ कर देता है; पर साथ ही एक आघात और करता है—जाओ, सेनापति, सिकन्दर का जीवन बच जाय तो फिर आक्रमण करना। आशय यह कि तुम्हारे सम्राट् को भी हम पर आक्रमण करने का फल मिल चुका है; उन्हें भी हम तमा कर चुके हैं; जाओ।

तृतीय अंक

पहला दृश्य—नये अंक का पहला दृश्य नन्द की निन्दा और

चाणक्य की प्रशंसा से आरम्भ होता है। अमात्य राक्षस ने अनेक बार चाणक्य के कृत्यों पर आश्चर्य प्रकट करके पाठकों की दृष्टि में उसका सम्मान बढ़ा दिया है; परन्तु मगध-शासक नन्द के लिए अमात्य राक्षस ने कुछ विशेषण—यथा, 'मूर्ख मगधनरेश ने संदेह किया है,' 'क्रूरता और मूर्खता की प्रतिमूर्ति नन्द ! एक पशु !' खटकते हैं। सिकन्दर द्वारा अलका की वीरता की प्रशंसा के उल्लेख से लेखक का उद्देश्य भारतीय गौरव-वृद्धि करना है। राक्षस को बन्दी करने के लिए सैनिकों का आना अमात्य से बातचीत और नए सैनिकों का आकर पूर्वागतों को बन्दी कर लेना नाटकीय सक्रियता के लिए अच्छा है; पर चरित्र-चित्रण की दृष्टि से इस दृश्य में कोई नवीनता नहीं है।

अमात्य राक्षस इस नाटक में आत्म सम्मान भाव से बिलकुल रहित चित्रित किया गया है; जो आता है 'भले ही वह राक्षस क्यों न हो' कह कर उसका हँसी उड़ाता है और मजा यह कि राक्षस किसी की अपमानजनक बातों की ओर ध्यान नहीं देता।

दूसरा दृश्य—चरित्र-चित्रण और अभिनयात्मक क्रियाशीलता की दृष्टि से प्रथम दृश्य से कहीं अधिक सफल दृश्य। क्षोभ और क्रोध भरे जिस स्वगतकथन से इसका आरम्भ होता है वह अनिश्चित और अविश्वासयुक्त अभिमानी प्रकृति वाले व्यक्ति की विवशता का परिचायक होते हुए भी कुछ विलक्षण लगता है। क्षत्रिय वीर पर्वतेश्वर से चन्द्रगुप्त की प्रशंसा लेखक ने इसका गौरव बढ़ाने के लिए कराई है। चाणक्य के समझाने पर 'जिन यवनों ने लांछित और अपमानित किया है उनसे प्रतिशोध' लेने के लिए पर्वतेश्वर का तैयार हो जाना भाव्य के लिए पाठकों की उत्सुकता बढ़ाता है। कार्नेलिया और चन्द्रगुप्त के वार्तालाप के दो उद्देश्य हैं—एक, इस यवनकुमारी से भारतवर्ष को 'मानवता की जन्मभूमि कहला कर प्राचीन भारतीय गौरव की अभिलषित वृद्धि करना और दूसरा, चन्द्रगुप्त के हृदय के कोमल पक्ष से पाठकों को अवगत कराना; संकेत करना कि वह इस सिल्यूकस पुत्री कार्नेलिया की ओर आकृष्ट है। फिलिप्स का सारा व्यवहार हास्यास्पद है। कार्नेलिया की एक बात का उत्तर देकर हुआ

वह प्रवेश करता है; परन्तु चन्द्रगुप्त को देख भी नहीं पाता। तो क्या वह समझता है कि राजकुमारी दीवालों से बात कर रही है। कुछ देर बाद जैसे होश में आने पर उसे देख कर चौंकता है और तुरन्त कह उठता है—मैं तुमसे द्वन्द्व-युद्ध किया चाहता हूँ। परन्तु चन्द्रगुप्त को प्रस्तुत पाकर न जाने क्यों टल जाता है—अच्छा, फिर कभी मैं तुम्हें आह्वान करूँगा।

चन्द्रगुप्त से कहा हुआ कार्नेलिया का यह वाक्य, 'किंतु मुझे विश्वास है कि मैं पुनः लौटकर भारत आऊँगी,' और चाणक्य का राजस को मूर्ख बना कर उसकी आंगुलीय मुद्रा ले लेना, दोनों कार्य कथा की भावी गति-विधि के लिये पाठकों के मन में जिज्ञासा उत्पन्न करते हैं।

तीसरा दृश्य—नाटक का सबसे छोटा परन्तु साथ ही भारतीय गौरव की याद दिलाने वाले उद्देश्य से युक्त महत्वपूर्ण दृश्य। सिकन्दर द्वारा भारत की प्रशंसा और अभिनन्दन कराना सोद्देश्य है। 'जिस समय तुम भारत का सम्राट् होगे उस समय मैं उपस्थित न रह सकूँगा,' तैंतीस वर्ष की छोटी अवस्था में ही काल-कवलित होने वाले सिकन्दर का चन्द्रगुप्त से कहा हुआ यह वाक्य आगे चलकर कितना सार्थक सिद्ध होता है। अत्याचारी नन्द के हाथों से मगध का उद्धार करने में चन्द्रगुप्त की सहायता के लिए पर्वतेश्वर को प्रस्तुत होते देख पाठकों को आशा होती है कि चाणक्य को अपने प्रयत्न में मगध में सफलता ही मिलेगी।

चौथा दृश्य—मगध के अत्याचारी शासन के ध्वंस की प्रस्तावना का परिचायक साधारण दृश्य। चाणक्य यहाँ गूढ़ नीतिज्ञ के रूप में चित्रित है; परन्तु उसके गौरव में छोटे के प्रति थोड़ी अवहेलना का भाव भी है। 'पिता के कारागार में होने पर भी आप मुझे मगध जाने से रोक रहे हैं?' चन्द्रगुप्त के इस प्रश्न के उत्तर में चाणक्य का यह कथन 'यह प्रश्न अभी मत करो,' एक झिड़की नहीं तो क्या है? 'मगध' जाऊँगा, देखूँ पर्वतेश्वर क्या कहते हैं?' भविष्य के सम्बन्ध

में चन्द्रगुप्त की यह शङ्का उसके चरित्र को ऊपर उठाने वाली नहीं है। चन्द्रगुप्त, चाणक्य और पर्वतेश्वर के मंच पर आने के पूर्व अलका और सिंहरण का वार्तालाप भी निरर्थक-सा है। 'मैं चाणक्य के हाथ का पुतला बनकर मगध का नाश नहीं करा सकता,' राज्ञस की इस स्वीकारोक्ति की ध्वनि कि वह अब तक जान-बूझ कर कठपुतली बना रहा, कितनी हाम्यारूपद है। 'मालव कृतघ्न नहीं होते,' बार-बार सिंहरण का यह कथन भी उसके चरित्र की गंभीरता घटाता ही है। 'द्वन्द्व के लिये फिलिप्स का निमंत्रण' और मगध-शासन-परिवर्तन की योजना दोनों बातें यहाँ पाठकों की उत्सुकता बढ़ाने वाली हैं।

पाँचवाँ दृश्य—नन्द की मानसिक हलचल के साथ चरित्र की हीनता का परिचय इस दृश्य में मिलता है। आरम्भ और विकास इस दृश्य का बड़ी सफलता से हुआ है, परन्तु अन्त में राज्ञस के पहुँचते ही अभिनय का सारा आकर्षण जाता रहता है। मगध-सम्राट् नन्द की रंगशाला में अमात्य राज्ञस का इस प्रकार बेरोक-टोक चले आना है भी तो खटकने वाली बात। 'अच्छा तो इस समय जाता हूँ' मगध-सम्राट् से कहा हुआ यह वाक्य भी सुन्दर नहीं बना।

छठा दृश्य—मगध-शासन-परिवर्तन का परोक्ष प्रयत्न। कुसुमपुर के 'नागरिक नन्द की उच्छ्वेदलता से बहुत असंतुष्ट' हो गये हैं; इस स्थिति से चाणक्य पूरा लाभ उठाता है। अपनी सफलता पर उसे पूर्ण विश्वास है; फिर भी अलका से कहे हुए 'चाणक्य अपना कार्य अपनी बुद्धि से साधन करेगा,' जैसे वाक्य उसकी कूटनीतिज्ञता के गौरव के सामने हमारा मस्तक झुकाने वाले नहीं हैं ?

कुसुमपुर को सामने देखकर चाणक्य के हृदय में सोई हुई बाल-स्मृतियाँ जाग उठना काव्य-कला की दृष्टि से सुन्दर है। सुवासिनी के प्रति हृदय में उठती कसक भरी आवाज सुनकर भी विचलित न होना चाणक्य के चरित्र की दृढ़ता का द्योतक है। आत्माभिमानयुक्त संकल्प की भयानक रमणीयता पर उसका मुग्ध होना भी सुन्दर है। हाँ, अभिनय की दृष्टि से एक पृष्ठ का यह स्वगत-कथन बहुत बढ़ा हो गया है।

शकटार का चित्रण सफल है और उसके वक्तव्य से नन्द के क्रूर अत्याचारों का स्पष्ट परिचय मिलता है। 'सहायता, दुख, सावधान' जैसे सहानुभूति युक्त शब्दों को सुन कर उसके कहे हुए वाक्य बहुत सुन्दर हैं। हाँ, क्षण क्षण में गिर पड़ते शकटार से लम्बे वाक्य कहलाना कुछ आलोचकों को खटक सकता है।

दृश्य के आरम्भ में मालविका का यह स्वगत प्रश्न 'क्या चन्द्रगुप्त के लिए असत्य बोलना होगा?' उसके हृदय की ओर संकेत तो करता है, परन्तु दूसरे ही क्षण मंच से उसके चले जाने के कारण पाठक उसको जल्दी ही भूल जाता है।

सातवाँ दृश्य—सेनापति मौर्य की स्त्री के प्रति नन्द के व्यवहार से लेखक उसके अत्याचार का एक और दृश्य दिखाना चाहता है। नन्द का स्वगत-कथन उसकी मानसिक स्थिति का अच्छा परिचय देते हैं। 'जारजपुत्र' 'नीचजन्मा'। जैसे अपमानजनक शब्द सुन कर मगध के पूर्व सम्राट् महापद्म की हत्या करके सिंहासन पाने वाले नन्द का अत्याचारी हो जाना स्वाभाविक ही है। दृश्य के अंत में राक्षस का पत्र पाकर नन्द उत्तेजित हो जाता है; परन्तु पत्र में लिखा क्या है इसकी सूचना न देकर लेखक ने पाठकों की जिज्ञासा बढ़ाई है। 'राक्षस और सुवासिनी को चाहे जिस दशा में हों, पकड़ लाओ।' नन्द की यह आज्ञा सुन कर चाणक्य की पूर्व योजना सफल होते देख उसकी सफलता में पाठकों का विश्वास और भी बढ़ जाता है।

आठवाँ दृश्य—आरम्भ में चन्द्रगुप्त द्वारा फिलिप्स के द्वंद्व-युद्ध में मारे जाने की सूचना मिलती है। यवनों की गति-विधिका परिचय इसी प्रसंग में मिल जाता है। परन्तु पर्वतेश्वर तो पहले से चाणक्य के साथ है। उसे इन सब बातों को देखने का अवसर कैसे मिला? क्या वह चाणक्य की इस आज्ञा का; 'तुम मेरे साथ मगध चलो', उल्लंघन कर पीछे ही रह गया था !

मौर्य और शकटार का परिचय उत्तेजित जनता को सफल ढंग से दिया गया है। 'मैं उन सब पीड़ित, आघात-जर्जर, पददलित लोगों का

संरक्षक हूँ जो मगध की प्रजा हूँ', चन्द्रगुप्त का यह क्षत्रियोचित कथन सुन्दर है जिससे जनता का ध्यान अपनी ओर आकर्षित कराने में उसे पूरी सफलता मिलती है। शकटार की रक्षा का भार स्वयं निसंकोच लेकर वह उसका प्रिय बन जाता है। आगे का दृश्य देखने के लिए इस समय हमारी उत्सुकता बहुत बढ़ जाती है।

नवाँ दृश्य—तृतीय अंक का अंतिम दृश्य। नन्द की जीवन-लीला की समाप्ति के पश्चात् इसमें चन्द्रगुप्त मगध का सम्राट् बनाया जाता है। नन्द के पक्ष की अति निर्बलता के कारण उसे पराजित देख कर कोई आश्चर्य नहीं होता और मंच पर की गई नन्द की हत्या का भयानक कर्म देख कर यह प्रश्न ही मन में होता है कि अपने साम्राज्य में जो सम्राट् ऐसा निर्दित था, वह इतने दिन तक सिंहासन पर रह कैसे सका। नन्द के बन्दी हो जाने के बाद चाणक्य का आकर उसे अपनी प्रतिज्ञा की याद दिलाना उसकी विवशता को मुँह चिढ़ाना ही है। क्रियाशीलता की दृष्टि से यह दृश्य सफल है; परन्तु आगे के कार्यक्रम के सम्बन्ध में कोई निश्चित संकेत यहाँ न रहने से पाठकों को कोई उत्सुकता नहीं रह जाती।

चौथा अंक

पहला दृश्य—पर्वतेश्वर के वध कल्याणी की आत्महत्या की भयानकता से पूर्ण साधारण दृश्य। इतिहास में सिकंदर से युद्ध के पश्चात् पौरव था कोई विवरण नहीं मिलता। इसलिए नाटककार उसके चरित्र का विकास अपनी इच्छानुसार करने को स्वतंत्र था। परन्तु इस ग्रंथ में पर्वतेश्वर का जो चित्रण मिलता है, वह उस प्रशंनीय वीर के अनुपयुक्त समझा जायगा। पिता के विरोधी के प्रति अपने प्रणय को बढ़ते देख कठोरता से 'प्रेम-पीड़ा को पैरों से कुचलने' वाली कल्याणी का संकेतयुक्त चित्रण ऐसा है कि पाठकों की सहानुभूति उसके साथ हो जाती है। दो-दो हत्याएँ इस दृश्य का एक दोष है और दृश्य के अन्त में केवल एक वाक्य कह कर चाणक्य का अपनी हृदय-हीन निष्ठुरता का परिचय देना दूसरा। चन्द्रगुप्त के दक्षिणापथ जाने की

सूचना पाठकों की उत्सुकता बढ़ाती है। नन्द का विरोध करने वाली मगध की प्रजा निष्कलंक कल्याणी की हत्या का क्या अर्थ निकालेगी यह भी हम जानना चाहते हैं।

दूसरा दृश्य—पिता की अनुपस्थिति में सुवासिनी ने नन्द की रंगशाला में प्रवेश किया था ; पिता को पुनः पाकर उनकी संरक्षता में रहने को उसका तैयार हो जाना भारतीय गार्हस्थ्य धर्म के सर्वथा अनुकूल है। राजस इस निश्चय से क्षुब्ध होकर, चाणक्य के प्रति सुवासिनी के आकर्षण की आशंका से 'किसी दूसरे' को सम्राट् बनाने की बात सोच कर, मगध में विद्रोह की आग फैलाना चाहता है। अब तक उसने तत्व का कोई काम किया नहीं है; आगे वह क्या करेगा, किसे चन्द्रगुप्त का प्रतिद्वंद्वी बनाएगा। यह सब जानने के लिए हमारी उत्सुकता बढ़ती है।

तीसरा दृश्य—कथा-विकास के लिए सुन्दर दृश्य जिसमें मगध-परिषद् में मत-विरोध की सूचना मिलती है। चाणक्य की ओर से सुवासिनी का मन हटाने के लिए राजस ने झूठ ही यह कह कर कि चाणक्य ने तुम्हारे पिता का अपमान किया है, चरित्र की क्षुद्रता का हीनतम परिचय दिया है। नवीन यवनाक्रमण की सूचना आगे होने वाले युद्ध और उसके परिणाम के लिए पाठकों को चिंतित करती है। परिषद् की इच्छा के विरुद्ध होकर चाणक्य के विजयोत्सव रोकने का कारण दृश्य के अन्त में मालूम होता है कि पाटलीपुत्र षड्यंत्रों का केन्द्र हो रहा है। एकान्त में सुवासिनी को पाकर चाणक्य का अपने को बश में न रख सकना, आँखों में उसकी 'दुर्बलता' का नवीन चित्र दिखाई देना, एक कलापूर्ण संकेत है जो सूचित करता है कि निष्ठुर कर्मों में आनन्द लेने की क्रूर प्रतिज्ञा करने वाला चाणक्य भी हृदय रखता है, किसी अलौकिक लोक का जीव नहीं, दुर्बल मानव-समाज का ही एक प्राणी है। इतने वर्ष पश्चात् जिन्हें पाया है, उन्हीं माता-पिता के रुष्ट होकर चले जाने का चन्द्रगुप्त पर क्या प्रभाव पड़ेगा, यह जानने के लिए हम उत्सुक हैं।

चौथा दृश्य—भावपूर्ण सुन्दर दृश्य जिसमें संकेतों द्वारा भयंकर संघर्ष की निरंतरता से ऊबे, 'धने प्रेम-तरु तले' का सुखद शीतल विश्राम चाहते चंद्रगुप्त के भावुक हृदय से पाठक को परिचित कराया गया है। अधिकार-सुख और पद के आडम्बरपूर्ण गौरव-सम्मान से ऊब कर आज वह प्रेममय साथी की मधुर मुस्कान का भूखा है जिसका वह विश्वास कर सके, जिसमें संबंध की अभिन्नता का सरस अनुभव कर सके। 'स्मरण आता है मालव का उपवन और उसमें अतिथि रूप में मेरा रहना ? चंद्रगुप्त के इस वाक्य से मालविका के प्रति उसके आकर्षण की स्मृति का पता लगता है। सरल बालिका मालविका 'बहुत दिनों में' सजा सजा कर बनाई सुमनों की एक माला पहना कर ही अपनी चिरसंचित अभिलाषा पूरी करती है। पश्चात्, स्मृति और अनुराग को सुलाकर अपने चिरदुखी जीवन का अन्त करने के लिए वह स्वयं से जाती है। 'आज घातक इस शयनगृह में आर्येंगे ?' यह सूचना पाकर मालविका के जीवन के लिए पाठक चिंतित हो जाते हैं।

पाँचवाँ दृश्य—साधारण दृश्य अदूरदर्शी शासक की भाँति माता-पिता के जाने का कारण समझने का प्रयत्न न करके चाणक्य से जवाब-तलब करना चन्द्रगुप्त के गौरव के अनुकूल नहीं है। इसी तरह ब्राह्मणत्व पर गर्व करने वाले दूरदर्शी और विज्ञ अमात्य चाणक्य का क्षुब्ध हो उठना भी प्रकृति की गम्भीरता का परिचय नहीं देता। स्वर्गीय कुसुम मालविका की हत्या की सूचना पाकर चन्द्रगुप्त के साथ पाठक भी एक बार 'आह' करके रह जाता है। नाटककला की दृष्टि से यह हत्या कहाँ तक आवश्यक थी यह विचारणीय है। राजस हत्यारों का नेता बना और युद्ध में उनके साथ पकड़ न जाकर भाग निकला, यह सूचना पाठक की उत्सुकता बढ़ाती है। माता-पिता, गुरुदेव मालविका और सिंहरेण सभी के चले जाने के बाद, षड्यंत्रों के केन्द्र पाटलीपुत्र में अकेला चंद्रगुप्त कैसे रहेगा, आगामी यवनाक्रमण का सामना कर सकेगा या नहीं आदि जानने के लिए हम उत्सुक हैं।

छठा दृश्य—नाटक का कदाचित् सबसे बड़ा दृश्य जिसमें कथा की गति-विधि के सम्बन्ध में बहुत सी बातें मालूम पड़ती हैं। 'राक्षस अब यवन-सम्राट् सिल्यूकस की कन्या को पढ़ाने के लिए वहीं रहता है और यह सारा कुचक्र उसी का है,' इस तरह एक नये देशद्रोही की उत्पत्ति आगामी युद्ध का परिणाम अनिश्चित कर देती है; परन्तु आंभीक का इस युद्ध में यवनों का साथ न देकर उनका विरोध करने को तैयार हो जाना भारतीय सफलता के लिए एक कला-पूर्ण संकेत है। 'चन्द्रगुप्त और यवनवाला के परिणय' का प्रस्ताव चाणक्य को करते देख कर हम यह जानने के लिए उत्सुक होते हैं कि स्वाभिमानी यवन सम्राट् उसे किस रूप में स्वीकार करेगा।

भावों के उत्थान-पतन और चरित्र-चित्रण की दृष्टि से यह दृश्य सफल कहा जायगा। देश-द्रोह सम्बन्धी अपने पिछले कार्य से असंतुष्ट आंभीक के सामने अलका के देश में जागृति फैलाते देख, पूर्व नीच कर्म का प्रायश्चित्त करने के लिए उत्तेजित होकर पहले तो उसका तैयार हो जाना, परन्तु दूसरे ही क्षण राज्य-त्यागने की समस्या सामने आने पर पुनः मोह में पड़ जाना, उसके-से चरित्र वाले व्यक्ति के लिए कितना स्वाभाविक है। सुवासिनी और चाणक्य का कोमलतम सम्बन्ध स्वस्थ वासना के मानवीय धरातल को नीचे छोड़कर त्याग और संयम के स्वर्गीय क्षेत्र की ओर बढ़ता है। ब्राह्मणत्व पर गर्व करने वाला चाणक्य इस प्रकार कर्मक्षेत्र में अपनी शक्तियों का चरम विकास और इंद्रियों का पूर्ण निग्रह करके आर्य दांड्यायन के आश्रम में पहुँचने का पुण्यपथ पा लेता है।

इस दृश्य में कई बातें खटकती भी हैं। आरम्भ ही इसका सुन्दर ढंग और उचित विषय से नहीं हुआ है। 'बताओ नया समाचार क्या है?' इस प्रश्न का पूरा उत्तर पाकर कात्यायन से एक बार चाणक्य कहता है—'जितना शीघ्र हो सके मगध पहुँचो; परन्तु सुवासिनी के सम्बन्ध में बात करते करते पुनः पूछ बैठता है—'अच्छा बताओ काम कहाँ तक हुआ?' उसके-से दूरदर्शी राजनीतिज्ञ की यह भूल कैसी? यदि कात्यायन सुवासिनी के प्रसंग में अपनी शंका न करत

और चाणक्य की आज्ञा मान कर मगध चला जाता तो यह नया प्रश्न करके 'काम कहाँ तक हुआ' वह किससे मालूम करता ? आंभीक के आते ही चाणक्य उसे याद दिलाता है—'एक दिन मैंने कहा था सो कैसे होगा अविश्वासी क्षत्रिय;' और जब आंभीक स्वयं अपने पूर्व कर्म के लिए पश्चाताप करता हुआ कर्तव्यपरायणता की शपथ खा रहा है, तब सिंहरण कहता है—'मनुष्य साधारण-धर्मा पशु है'—ये दोनों कथन अबसर के उपयुक्त नहीं प्रतीत होते। 'सम्राट् की मानसिक वेदना' के प्रसङ्ग में सिंहरण और अलका का वार्तालाप व्यर्थ ही है। हाँ उस सम्बन्ध में चाणक्य का चुपचाप रहना, संभव है, सुन्दर समझा जाय और दृश्य का अंत भी चमत्कारपूर्ण ढंग से किया गया है।

सातवाँ दृश्य—साधारण दृश्य जिसमें 'देशद्रोही' कह कर राजस की हँसी उड़ाई जाने पर भी वह लज्जित नहीं होता। यवन-कुमारी कार्नेलिया का सरल चरित्र इस दृश्य की एक विशेषता कही जा सकती है। 'निर्मल ज्योति का देश, पवित्र भूमि' इत्यादि कहने से इस ग्रीक-बाला का भारतप्रेम प्रकट होता है। आंभीक और चाणक्य के सम्बन्ध में सिल्यूकस अपनी कन्या को रहस्य का जो बातें बतलाता है, वे हमें पहले ही मालूम हो चुकी हैं। कभी पढ़ने और कभी पढ़ना बन्द करने की उसकी विरोधी आज्ञाएँ यवन सम्राट् सिल्यूकस की बुद्धिहीनता की ओर संकेत-स्वरूप हैं।

आठवाँ दृश्य—चाणक्य और सिंहरण की अनुपस्थिति में चन्द्रगुप्त की मानसिक स्थिति और युद्धनीति का परिचायक छोटा दृश्य। बात बात में उत्तेजित होकर 'युद्ध में मरण से भी अधिक भयानक का आलिङ्गन करने के लिए' चन्द्रगुप्त का प्रस्तुत हो जाना उसके आत्म-विश्वास का तो कम, पर मानसिक अधोरता का अधिक परिचय देता है।

नवाँ दृश्य—भावप्रधान सुन्दर दृश्य, यौवन, प्रेम और स्मृति की काव्योपम व्याख्या ने जिसे महत्वपूर्ण बना दिया है। कार्नेलिया के हृदय में चन्द्रगुप्त के प्रति स्मृति जगाने के लिए सुवासिनी यवन-शिविर

में बन्दी होकर आई है; पर हम देखते हैं कि कार्नेलिया स्वयं ही चन्द्रगुप्त की ओर आकृष्ट है और नहीं चाहती कि यवन-सम्राट् उससे युद्ध करे। 'कल युद्ध होगा' विजय की पूरी आशा लिए सिल्यूकस के मुख से ये शब्द सुनकर आगे का समाचार जानने को हम उत्सुक हैं।

दसवाँ दृश्य—युद्ध का अनिश्चित परिणाम-सूचक दृश्य। चाणक्य के समीप रहने से चन्द्रगुप्त की विजय की हमें आशा होती है। 'चन्द्रगुप्त के पराक्रम की अग्नि में घी डालने का काम' चाणक्य ने एक चर को सौंपा है, किसी नायक को सौंपता तो क्या हानि थी ?

ग्यारहवाँ दृश्य—युद्ध का अन्त। सिल्यूकस की पराजय। चन्द्रगुप्त के प्रति कार्नेलिया के प्रेम का परिचय देना और सिल्यूकस को 'सुरक्षित स्थान पर पहुँचा देने' की चन्द्रगुप्त की महत्ता से यवन सम्राट् को चकित कराना, संक्षेप में ये ही इस दृश्य के संकेत हैं।

बारहवाँ दृश्य—चाणक्य की दूरदर्शिता को सत्य सिद्ध करने वाला दृश्य। भारत सम्राट् चन्द्रगुप्त को कन्या देने की बात सुन कर एक बार उत्तेजित होकर सिल्यूकस शान्त और सहमत हो जाता है। पिता-पुत्री की भेंट का दृश्य सुन्दर है। खटकमे वाली एक बात इस दृश्य में यह है कि नाटककार यवन सम्राट् और उसके सहचरों को शिविर में न दिखा कर पथ में क्यों भटका रहा है। सार्वजनिक पथ पर पुत्री कार्नेलिया के हृदय की थाह या प्रेम की परीक्षा लेने के लिए सिल्यूकस का तैयार हो जाना कितना अनुचित है। पिछले दृश्य में चन्द्रगुप्त और कार्नेलिया के सामने जो यवन सम्राट् अपनी पराजय स्वीकार कर चुका है, उसी का इस दृश्य में साइबरियस और मेगास्थनीज के सामने 'युद्ध होगा, हम सबको मरना होगा' कहना कुछ जँचा नहीं।

तेरहवाँ दृश्य—पूर्वांतिम दृश्य जिसमें चन्द्रगुप्त पक्ष का 'सब विवाद मिट जाता है।' मौर्य सेनापति चाणक्य को मारने का असफल प्रयत्न करने पर क्षमा कर दिया जाता है और राजस भी इस ब्राह्मण

को महत्ता स्वीकारता है। गुरुवर के वध को प्रयत्नशील पिता के दंड की व्यवस्था करने वाले चन्द्रगुप्त में चाणक्य की तरह सब विश्वस्त होते हैं कि वह अपना कर्तव्य कर लेगा। 'चन्द्रगुप्त क्षमा का भिखारी नहीं, न्याय करना चाहता है। बतलाइए, पूरा विवरण सुनना चाहता हूँ और पिता जी आप शस्त्र रख दीजिये।' चन्द्रगुप्त का यह कथन उसकी प्रकृति की उत्तेजना भर सिद्ध करता है, शासकोचित गंभीरता नहीं। यदि यह कथन निकाल दिया जाय तो विशेष हानि नहीं होगी। दृश्य के अन्त में 'आर्य, आप उस समय न उपस्थित होंगे?' चन्द्रगुप्त के इस प्रश्न के उत्तर में चाणक्य का उत्तर कि 'देखा जायगा' कुछ महत्वपूर्ण नहीं जान पड़ता। यह प्रश्नोत्तर भी न रहता तो क्या हानि थी?

चौदहवाँ दृश्य—नाटक का अन्तिम परन्तु साधारण दृश्य जिसमें चन्द्रगुप्त और सिल्यूकस की सन्धि हो जाती है और चाणक्य के प्रस्ताव को सहर्ष स्वीकार कर यवन सेनापति भारत सम्राट् को अपनी कन्या सौंपता है। आरम्भ इस दृश्य का सुन्दर नहीं हुआ है। 'आज मैं विजेता नहीं, विजित से अधिक भी नहीं, मैं सन्धि और सहायता के लिए आया हूँ'—सिल्यूकस के इस कथन के उत्तर में चन्द्रगुप्त का यह कहना कि 'कुछ चिंता नहीं सम्राट्' कितना लचर और तिरस्कार पूर्ण है। फिर भी दृश्य का अतिमांश भारतीय गौरव बढ़ाने वाला है।

चरित्र-चित्रण

साधारण जनसमाज जिन व्यक्तियों में असाधारण गुण देखता है, स्वभावतः उनका सम्मान करने लगता है, उनके आगे श्रद्धा से मस्तक झुकाने में अपना गौरव समर्पित करता है। आशय यह कि समाज में उनके चरित्र की विशेषताओं की चर्चा बड़े चाव से होती है। धीरे धीरे उनकी महान् विशेषताएँ अतिरंजित रूप में प्रसिद्ध हो जाती हैं। उनका एक एक सूत्र अपनाकर अनेक प्रकार की किवंदतियाँ अपनी इच्छा और रुचि के अनुसार लोग गढ़ लेते हैं। इतिहास प्रसिद्ध ऐसे ही पात्रों को नाटककार अपनी रचना के प्रमुख पात्र

बनाता है जिनके चरित्र मानव-हृदय को स्पर्श करने की क्षमता रखते हों। यह प्रयत्न वीर-पूजा का एक सुन्दर रूप है और इससे हमें नाटककार के राष्ट्रीयता के प्रति प्रेम का परिचय मिलता है।

‘प्रसाद’ जी भारत के प्राचीन गौरव पर गर्व करने वाले राष्ट्रीयता के चटक रंग में रंगे ऐसे ही कुशल नाटककार हैं जिन्होंने भारतीय इतिहास के उस उन्नत हिंदू काल की प्रमुख घटनाओं को अपने ग्रंथों के लिए चुना है जिस पर आज का कोई भी सभ्य देश गर्व कर सकता है। इतिहास प्रसिद्ध घटनाओं से घनिष्ठतम रूप में संबंधित पात्रों के प्रति अपने ग्रंथों में उन्होंने प्रेमीजनोचित श्रद्धा दिखाई है; उनके गौरव और महान् कार्यों का सविस्तार वर्णन किया है। किसी व्यक्ति के गुण-दोष की चर्चा यदि उससे संबंधित व्यक्ति द्वारा ही कराई जाय तो वह विशेष चमत्कारपूर्ण और प्रभावशालिनी नहीं होती। इसीलिए परोक्षरूप से अपने पात्रों के गौरवगान का कलापूर्ण प्रयत्न ‘प्रसाद’ जी ने यह किया है कि प्रतिष्ठित भारतीय पात्रों की महत्ता से चमत्कृत होकर समकालीन विपत्ति, विदेशी वीर नायक और विदेशी यात्री मुक्तकंठ से उनके असाधारण गुणों की चर्चा करें। ‘राज्यश्री’ में चीनी यात्री हुएनसाँग और ‘स्कंदगुप्त’ में सिंहलकुमार धातुसेन अनेक बार हर्ष से क्रमशः सम्राट् हर्ष और युवराज स्कंदगुप्त की महत्ता से चकित होकर अपने प्रशंसात्मक उद्गार व्यक्त करते हैं।

प्रस्तुत नाटक में पौरव, पर्वतेश्वर, चंद्रगुप्त, चाणक्य और अलका की प्रशंसा नाटककार ने जगद्विजेता सिकंदर, यवन-सेनापति सिल्यूकस, मगध-अमात्य राक्षस इत्यादि के द्वारा कराई है। चंद्रगुप्त के मुख का तेज इतना असाधारण है कि उसे हारे-थके और शिथिल रूप में देख कर भी सिल्यूकस के मुख से निकल जाता है यह तो कोई बड़ा श्रीमान् पुरुष है! दांड्यायन के आश्रम में सिकंदर भी चकित होकर पूछता है—यह तेजस्वी युवक कौन है? इसी तरह पौरव पर्वतेश्वर की वीरता की प्रशंसा सिकंदर करता है। अलका के साहस पर प्रसन्न होकर उसने उसे देखने की इच्छा प्रकट की है।

चाणक्य के नीति और दूरदर्शिता से अमात्य राज्ञस बार बार चकित होता है और सम्राट् होने पर यवनसेनापति सिल्यूकस कहता है— उस बुद्धिसागर, आर्यसाम्राज्य के महामंत्री, चाणक्य को देखने की बड़ी अभिलाषा थी ।

परन्तु राष्ट्रीयता के भक्त होने के नाते, प्राचीन भारतीय गौरव की रक्षा करने के उद्देश्य से विदेशी महत् चरित्रों को विशेषतारहित रूप में चित्रित करना और इस प्रकार अन्तों के प्रति पक्षपात दिखाना, किसी भी उदार साहित्यिक के लिए बहुत प्रशंसा की बात नहीं है और फिर सहिष्णु तथा निर्लेप भारतीय संस्कृति और गौरव पर गर्व करने वाले लेखक के लिए तो कदापि नहीं है । ‘चन्द्रगुप्त’ नाटक के सभी विदेशी वीर कुछ ऐसी गुणरहित प्रकृति के चित्रित किए गये हैं कि उनके प्रति हम जरा भी आकर्षित नहीं होते । जिस जगद्विजेता सिकंदर ने भारतीय वीर पर्वतेश्वर के साहसपूर्ण शौर्य पर मुग्ध होकर अपनी गुणग्राहकता का परिचय दिया था, वह इस नाटक में लुट, हत्या और भय द्वारा आतंक फैलाने वाले हृदयहीन योद्धा के रूप में सामने लाया गया है । और बुद्धिहीनता सिद्ध करने के लिए आंभीक, फिलिप्स, एनिसाक्रिटीज इत्यादि के सामने यवन-सेनापति सिल्यूकस ‘अविवेकी’ कह कर भत्सना करता है । लुट में मिली दारा की कन्या को उसने जबरदस्ती अपनी स्त्री बना कर नृशंस लुटेरा होने का ही परिचय दिया है; तभी तो ‘वह देवकुमारी-सी सुन्दर बालिका सम्राज्ञी कहने से तिलमिला जाती है’ ।

यवन सम्राट् की तरह ही यूनानी सेनापति सिकंदर का चरित्र भी विशेषतारहित है—विशेषतारहित ही क्यों उसे तो ‘प्रसाद’ जी ने बिलकुल कायर और बुद्धि-हीन ही बना दिया है । सिंहारण के सामने से वह भाग निकलता है और मालव के युद्ध में यह पूछे जाने पर कि तुम युद्ध चाहते हो या संधि, उत्तर देता है कि हम दोनों के लिए तैयार हैं जिसका संकेत यह हुआ कि युद्ध टल जाय और प्राण-भिक्षा मिल जाय तो अति उत्तम । मूर्ख वह इतना है कि अलका के लिए सिंहारण द्वारा दो बार ‘राजकुमारी’ का संबोधन सुन कर भी गांधारनरेश के

सामने काँपते हुए स्वर में कहता है—मुझे नहीं मालूम था कि ये राजकुमारी हैं। दांड्यायन के आश्रम में जब सिकंदर उससे पूछता है—तुम्हारा चंद्रगुप्त से परिचय कब हुआ, तब सिल्यूकस का निरर्थक उत्तर है—मैं इन्हें पहले से जानता हूँ।

यवनों का दूसरा सेनापति फिलिप्स भी इसी प्रकार एक निर्लज्ज लंपट के रूप में हमारे सामने आता है जो एकांत में कार्नेलिया को पाकर, इधर उधर देखकर जबरदस्ती उसका कोमल कर चूमना और इस प्रकार अपने उस प्रणय का परिचय देना चाहता है जिसे उसका हृदय पहचानता है। परन्तु इसी क्षण जब चन्द्रगुप्त आकर, उसे गर्दनिया देकर धकियाता है, तो चुपचाप नतमस्तक वह चला भी जाता है। ऐनसाक्रिटीज और मेगास्थनीज के चरित्र भी अनाकर्षक ही हैं। सारांश यह कि विश्व के इस महान् विजेता और उसके निकटतम सहायकों को इस रूप में चित्रित करना कहाँ तक उचित है, यह विचारणीय है।

चन्द्रगुप्त

स्वातंत्र्य-प्रेमी यह युवक 'प्रत्येक निरपराध आर्य की स्वतन्त्रता' की घोषणा करता हुआ मंच पर प्रवेश करता है। उसके स्वभाव में बालकों की सी चपलता है और देश-प्रेम-संबन्धी उसका दृष्टिकोण संकुचित है। 'हम मागध हैं और यह (सिहरण) मालव। अच्छा होता कि यहीं गुरुकुल में हम लोग शस्त्र की परीक्षा भी देते'—चन्द्रगुप्त का यह कथन सीमित मनोवृत्ति का परिचय देकर दर्शकों को एक बार चौंका देता है; परन्तु दूसरे ही पल अपने विचारों की व्याख्या करके, 'आत्मसम्मान के लिए मर-मिटना ही जीवन है,' कह कर वह पाठकों की दृष्टि में अपने गौरवपूर्ण पद की रक्षा कर लेता है। भारत के भावी पतन के लिए चाणक्य की चिंतित देखकर उसका यह कहना—'यह चन्द्रगुप्त आपके चरणों की शपथ-पूर्वक प्रतिज्ञा करता है कि यवन यहाँ कुछ भी न रह सकेंगे'—उसके असीम आत्मविश्वास का परिचायक हैं। यवनों को भारत में शांति से आगे न बढ़ने देना और 'प्रतिपद में बाधा देना' उसने अपना प्रा० ती० ना०—९

कतव्य निश्चित किया है और इसके लिए शक्ति भर वह प्रयत्न भा करता है। उसकी इच्छा है—इस जगद्विजेता का ढाग करने वाले को एक बार पराजय का पाठ पढ़ा दिया जाय—और बड़ी योग्यता से अपनी यह इच्छा पूरी भी करता है।

निर्भीकता उसकी बहुत बड़ी-चढ़ी है। सिंहरण ने अकेले आंभीक से निडर होकर वार्तालाप किया और उस समय उसकी सहायता के लिए चाणक्य था, चन्द्रगुप्त भी था और सम्भवतः आवश्यकता पड़ने पर अलका भी उसी के पक्ष में बोलती। चाणक्य ने मगध और पौरव दरबार में निडर होकर जो वाक्य कहे उनके मूल में देश-प्रेम और राष्ट्र-कल्याण-भावना की ऐसी प्रभावशालिनी शक्ति थी जो अधिकांश श्रोताओं को अपने पक्ष में करने के गुण से युक्त है। परन्तु यवन-शिविर में जाकर, यवन-सेनापतियों से और आंभीक जैसे देश-द्रोहियों से घिरे सिकन्दर के सामने चन्द्रगुप्त ने अत्यन्त साहस-पूर्वक जिस निर्भीकता का परिचय दिया है, वह कहीं अधिक महान् है और स्वयं सिकन्दर भी उससे चकित रह जाता है। 'हमारी सेना तुम्हारी सहायता करेगी'—सिकन्दर की गूढ़ार्थ भरी इस उक्ति को सुनते ही चन्द्रगुप्त असीम आत्मविश्वास युक्त स्वर में उत्तर देता है—मुझे आपसे सहायता नहीं लेनी है। मैं यहाँ यवनों को अपना शासक बनाने को आमन्त्रित करने नहीं आया हूँ। × × ×। मुझे लोभ से पराभूत गांधारराज आंभीक समझने की भूल न होनी चाहिये। मैं मगध का उद्धार करना चाहता हूँ; परन्तु यवन-लुटेरों की सहायता से नहीं। × × ×। लूट के लोभ से हत्या-व्यवसायियों को एकत्र करके उन्हें वीर सेना कहना, रण-कला का उपहास करना है। निर्भीकता का कितना उत्तम परिचय इन वाक्यों से मिलता है! लुट हृदय आंभीक यवन-सम्राट के सामने चन्द्रगुप्त को ऐसी बातें कहते सुनकर सलाह देता है—शिष्टता से बातें करो; और चन्द्रगुप्त थपड़-सा उत्तर देता है—स्वच्छ हृदय भीरु-कायरों की सी वंचक शिष्टता नहीं जानता। अनार्य! देशद्रोही! आंभीक! चन्द्रगुप्त रोटियों के लालच से या घृणाजनक लोभ से सिकन्दर के पास नहीं आया है।

वीर वह इतना है कि यवन-सेनापतियों से घिरे रहने पर भी असाधारण वीरता दिखा कर सुरक्षित निकल जाता है। चाणक्य और सिंहरण जब दोनों उसे छोड़ कर चले जाते हैं, तब भी वह धैर्य और साहस नहीं छोड़ता। युद्धक्षेत्र के समीप नायक और सैनिकों को उत्साहित करते हुए वीरोत्तेजक शब्दों में वह कहता है— नायक ! तुम खड्ग पकड़ सकते हो और उसे हाथ में लिए सत्य से विवर्लित तो नहीं हो सकते ? बोलो ! चन्द्रगुप्त के नाम पर प्राण दे सकते हो ? मैंने प्राण देने वाले वीरों को देखा है। चन्द्रगुप्त युद्ध करना जानता है। और विश्वास रखो, उसके नाम का जयघोष विजयलक्ष्मी का मंगलगान है। आज से मैं ही बलाधिकृत हूँ; मैं आज सम्राट् नहीं, सैनिक हूँ ! चिता क्या ? सिंहरण और गुरुदेव साथ न दें। डर क्या ! सैनिको ! सुन लो, आज से मैं केवल सेनापति हूँ और कुछ नहीं ! जाओ, यह लो मुद्रा और सिंहरण को छुट्टी दो। कह देना कि ' तुम दूर खड़े होकर देख लो सिंहरण ! चन्द्रगुप्त कायर नहीं है। ' जाओ।

सेनापति का पुत्र होने के नाते कुशलतापूर्वक सैन्य-संचालन की सहज योग्यता उसमें है। मगध का इंद्रजाल बन कर आतंकित यवन-सेना में नन्द के पास लक्ष्मण सेना होने की बात कह कर विद्रोह फैला देता है। कल्याणी के साथ आई हुई छोटी सी मागध सेना को भुलावा देता है कि विपाशा पार करने पर मगध साम्राज्य ध्वंस करना यवनों के लिए बड़ा साधारण काम हो जायगा। और यवनों का विरोध करने के लिए मागध सैनिक जब तैयार हो जाते हैं तब समझाता है—विपाशा और शतद्रु के बीच जहाँ अत्यन्त संकीर्ण भूभाग है वहाँ अपनी सेना रखो और सिकंदर के सामने इतना विराट् प्रदर्शन होना चाहिये कि वह भयभीत हो जाय। उधर सिंहरण को सुझाता है—थोड़े से साहसी वीर मुझे चाहिए। यवनों की जल-सेना पर आक्रमण करना होगा; विजय के विचार से नहीं, केवल उलझाने और उनकी सामग्री नष्ट करने के लिए।

मनुष्यता का एक लक्षण है उपकारी का कृतज्ञ होना और

भारतीयों की प्रकृति में यह विशेषता जन्मजात समझनी चाहिए। यवन सेनापति सिल्यूकस ने सिंह से चन्द्रगुप्त की रक्षा की और इसलिए आमन्त्रित किए जाने पर चन्द्रगुप्त निशंक यवन-शिविर में वास करने चल देता है। पश्चात्, मालव-युद्ध में सिल्यूकस जब दोनों ओर से घिर जाता है और यवन-सेना के साथ सेनापति के प्राण भी संकट में पड़ जाते हैं तब चन्द्रगुप्त 'कृतज्ञता का भार' हलका करने के लिए उसको जीवनदान देता है।

उसकी न्यायप्रियता भी असाधारण ही समझी जानी चाहिए कि पिता को रुष्ट करने के लिए जिन गुरुदेव से वह उत्तर चाहता है उन्हें भी मारने के लिए जब पिता को प्रस्तुत पाता है, तब उन्हें भी न्यायाधीन घोषित करता और उनका न्याय करने को तत्पर होता है। इस अवसर पर पिता से अस्त्र ले लेने के लिए उसका सिंहरण को आज्ञा देना यह सूचित करता है कि इस प्रसंग में वह पर्याप्त गम्भीरता से अपना दायित्व समझ रहा है।

चंद्रगुप्त के चरित्र की एक अत्यंत प्रिय विशेषता है—हृदय की भावुकता पर उसका संयमयुक्त नियंत्रण। तक्षशिला से स्नातक होकर लौटने पर जब नंदकुमारी कल्याणी प्रेम के उपालंभ भरे स्वर में कहती है—'परंतु मुझे आशा थी कि तुम मुझे न भूल जाओगे, तब चंद्रगुप्त सरल ढंग से बात बदल कर उत्तर देता है—देवि, यह अनुचर सेवा के उपयुक्त अवसर पर ही आ पहुँचा। चलिए शिविका तक पहुँचा दूँ। कुछ दिन बाद एक बार पुनः कल्याणी उसी चंद्रगुप्त को अपनी ओर आकृष्ट करना चाहती है; उसके शब्द हैं—(युद्धक्षेत्र में आई हूँ) केवल तुम्हें देखने के लिए! मैं जानती थी कि तुम युद्ध में अवश्य सम्मिलित होगे और मुझे भ्रम हो रहा है कि तुम्हारे निर्वासन के भीतरी कारणों में एक मैं भी हूँ। इस बार भी चंद्रगुप्त धैर्य से काम लेता है—राजकुमारी, मेरा हृदय देश की दुर्दशा से व्याकुल है। इस ज्वाला में स्मृति-लता सुरक्षा गई है! समय नहीं! इस प्रकार कल्याणी अपने प्रथम दो प्रयत्नों में विफल होती है। युद्ध-भूमि छोड़ कर मगध लौटने के पूर्व एक बार पुनः चंद्रगुप्त के हृदय की थाह लेने के लिए

पूछवाया—आप कब तक मगध लौटेंगे ? राजकुमारी का संकेत चंद्रगुप्त समझ जाता है और उसका निश्चित उत्तर है—“मैं सेनापति का पुत्र हूँ, युद्ध ही मेरी आजीविका है ।”

सिंधुकुमारी मालविका को मालवीय उद्यान में एकाकी पाकर चंद्रगुप्त के मन में न जाने क्यों और कैसी भावना जाग जाती है कि वह उस सरल बालिका से पूछ बैठा है—मालविका, तुमको कुछ गाना आता है । उत्तर में वह सचेत करती है—युद्धकाल है, देश में रणचर्चा छिड़ी है । आजकल मालव स्थान में कोई गाता-बजाता नहीं । और तभी सम्हल कर संयत स्वर में चंद्रगुप्त अपनी सफाई देता है—रणभेरी के पहले यदि मधुर मुरली की एक तान सुन लूँ तो कोई हानि न होगी । इस सीधे-साधे वाक्य का गूढ़ार्थ चंद्रगुप्त ने स्वयं आगे स्पष्ट कर दिया है—शुभे, मैं तुम्हारी सरलता पर मुग्ध हूँ ।

वात यह है कि अवस्थाविशेष पर पहुँच कर मानव के भूखे हृदय में विलास की स्वस्थ वासना का स्वभावतः जन्म होता है । पशु में इस नैसर्गिक वृत्ति को दबाने की क्षमता नहीं होती और इसलिए जो व्यक्ति इस प्राकृतिक भूख के कारण जितना विफल हो जायगा, पशु-वर्ग से उसका उतना ही घनिष्ठ सम्बन्ध समझना चाहिए । दूसरे शब्दों में, ऐसे व्यक्ति में मानवी संस्कारोचित संयम का अभाव रहेगा । परंतु निश्चित यह भी है कि अधिक समय तक संयम के बल पर यदि प्रकृति की इस पुकार को अधिकारपूर्वक अनसुन कर दिया गया तो हृदय विद्रोह भी करने लगता है । अतः संयम की स्थिति में मन को वासना से हटा कर दूसरी ओर टिकाने के लिए कोई आवश्यक और आकर्षक आधार चाहिए । यह शक्ति उसी समय तक बढ़ी रह सकेगी जब तक आधार का आकर्षण रुचिकर नवीनता लिए रहेगा; इसके अनाकर्षक होते ही, आधार के अभाव की ठोकर खाकर, भूखा हृदय सचेत होकर पुनः अपनी भूख के लिए हाहाकार कर उठेगा ।

यही स्थिति चंद्रगुप्त की है । कल्याणी जब उसकी ओर प्रेम

का प्रसाद लेकर सहर्ष और स्वतः बढ़ती है तब कर्तव्य-भावना का उदय चंद्रगुप्त के भूखे हृदय को उसकी ओर से अपनी तरफ खींच लेता है। विदेशियों से युद्ध, मगध-शासक से युद्ध, दिग्विजय-प्रसंग में अनेक छोटे-बड़े राजाओं से युद्ध—देश के प्रति कर्तव्य के ये विभिन्न अंग जब तक उसे एकाम्र किए रहते हैं, कल्याणी के प्रेम का वह, जैसा ऊपर कहा जा चुका है, तिरस्कार ही करता है; और मालविका के इस भोले-भाले प्रश्न को—मगध, तुमको देख कर तो मैं चकित हो जाती हूँ ! कभी इद्रजाली, कभी कुछ ! भला इतना सुंदर रूप तुम्हें विकृत करने की क्या आवश्यकता है ?—वह हँस कर टाल देता है, परवाह ही नहीं करता है, कहता है—तुम इन बातों को पूछ कर क्या करोगी ? और इतना कह कर वहाँ से चला भी जाता है।

परन्तु कर्तव्य के इस आधार से ज्योंही उसका मन ऊब जाता है, उसका भूखा हृदय चिल्ला उठता है—मैं सबसे विभिन्न, एक भय-प्रदर्शन सा बन गया हूँ, कोई मेरा अंतरंग नहीं। मालविका आज भी उसके सामने है। आज वह स्वयं मालव उद्यान वाले स्नेह मिलन की याद दिलाता है—स्मरण आता है मालव का उद्यान और उसमें अतिथि-रूप में मेरा रहना ? मालविका इस बार स्वयं सचेत है। पहली बार चंद्रगुप्त ने देशीय परिस्थिति की बात कह कर उसके सरल प्रेम की उपेक्षा की थी, आज वह सम्राट् की हार्दिक 'बिछलन' का परिचय पाकर उसे सचेत करना चाहती है—सम्राट्, अभी कितने ही भयानक संघर्ष सामने हैं। चंद्रगुप्त अपने को रोक नहीं पाता; कर्तव्य-पालन के नाम पर जिन संघर्षों में अब तक वह फँसा रहा, उनमें कोई आकर्षण शेष नहीं है। इसलिए मालविका की बात सुनते ही उसका हृदय बिलख उठता है—संघर्ष ! युद्ध देखना चाहो तो मेरा हृदय फाड़कर देखो मालविका ! आशा और निराशा का युद्ध ; भावों का अभाव से द्वंद्व ! कोई कमी नहीं, फिर भी न जाने कौन मेरी संपूर्ण सूची में रिक्त चिन्ह लगा देता है। मालविका, तुम मेरी तांबूलवाहिनी नहीं हो, मेरे विश्वास की, मित्रता की

प्रतिकृति हो। देखो, मैं दरिद्र हूँ कि नहीं, तुमसे मेरा कोई रहस्य गोपनीय नहीं ! मेरे हृदय में कुछ है कि नहीं, टटोलने से भी नहीं जान पड़ता।

चंद्रगुप्त की महानता से मालविका परिचित हो चुकी है और उक्त कथन से सम्राट् की 'साधारण जन-सुलभ दुर्बलता भी वह देख लेती है। अपने को विश्वास-योग्य पाकर उसका हृदय प्रसन्नता से नाच उठता है और 'बहुत दिनों पर बनाई हुई माला' चंद्रगुप्त को पहना कर वह संतुष्ट हो जाती है। पश्चात्, प्रियतम' की प्रसन्नता के लिए 'स्वर में स्वर्गीय मधुरिमा' भर, दो मधुर गीत गाकर मालविका अपने को धन्य समझती है। सम्राट् का अतृप्त मुग्ध हृदय मधुप और कच्ची का प्रसंग आते ही कह उठता है—मालविका, मन मधुप से भी चंचल और पवन से भी प्रगतिशील है, वेगवान है। सिंधु देश की सरल बालिका इस कथन का संकेतार्थ समझती और निश्चित परन्तु सीधे-सादे ढंग से उत्तर देती है—मन का निग्रह करना ही महापुरुषों का स्वभाव है।

कल्याणी और मालविका के अतिरिक्त ग्रीककुमारी कार्नेलिया से चंद्रगुप्त ने प्रेम किया और कालांतर में यही उसकी पत्नी बनी। विवाह के पूर्व कई बार चंद्रगुप्त की इससे एकांत में भेंट हुई, और उसे इस बात का आभास भी हो जाता है कि कार्नेलिया मेरी ओर आकृष्ट है, परन्तु किसी भी साक्षात् में इसने कोई ऐसा संकेत नहीं किया जिससे पता लगे कि इसके हृदय की 'महानता' कुछ झुकना चाहती है ; अथवा 'मन की चंचलता का वेग' उसके नियंत्रण से बाहर हो रहा है। हाँ, मालव-युद्ध के पश्चात् संधि हो जाने पर एक बार चंद्रगुप्त ने कार्नेलिया से इस बात पर प्रसन्नता प्रकट की है कि मैं विस्मृत—'स्मृति को वह जीवन का पुरस्कार समझता है'—नहीं हुआ; परन्तु ग्रीककुमारी के मुख से यह सुनकर—परन्तु मैं कितने दूर देश की हूँ। स्मृतियाँ ऐसे अवसर पर दंड हो जाती हैं। अतीत के कारागृह में बंदिनी स्मृतियाँ अपने करुण विश्वास की शृङ्खलाओं को झनझनाकर सूचीभेद्य अंधकार में सो जाती हैं—उसके शब्दों के

गूढ़ार्थ को न समझ कर वह कह जाता है—ऐसा हो तो भूल जाओ शुभे ! इस केन्द्रच्युत जलते हुए उल्कापिंड की कोई कत्ता नहीं । निर्वासित, अपमानित प्राणों की चिंता हो क्या ! चंद्रगुप्त का यह कथन कार्नेलिया के प्रति उसके आकृष्ट होने का परिचायक ही है, परन्तु अस्वस्थ और अनियंत्रित हृदय का वासनाजनित उद्गार कदापि नहीं ।

चाणक्य

तक्षशिला विश्वविद्यालय का स्नातक जिसके 'दुर्बल हाथों में साम्राज्य उलटने की शक्ति है और कोमल हृदय में कर्तव्य के लिये प्रलय की आंधी चला लेने की भी कठोरता है।' निर्धनता के कारण गुरु-दक्षिणा-रूप में विश्वविद्यालय के भावी स्नातकों को एक वर्ष तक अर्थशास्त्र की शिक्षा वह देता है । व्याख्या का दृष्टि से अर्थशास्त्र के संकुचित अर्थ को स्वीकार न करके व्यावहारिक जीवन में सामाजिक राजनीति पर दृष्टि रखना ही यह अर्थशास्त्र-शिक्षा का सच्चा प्रयोग समझता है । मगध के बंदीगृह में उसने कहा भी है—कात्यायन ! अब केवल पाणिनि से काम न चलेगा । अर्थशास्त्र और दंडनीति की आवश्यकता है । × × × । मेरे पास पाणिनि में सिर खपाने का समय नहीं है ।

सतर्कता, स्वाभिमान, दूरदर्शिता और गौरवमय गम्भीरता, चाणक्य के चरित्र के इन चार महान् गुणों का परिचय हमें नाटक के प्रथम दृश्य में ही मिल जाता है । तक्षशिला की राजनीति पर दृष्टि रखने की बात सिंहरण के मुख से सुनते ही सतर्क होकर शिक्षाकोचित प्रश्न करके उसकी परीक्षा लेता है—जानते हो कि यवनों के दूत यहाँ क्यों आए हैं ? भावी गांधार नरेश आंभीक के गर्वपूर्ण प्रश्न—बोलो ब्राह्मण, मेरे राज्य में रह कर, मेरे अन्न से पल कर मेरे ही विरुद्ध कुचक्रों का सृजन ?—का उत्तर स्वाभिमान भरे स्वर में देता है—राजकुमार, ब्राह्मण न किसी के राज्य में रहता है और न किसी के अन्न से पलता है, स्वराज्य में विचरता है और अमृत होकर जीता है ।

यह तुम्हारा मिथ्या गर्व है। ब्राह्मण सब कुछ सामर्थ्य रखने पर भी स्वेच्छा से इन माया-स्तूपों को ठुकरा देता है। प्रकृति के कल्याण के लिए अपने ज्ञान का दान देता है।

आवेश में आकर उद्धतस्वभाव वाले आंभीक के तलवार चला देने पर भी वह अपनी गौरवयुक्त गंभीरता से राजकुमारी को उसे लिवा ले जाने की आज्ञा देता है। देश की स्थिति का वह पूर्ण जानकार है और दूरदर्शी राजनीतिज्ञ की भाँति चंद्रगुप्त को समझाता है—तुम लोगों को समझ कर शस्त्र का प्रयोग करना पड़ेगा। × × ×। आगामी दिवसों में आर्यावर्त के सब स्वतंत्र राष्ट्र एक के अनन्तर दूसरे विदेशी विजेता से पददलित होंगे। आर्यावर्त का सर्वनाश होगा। मगध अमात्य राक्षस का यह प्रश्न—तुम तक्षशिला में मगध के गुप्त प्रणिधि बन कर जाना चाहते हो या मृत्यु ?—सुनते ही अपनी दूरदर्शिणी बुद्धि से उसका आशय समझ जाता है और निर्भीक म्वर में उत्तर देता है—जाना तो चाहता हूँ तक्षशिला, पर तुम्हारी सेवा के लिए नहीं और सुनों, पर्वतेश्वर का नाश करने के लिए तो कदापि नहीं। तक्षशिला में शिक्षण-कार्य समाप्त करने के बाद मगध लौटने पर शकटार और अपने पिता की दुर्दशा की कथा सुनकर वह क्षोभ भरे स्वर में कहता है—दो दो कुटुम्बों का नाश और कुसुमपुर फूलों की सेज में ऊँच रहा है ! क्या इसीलिए राष्ट्र को शीतल छाया का संगठन मनुष्य ने किया था ? चाणक्य के क्षोभ का यह रूप उसके कार्यक्रम की भावी गति-विधि का नियंत्रण करता है।

निर्भीकता चाणक्य के चरित्र की ऐसी विशेषता है जिसका परिचय हमें उसके प्रत्येक कथन से मिलता है और ब्राह्मण के गौरव का प्रश्न आ जाने पर उसकी उत्तेजना और भी बढ़ जाती है। गांधारराज आंभीक को फटकारने के बाद मगध-सम्राट् नंद के दरबार में भी वह बिना सूचना दिए ही पहुँच जाता है। बौद्धों के पक्षपाती अमात्य राक्षस का विरोध वह भरे दरबार में करता है और काकी जोरदार शब्दों में। उत्तेजित होकर सम्राट् नंद जब उसका अपमान करता है तब चाणक्य निर्भीकता से उसे सावधान करते हुए कहता है—

नंद, तुम्हारी धर्मांधता से प्रेरित राजनीति आँधी की तरह चलेगी, उसमें नंद-वंश समूल उखड़ेगा। निर्याति-सुन्दरी के भँवों में बल पड़ने लगा है। समय आ गया है कि शूद्र राज-सिंहासन से हटाए जायँ, और सच्चे क्षत्रिय मूर्धाभिषिक्त हों। अपना कार्य साधने के लिए पर्वतेश्वर को प्रलोभन वह देता है—निरुपाय हूँ; लौट आऊँगा। नहीं तो मगध की लक्षाधिक सेना आगामी यवन-युद्ध में पौरव की पताका के नीचे युद्ध करती। वही मगध जिसने सहायता माँगने पर पंचनदनरेश का तिरस्कार किया था। परन्तु ज्योंही पर्वतेश्वर व्यंग्यपूर्वक उसका तिरस्कार करता है त्योंही उसको सभा में डाँट देता है—भविष्य इसका विचार करेगा कि ऋषि किन्हे करते हैं। क्षत्रियाभिमानि पौरव ! तुम इसके निर्णायक नहीं हो सकते। × × ×। और स्मरण रखना, आसन्न यवन युद्ध में, शौर्य-गर्व से तुम पराभूत होगे। यवनों के द्वारा समग्र आर्यावर्त पादाक्रांत होगा। उस समय तुम मुझे स्मरण करोगे।

मगध सम्राट् नंद की आज्ञा से बंदी किए जाने पर बंदीगृह की निष्ठुर यंत्रणा की कठोरता से वह तिलमिला तो जाता है, परन्तु दया की भिन्ना नहीं माँगता; राक्षस और वररुचि दोनों के प्रस्तावों को तिरस्कार-पूर्वक ठुकरा कर उसने प्रण किया है—आज से मैं प्रण करता हूँ कि दया किसी से न माँगूँगा और अधिकार तथा अवसर मिलने पर किसी पर न करूँगा। क्या कभी नहीं ? हाँ, हाँ, कभी किसी पर नहीं। मैं प्रलय के समान अबाधगति और कर्तव्य में इन्द्र के वज्र के समान भयानक बनूँगा। जीवन भर चाणक्य अपने इस निश्चय पर अटल रहता है।

साधन के अभाव में बढ़ी हुई विरोधी शक्ति का सामना शक्ति से नहीं, युक्ति से किया जाता है। यही राजनीति है। चाणक्य इसे समझता है। सिकन्दर और पौरव के युद्ध में यह सोच कर कि भारतीय वीरों की हानि होगी, वह चन्द्रगुप्त और सिंहरण को जूझ जाने की सलाह नहीं देता। चारों ओर कठिनाइयाँ हैं, कहीं कोई सहारा नहीं और उनसे परेशान होकर सिंहरण कह जाता है—विपत्तियों के बादल

मँडरा रहे हैं—और तभी एक कुशल नीतिज्ञ की भाँति चाणक्य उसे समझाता है—पौधे अन्धकार में बढ़ते हैं और मेरी नीति-लता भी उसी भाँति विपत्ति-तम में लहलही होगी। हाँ, केवल शौर्य से काम नहीं चलेगा।

राजनीति की दूसरी धारा यह है कि दाँत में सेना दबा कर शत्रु का नाश नहीं किया जाता; साम, दाम, दंड, भेद, किसी भी रीति से विजय मिले, यही लक्ष्य रहना चाहिए। महाभारत के भयंकर युद्ध में पांडवपक्ष की विजय का मूल कारण श्रीकृष्ण की यही नीति थी। चाणक्य भी 'सिद्धि देखता है, साधन चाहे कैसे ही हों।' इसीलिए चन्द्रगुप्त और सिंहरण जैसे अद्वितीय वीरों को नट और सँपेरा बनाकर भी पर्वतेश्वर को यवनों से पराजित हो जाने देता है। मालवों की युद्धपरिषद को गणराष्ट्र की पक्षपातिनी जान कर समझाता है कि चन्द्रगुप्त को यदि तुम लोग अपना सेनापति बना लोगे तो मालव और लुद्रक दोनों ही स्वतंत्र संघ हैं और रहेंगे। संभवतः इसमें प्राच्यों का एक गणराष्ट्र आगमी दिनों में और आ मिलेगा। कल्याणी मगध लौटना चाहती है तो इस भय से कि कहीं मगध सेना वह अपने साथ वापस न ले जाय, उसे चन्द्रगुप्त के प्रेम का प्रलोभन देकर पृच्छता है—चन्द्रगुप्त से क्या कह दिया जाय? × × ×। उसका असीम प्रेमपूर्ण हृदय भग्न हो जायगा। वह बिना पतवार की नौका के सदृश इधर-उधर बहेगा। इसी प्रकार राक्षस को रोकने के उद्देश्य से समझाता है कि यवनों को भ्रम में डालने के लिए लुद्रकों, मालवों और मगधों की जिस सेना के प्रदर्शन से विदेशियों को भयभीत किया है, उनका भ्रम बनाए रखने में ही मगध साम्राज्य का कल्याण है और उसकी उक्ति सुनकर अमात्य राक्षस को कहना ही पड़ता है—आह ब्राह्मण ! मैं स्वयं रहूँगा। यह तो मान लेने योग्य सम्मति है। कुछ देर बाद राक्षस को एकांत में पाकर वह बताता है—नंद को अपनी प्रेमिका सुवासिनी से तुम्हारे अनुचित सम्बन्ध का विश्वास हो गया है। अभी तुम्हारा मगध लौटना ठीक न होगा। और इस तरह मगध लौटने की इच्छा बहुत समय के लिए मन से निकालने पर राक्षस

को विवश कर लेता है। अपने कथन की पुष्टि के लिए एक दिन अपने ही सैनिक मागधों के रूप में भेज कर राक्षस को बंदी करना चाहता है और दूसरे दल द्वारा उसकी रक्षा करा लेता है। राक्षस इस अभिनय को सत्य समझ कर चाणक्य का कृतज्ञ होता है और भुलावे में आकर उसे अपनी अंगूठी दे देता है जिसकी सहायता से जाली पत्र लिख कर मगध सम्राट् नन्द को अमात्य राक्षस के विरुद्ध करने में उसे पूरी सफलता मिलती है।

परिस्थिति का धीरतापूर्वक अध्ययन करके, परिणाम के सम्बन्ध में दृढ़ हो जाना आत्मविश्वास की पराकाष्ठा समझी जाती है। राजनीति की अनिश्चित फल वाली घटनाओं के विषय में चाणक्य का आत्मविश्वास इसी सीमा तक पहुँचा हुआ है। 'महानगरी कुसुमपुर का ध्वंस और नन्द की पराजय' की संभावना की शंका जब अलका करती है तब चाणक्य का निश्चित उत्तर है—अलकें ! चाणक्य अपना कार्य अपनी बुद्धि से साधन करेगा। तुम देखती भर रहो और जो मैं बताऊँ करती चलो। इसी प्रकार कात्यायन से भी आत्मविश्वास भरे स्वर में उससे कहा है—वह तो होकर रहेगा जिसे मैंने स्थिर कर लिया है। वर्तमान भारत की नियति मेरे हृदय पर जलद-पटल में बिजली के समान नाच उठती है ! फिर मैं क्या करूँ ?

प्रसाद जी की एक प्रिय विशेषता यह है कि मगधकुमारी कल्याणी के आत्महत्या कर लेने पर निष्ठुरता की चरमावस्था रूप यह वाक्य — 'चन्द्रगुप्त ! आज तुम निष्कण्टक हुए—कहने वाले क्रूर चाणक्य की आन्तरिक कोमलता का पता भी हमें नाटक में दे देते हैं। तक्षशिला से लौटने पर मगध की पुरानी स्मृतियाँ उसके सामने नाच उठती हैं। यवन-सेना का प्रथम आक्रमण विफल करने के पश्चात् कुसुमपुर का ध्वंस करने के लिए जब वह पुनः अपने जन्म स्थान में प्रवेश करता है तब भी उसे याद आ जाती है कि यहीं मेरे जीवन का प्रभात हुआ था।

सुवासिनी उसकी बालसहचरी है। चाणक्य की सूचना मिली है कि उसने बौद्धधर्म स्वीकार कर नन्द की रंगशाला में प्रवेश कर

लिया है। इसलिए सुवासिनी को देखते ही साधारण मानवी दुर्बलता-परिचायक क्षोभयुक्त व्यंग्य करता है—चलो, वारं वार सुवासिनियों के लिए भी एक धर्म की आवश्यकता थी। परन्तु आगे चल कर वह स्वयं सम्दलता है। उसे ज्ञात है कि पति-पत्नी भाव से राजस-सुवासिनी का प्रेम विकसित हो चुका है। अतः अपनी प्रेमिका के सुख-संतोष और अपनी भावी शान्ति के लिए अद्भुत समय से काम करता है और सदृश राजस का वरण करने के लिए सुवासिनी को विवश करता है। वासनायुक्त मानव हृदय पर त्यागयुक्त संयम की यह कितनी महत्वपूर्ण विजय है। ✓

व्यक्ति के कार्यों और विचारों की साथेकता इसी में है कि पञ्च-विपक्ष के सभी सम्मानित सदस्य अंततः उसकी प्रशंसा करें। चाणक्य को इस तरह की सबसे अधिक सफलता मिलती है। मगध अमात्य राजस उसका सबसे बड़ा प्रतिद्वंद्वी है और उसीने बार-बार चाणक्य की प्रशंसा की है। मगध को बचाए रखने के लिए यवनों को अटकाए रखने की उसकी योजना को सुनकर कल्याणी से राजस कहता है—मैं इसका मुँह भी नहीं देखना चाहता ; पर इसकी बातें मानने के लिए विवश हो रहा हूँ। आगे चल कर यवन-पराजय की कहानी सुनने पर उसके मुख से स्वतः निकल पड़ता है—चाणक्य, विलक्षण बुद्धि का ब्राह्मण है, उसकी प्रखर प्रतिभा कूटराजनीति के साथ दिनरात जैसे खिलवाड़ किया करती है। × × ×। चाणक्य ! तू धन्य है ! मुझे ईर्ष्या होती है।

चाणक्य का दूसरा विरोधी पर्वतेश्वर है जिसने चन्द्रगुप्त के क्षत्रित्व के सम्बन्ध में शंका करके उसके ब्राह्मणत्व की हँसी उड़ाई थी। यवनों द्वारा आर्यावर्त को पददलित होते देख वह भी स्वीकारता है—ब्राह्मण, तुम्हारी बात सच हुई। मैं गर्व से भूला था। तुम्हारी बात न मानी। अब उसी का प्रायश्चित्त करने जाता हूँ। × × ×। यह नृशंसता की बाढ़ उतारना आप ही का काम है।

विपक्ष के जिन व्यक्तियों से हमारा परिचय होता है उनमें यवन सेनापति और विश्वविजेता सिकन्दर मुख्य हैं। दोनों ने ही प्रखर

बुद्धि चाणक्य की प्रशंसा करके अपनी गुणग्राहकता का परिचय दिया और अपने साथ भारत का महत्त्व बढ़ाया है।

सिंहरण

मालवगण-मुख्य का यह कुमार साहसी, उत्साही और निर्भीक है। अध्ययन की गंभीरता अपने में लाने की वह चिंता नहीं करता और स्वीकारता है कि मालवों को अर्थशास्त्र की उतनी आवश्यकता नहीं है जितनी अस्त्रशास्त्र की। और देश की सामयिक स्थिति की उसकी जानकारी भी दूरदर्शिता-रहित नहीं है। 'तक्षशिला की राजनीति पर दृष्टि रखने' की उसे आज्ञा मिलती है और इसका पालन यह स्वाभिमानी युवक बड़ी रुचि और उत्साह से करता है। यवनों से मिल कर देश की स्वतंत्रता संकट में डाल देने वाले तक्षशिलाधीश के कुचक्र से वह परिचित हो गया है और सच्चे देशभक्त की तरह गांधार के 'इस पतन को वह अपना अपमान' समझता है। 'मेरा देश मालव ही नहीं, गांधार भी है। यही क्या, समग्र आर्यावर्त है'—राष्ट्रीयता की भावना से ओतप्रोत उसका यह कथन कितना महत्वपूर्ण है! निर्भीक यह युवक इतना है कि भावी गांधारनरेश आंभीक को सामने पाकर भी व्यंग्य करता है—कुचक्र वे ही कर सकते हैं जिनका स्वार्थ समुद्र से भी विशाल और सुमेरु से भी कठोर हो, जो यवनों की मित्रता के लिए स्वयं बाह्नीक तक गए थे। × × ×। यवन आक्रमणकारियों के दुष्फल स्वर्ण से जो पुलकित हो रहे हों। जिनका खड्ग-कोश (पुष्कल) स्वर्ण से भर गया है। सिकंदर का दूत आकर सूचना देता है कि देवपुत्र ने आज्ञा दी है कि मालव-नेता मुझसे भेंट करें और मेरी जलयात्रा की सुविधा का प्रबन्ध करें। इसके उत्तर में बड़ी निर्भीकता से सिंहरण कहता देता है—सिकंदर से मालवों की ऐसी कोई संधि नहीं हुई है, जिससे वे इस कार्य के लिए बाध्य हों। हाँ, भेंट करने के लिए मालव सदैव प्रस्तुत हैं; चाहे संधि-परिषद् में या रणभूमि में।

आत्माभिमान की भी इस वीर युवक में कमी नहीं है और उसे पूर्ण विश्वास है कि वर्तमान को मैं अपने अनुकूल बना ही लूँगा। सहसा वह इतना है कि यवन सेनापति सिल्यूकस को मानचित्र की चाह करते और तलवार निकालते देख स्वयं भी प्रस्तुत होकर उत्तर देता है—मानचित्र के अधिकारी का निर्वाचन खड्ग करेगा, सावधान हो जाओ। वीरता में यह किसी देशो-विदेशी वीर से कम नहीं है। मालवदुर्ग में सिकंदर को भी इसने बुरी तरह घायल किया है और इतिहासकारों का मत है कि यही घाव सिकंदर को असामयिक मृत्यु का कारण हुआ। उसका देशभक्त युवकोचित आदर्श है जन्मभूमि के लिए यह जावन है और शक्तिभर वह इस अनुकस्णीय लक्ष्य की पूर्ति के लिए प्रयत्नशील रहता है।

भारतीयता की भावना इस वीर में बड़ी सशक्त है। मालवदुर्ग में यवन-सम्राट् सिकंदर को घायल करके भी यवन-सैनिकों को आज्ञा देता है कि इसे उठा ले जाओ। मालव-सैनिक जब इसका विरोध सा करत हैं क्योंकि 'उस नृशंस ने निरीह जनता का अकारण वध किया है' और प्रतिशोध के लिए उत्तेजित हो जाते हैं तब सिंहरण उन्हें यह कह कर शांत करता है—ठहरो, मालव-वीरों, ठहरो। यह भी एक प्रतिशोध है। यह भारत के ऊपर एक ऋण था; पर्वतेश्वर के प्रति उदारता दिखाने का यह प्रत्युत्तर है। भारतीय गौरव-वृद्धि की दृष्टि से प्रतिशोध का यह रूप कितना महान् और चमत्कार पूर्ण है!

व्यक्ति की परीक्षा विपत्ति में होती है और यदि प्राण-संकट उपस्थित हो जाय तब तो मनुष्य किस धातु का बना है, इसकी परीक्षा बहुत शीघ्र ही हो जाती है। सिंहरण के सामने भी एक बार यही स्थिति आती है। 'मालवदुर्ग का द्वार टूट चुका है और यवन-सेना भीतर आती है।' सिंहरण अपने चुने हुए सैनिकों के साथ भीतर घिर गया है। बाहर से किसी तरह की सहायता मिलने की आशा नहीं है। अतः निश्चित है कि सभी मालववीरों के साथ सिंहरण इससे विचलित नहीं होता। इस स्थिति का सामना करने

को वह सहर्ष तैयार हो जाता है। 'मालव के ध्वंस पर आर्यों का यश-मंदिर ऊँचा खड़ा हो सकेगा।' प्रेमिका अलका से सांत्पना रूप में कहे गए ये शब्द कितने महत्व के हैं ! सैनिकों को वह उत्साहित करता है—कुछ चिन्ता नहीं, दृढ़ रहो। समस्त मालव सेना में कह दो, सिंहारण तुम्हारे साथ मरेगा। ऐसे वीर और साहसी भारतीय युवक के रहते किसी भी देश की स्वतंत्रता संकट में कैसे पड़ सकती है ?

कल्याणी

'प्रसाद' जी द्वारा चित्रित प्रधान स्त्री-पात्रों के चरित्र में सबसे बड़ी विशेषता यह है कि उनका प्रेम वासना की पूर्ति के लिए नहीं होता। प्रेम की स्मृति की कसक को उन्होंने अत्यन्त आवश्यक, प्रकृति के नियम के रूप में देखा, परन्तु उन्माद और प्रलाप से उसे सदैव पृथक् रखा है। उनके पुरुष-पात्र तो क्या, स्त्रियाँ भी आदर्श प्रेम ही रखती हैं। अपने प्रेमी के संकेत मात्र पर अपनी समस्त अभिलाषाओं को कुचलकर समस्त आवेगों और उद्गारों को अपनी एक मधुर मुस्कान से छिपाकर, ठीक वैसे ही जैसे सागर की अगाध गम्भीरता छाती में बड़बानल छिपाये रहती है, हृदय में उठाने वाले भीषण अतिरिक्त द्वंद्वों के तूफान-रूप आँसुओं को वे इस तरह पी जाती हैं कि पाठक आश्चर्य-चकित और प्रभावित होकर उनके मुख की ओर न देखकर उनके श्रीचरणों की ओर निहारने लगता है। इसका यह तात्पर्य नहीं कि वे अपने सुन्दर मनो राज्यों में विचरण करती ही नहीं अथवा भाविष्य के सुन्दर सुख-स्वप्न नहीं देखतीं, बल्कि यह है कि यह सब होते हुए भी अवसर पड़ने पर स्वयं ही हँसते-हँसते वे अपनी लालसाओं को मसल देती हैं। एक शब्द में, उनका प्रेम संयत और अत्यन्त त्यागपूर्ण होता है। अतीत की मधुर स्मृति उनके हृदय में गुदगुदी अवश्य क्रिया करती है, पर उसके बशीभूत हो वे आत्मविस्मृत नहीं हो जातीं। यही उनके चरित्र की विशेषता है।

कल्याणी का स्थान भी प्रसाद जी चित्रित ऐसी प्रेमिकाओं में है यद्यपि प्रसाद जी ने नाटक की संकेतात्मक शैली के कारण चंद्रगुप्त और उसके प्रेम की स्पष्ट व्याख्या नहीं की तथापि यह मानना होगा कि उनके चरित्र का विकास अत्यंत मनोवैज्ञानिक और स्वाभाविक ढंग से हुआ है। साथ ही, हम यह भी कह सकते हैं कि उसका चरित्र आदर्श बनाने की ओर प्रसाद जी का उतना ध्यान अथवा प्रयास नहीं है जितना उसकी प्रकृति की स्वाभाविक दुर्बलता से हमें परिचित कराने की ओर।

कल्याणी मगध के दुराचारी राजा की सरल विचार वाली कन्या है। उसका हमसे परिचय नाटककार ने उस समय कराया है जब मगध के कुछ ब्रह्मचारी अपने शासक के अत्याचारों की निंदा करते हुए जा रहे हैं। उनके मुख से अपने पिता की निंदा सुनकर एक ओर तो वह अत्यन्त भोलेपन से यह कहती है, 'मैं देखती हूँ कि महाराज से कोई स्नेह नहीं करता,' और दूसरी ओर जैसे विरक्त होकर अथवा 'प्रसाद' जी के व्यक्तिगत दार्शनिक विचारों से प्रभावित होकर प्रश्न रूप में उसके मुख से निकल पड़ता है, 'इतना कदर्थित राजपद!—जिसे साधारण नागरिक भी घृणा की दृष्टि से देखता है—कितने मूल्य का है ?'

उक्त वाक्यों के कहलाने का उद्देश्य कल्याणी के विचारों से हमें परिचित कराना मात्र है। इसी प्रकार आगे भी जब कल्याणी को नीच जाति के दुराचारी राजा की कन्या! समझकर पंजाब का राजा पर्वतेश्वर उससे विवाह करने का प्रस्ताव नहीं स्वीकार करता तब भी आवेश में आकर वह कहने लगती है—'पिता जी मैं पर्वतेश्वर के गर्व की परीक्षा लूँगी। मैं वृषल-कन्या हूँ? उस क्षत्रिय को यह दिखा दूँगी कि राजकन्या कल्याणी किसी क्षत्राणी से कम नहीं। सेनापति को आज्ञा दीजिये कि आसन्न गांधार-युद्ध में मगध की एक सेना अवश्य जाय और मैं स्वयं उसका संचालन करूँगी। पराजित पर्वतेश्वर को सहायता देकर उसे नीचा दिखाऊँगी।' कल्याणी के इस आवेशपूर्ण उद्गार से हमें चकित न होना चाहिये। यह उद्गार प्र० ती० ना०—१०

ऐसी कोमल और सरल स्वभाव की युवती के ही हैं जो मदारी को साँप का खेल दिखाते देखकर ही भोलेभाव से कह उठती है— 'बड़ा कौतुक है महाराज ! इन नागों को ये लोग किस प्रकार वश में कर लेते हैं ।' बात यह है कि भारतीय नारी का हृदय कुसुम से भी कोमल होता है और पत्थर से भी कठोर,—यों वह सदैव भोली भाली है, सगल हृदय है और छन-प्रपंच से अनभिज्ञ है, पर यदि अवसर आ पड़ता है तब वह अपने हाथ से ही अपने पति और पुत्र तक के अपमान का बदला लेने के लिए, आत्मगौरव और सम्मान की रक्षा तथा अपने कर्तव्य का पालन करने के लिए, स्वयं ही जीवन-संबंध-विच्छेद करने को कटिबद्ध हो जाती है । मध्यकालीन भारत के इतिहास में ऐसी अनेकानेक स्त्रियों के बलिदान के गौरवपूर्ण और अमर वर्णन मिलते हैं । राजस्थान के इतिहासकार टाड साहब ऐसे स्त्री-चरित्रों से बड़े ही प्रभावित हुए थे । कल्याणी का उक्त उद्गार बहुत कुछ इसी श्रेणी का है परन्तु उसमें स्वाभाविकता अधिक है, आदर्श और अपमान का ध्यान कम । इसीलिए वह परवतेश्वर के पास युद्धस्थल में पहुँचकर भी निराश होकर लौट आती है । संभव है, उसके चरित्र से सम्बन्ध रखने वाली यह घटना कुछ पाठकों को जटिल और विषम जान पड़ेगी ।

कल्याणी चन्द्रगुप्त से प्रेम करती है । मगध के मौर्य सेनापति के जिस पुत्र के साथ उसने अपनी बाल्यावस्था के बहुत से दिन बिताये थे, वयस्क होने पर उसी चन्द्रगुप्त से प्रेम हो जाना स्वाभाविक ही है । जब चन्द्रगुप्त लगभग पाँच वर्ष के लिए तक्षशिला में विद्याध्ययन करने जाता है तब कल्याणी उसकी मधुर स्मृति को लेकर सुनहले स्वप्न देखा करती है और एक दिन चन्द्रगुप्त के आने पर तथा उसके मुँह से यह शब्द सुनकर कि, 'देवि, तक्षशिला में पाँच वर्ष रहने के कारण यहाँ के लोगों को पहचानने में विलम्ब होता है जिन्हें किशोर छोड़कर गया था अब वे तरुण दिखाई पड़ते हैं । मैं अपने कई सहचरों को भी न पहचान सका ।' कल्याणी अत्यंत उत्सुक से पूछती है—परन्तु मुझे आशा थी कि तुम मुझे न भूल जाओगे ।

नाटककार ने कल्याणी के इस उद्गार का चन्द्रगुप्त से कोई उत्तर नहीं दिलाया । पर कल्याणी का आशय पूरा हो जाता है; वह चन्द्रगुप्त को अपने विचारों से अवगत करा देती है । वह अपनी प्रीति गुप्त रखना चाहती हो सो बात भी नहीं है । दरबार में जब उसका पिता चन्द्रगुप्त से नाराज होता है तब उसकी रक्षा के लिए उर्म्य का पक्ष लेकर वह अपने पिता से अनुरोध करती है—पिताजी, चन्द्रगुप्त पर ही दया कीजिए । एक बात उसकी भी मान लीजिये । इसी प्रकार युद्धक्षेत्र में जब वह पर्वतेश्वर को नीचा दिखाने के लिए जाती है और वहाँ चन्द्रगुप्त उसको देखकर कहता है,—राजकुमारी का युद्धक्षेत्र में आना अनोखी बात है । तब कल्याणी स्पष्ट कह देती है—केवल तुम्हें देखने के लिए ! मैं जानती थी कि तुम युद्ध में अवश्य सम्मिलित होंगे ।

अपने प्रेम को व्यक्त करने के लिए कल्याणी ने ऊपर जो वाक्य कहे हैं उनमें मानव जीवन की प्रकृति का एक रहस्य निहित है । प्रीति करने वाला सदैव यही चाहता है कि किसी प्रकार अपनी प्रीति का अपने प्रिय व्यक्ति को परिचय दे दूँ साथ ही वह यह भी जानना चाहती है कि उसका प्रिय व्यक्ति उससे प्रेम करता है या नहीं । पहली बात अर्थात् अपनी प्रीति को संकेतों, कार्यों, व्यापारों अथवा वचनों द्वारा व्यक्त करना तो मनुष्य मात्र के अधिकार में रहता है, पर प्रिय व्यक्ति उससे प्रेम करता है या नहीं, यह जानना और यदि वह प्रेम नहीं करता तो उसके हृदय में अपने प्रति प्रेम उत्पन्न करना, सर्वथा उसके अधिकार की बात नहीं होती । कल्याणी भी पहला कार्य कर लेती है पर उसे यह ज्ञात नहीं हो पाता कि चन्द्रगुप्त भी उससे प्रेम करता है या नहीं । इस प्रकार की अनभिज्ञता की दशा में प्रायः दो बातें हुआ करती हैं । यदि प्रेम करने वाला सच्चा प्रेम नहीं करता अथवा उसमें धैर्य नहीं होता तब वह अपने प्रिय व्यक्ति से अपने प्रेम का प्रत्युत्तर न पाकर या तो बेचैन हो जाता है या अपने जीवन से निराश । इसके विपरीत, यदि उसका प्रेम सच्चा हो तो वह प्रेमी व्यक्ति के प्रेम का परिचय पाने को उत्सुक तो थोड़ा-बहुत रहता है

पर यदि उसका कोई चिन्ह नहीं पता, तब भी बेचैन अथवा निराश नहीं होता; प्रत्युत उसका प्रेम नित्यप्रति दृढ़ होता जाता है। कल्याणी का प्रेम प्रायः ऐसा ही है। बहुत समय तक उसको चन्द्रगुप्त के प्रेम का स्पष्ट परिचय नहीं मिलता। इस पर भी न तो कल्याणी अधीर होती है और न निराश। अन्न में उसकी अभिलाषा पूर्ण होती है। चन्द्रगुप्त उसके सामने अपनी परिस्थिति स्पष्ट कर देता है। कल्याणी कहती है—‘मुझे भ्रम हो रहा है कि तुम्हारे निर्वासन के भीतरी कारणों में एक मैं भी हूँ।’

चन्द्रगुप्त—परन्तु राजकुमारी, मेरा हृदय देश की दुर्दशा से व्याकुल है। इस ज्वाला में स्मृतिलता मुरझा गयी है।

कल्याणी—चन्द्रगुप्त !

चन्द्रगुप्त—राजकुमारी ! समय नहीं।

इस वार्तालाप से चन्द्रगुप्त के विषय में उसकी परिस्थिति साफ हो जाती है कि चन्द्रगुप्त उससे प्रेम अवश्य करता है पर देश की राजनीतिक झंझटों में वह इतना व्यस्त है कि उस ओर ध्यान देने को उसके पास समय नहीं। दूसरी ओर पर्वतेश्वर से भी वह अपने अपमान का बदला नहीं ले पाती। फलतः वह कुछ किर्तव्यविमूढ़ भी हो जाती है और चाणक्य से जाकर कहती है—आर्य, अब मुझे लौटने की आज्ञा दीजिये।

चाणक्य—और चन्द्रगुप्त से क्या कह दिया जाय ?

कल्याणी—मैं नहीं जानती।

चाणक्य—परन्तु राजकुमारी, उसका असीम प्रेमपूर्ण हृदय भग्न हो जायगा। वह बिना पतवार की नौका के सदृश इधर-उधर बहेगा।

कल्याणी—आर्य, मैं इन बातों को नहीं सुनना चाहती, क्योंकि समय ने मुझे अव्यवस्थित बना दिया है।

इसके पश्चात् केवल एक बार कल्याणी के दर्शन और होते हैं। वह मगध के राजकीय उपवन में घूम रही है। उसका पिता नन्द मारा जा चुका है और मगध चन्द्रगुप्त के अधिकार में है। अपने ही

उपवन में बंदिनी कल्याणी यह सोचती टहल रही है—मैं वही तो जिसके संकेत पर मगध का साम्राज्य चल सकता था ! वही शरीर, वही रूप है, वही हृदय है, पर खिन गया अधिकार और मनुष्य का मानदण्ड ऐश्वर्य । अब जीवन लज्जा की रंगभूमि बन रहा है ।

इसी समय वहाँ पर्वतेश्वर आ जाता है । मद्यप की दशा में उसका अपमान करना चाहता है । अपनी लाज बचाने के लिए छुरा निकाल वह उसका वध करती है । चीत्कार सुनकर चन्द्रगुप्त प्रवेश करता और आते ही आश्चर्य में पूछता है—कल्याणी ! कल्याणी ! यह क्या ?

कल्याणी—वही जो होना था । चन्द्रगुप्त ! यह पशु मेरा अपमान करना चाहता था ।

इस पंक्ति में बोलते हुए कल्याणी के हृदय को देखिये । बार बार अपने प्रयत्न में असफल कुमारी-हृदय अपने पिता को, अपने पिता के राज्य को, सांसारिक सम्पत्ति—सम्बन्धी अपने समस्त वैभव को खोकर रूकांत में कुछ देर रोने के लिए आता है और वहाँ भी उसका अपमान होता है । ठीक ऐसे ही समय यदि वह चन्द्रगुप्त को—उसी चन्द्रगुप्त को जिसके मुखचन्द्र की आरंभ जीवन भर वह टकटकी लगाये देखती रही, उसी प्रियवर को जो उसका एक मात्र अवलम्बन था, सवस्व था, पाकर जितना आवेग, विषाद और अधीरता से लड़ता हुआ प्रेम उसके हृदय में उमड़ा होगा, वह सब कल्याणी के 'चन्द्रगुप्त !' संबोधन से स्पष्ट है । परन्तु उद्वेग समाप्त नहीं होता और कल्याणी कहने लगती है—मुझे भ्रष्ट करके, अपनी संगिनी बनाकर (यह पशु-पर्वतेश्वर) पूरे मगध पर अधिकार करना चाहता था । परन्तु मौर्य ! कल्याणी ने वरण किया था केवल एक पुरुष को—वह था चन्द्रगुप्त ।

चन्द्र०—क्या यह सच है, कल्याणी ?

कल्याणी—हाँ, यह सच है । परन्तु तुम मेरे पिता के विरोधी हुए इसलिए उस प्रणय को, प्रेम-पीड़ा को, मैं पैरों से कुचल कर, दबा कर, खड़ी रही । अब मेरे लिए कुछ भी अवशिष्ट नहीं रहा ।

हृदय का बबूला वहीं बैठ गया और चुप होकर कल्याणी ने अचानक छुरी मार कर आत्महत्या कर ली ।

यही प्रसाद-चित्रित कल्याणी का चरित्र है । उसके चरित्र की सबसे बड़ी विशेषता यही है कि जिस चन्द्रगुप्त के पीछे वह जीवन भर भटकती रही, जिसे प्राप्त करने का जीवन भर प्रयत्न करती रही उसी को पाकर उसने अपने पिता की ममता के पीछे ठुकरा दिया । बहुत कुछ ऐसा ही चरित्र प्रसाद जी की 'आकाशदीप' शीर्षक कहानों की पात्री चंपा का भी है । परन्तु दोनों में साम्य होते हुए भी कल्याणी का चरित्र विशेष महत्व का है । वह तो जिस प्रेमांकुर को जीवन भर हृदय के रक्त से सींचती रही है उसी के फूलने पर मुँह मोड़ लेती है । प्रेम प्रायः सभी नाटककारों के वर्णन का मुख्य विषय रहा है परन्तु ऐसा चरित्र शायद ही दूसरा मिले । कल्याणी के चरित्र में दुर्बलताएँ हैं, पर उन्हीं के कारण वह हमारी सहानुभूति की पार्श्व बन सकी है ।

अलका

ऐतिहासिक नाटकों में यद्यपि लेखक को देशकाल की परिस्थिति का ध्यान रखना पड़ता है तथापि नाटक को विशेष रोचक बनाने के लिए नाटककार को इतनी स्वतंत्रता भी रहती है—और यह वांछनीय भी है—कि वह अपनी रुचि के अनुसार कुछ ऐसे पात्रों की सृष्टि करे जिनके द्वारा अपने सिद्धांतों, उद्देश्यों और आदर्शों को पाठकों के सामने रखने का अवसर उसे प्राप्त हो सके । अलका की सृष्टि प्रस्तुत नाटक में प्रसाद जी ने इसी उद्देश्य से की है । यह तक्षशिला की राजकुमारी है । इतिहास के आधार पर उसके अस्तित्व-अनस्तित्व के विवाद में पड़ना तो व्यर्थ है; परन्तु इतना निश्चित है कि इस देश-प्रेमिका का अनुकरण करना जीवनोद्देश्य बना कर भारतीय युवतियाँ भी अपने देश में जागृति कर सकती हैं ।

प्रथम दृश्य में अलका दयालु और गुणज्ञ नवयुवती के रूप में

सामने आती है। सिंहरण की निर्भीकता से विशेष प्रभावित हो आंभीक को रोक कर वह कहती है—‘भाई ! इस वन्य निर्भर के समान स्वच्छ और स्वच्छंद हृदय में कितना वेग है ! यह अवज्ञा भी पृहणीय है; जाने दो ।’ और अपमान, तिरस्कार और क्रोध से पागल भाई को पहुँचा कर सिंहरण से वह स्पष्ट कह देती है—मैं तुम्हारी सुख-शांति के लिए चिंतित हूँ।

सिंहरण के प्रति व्यक्त किए गए अलका के उक्त दोनों उद्गारों से एक बात यह ज्ञात होती है कि वह एक साधारण युवती है जो किसी सुन्दर, दृष्टपुष्ट नवयुवक के स्वाभिमान और आत्मगौरव-संबंधी निर्भीक भावों का आदर करती है। ‘साधारण युवती’ उसे इसलिए कहना चाहिए कि समादर की यह सहज वृत्ति समान रूप से सबके मन में उत्पन्न होती है। इस भावोदय के पश्चात् साधारण और आदर्श युवती का अंतर समझ में आता है। यदि युवक की सुन्दरता, निर्भीकता, योग्यता और स्वास्थ्य आदि पर मुग्ध होकर निजी वासना की पूर्ति की वह आशा करती है तो उसे साधारण युवती ही समझा जायगा। इसके विपरीत, यदि वह इन गुणों पर इस कारण मुग्ध हुई है कि इनका आदर करना सामाजिक कर्तव्य है, मनुष्यता के आते धर्म है, उसका अनुकरण करना उन्नति-पथ पर अग्रसर होना है, तो हम युवती के विचारों की सहायता करेंगे। स्वकर्तव्यपालन करने पर उसे बधाई देंगे।

प्रसादजी ने अलका को इसी दूसरे प्रकार की आदर्श युवती माना है। वीर युवक सिंहरण की निर्भीकता और स्वातंत्र्यप्रियता का वह आदर करती है और उसके देश-प्रेम सम्बन्धी विचारों से प्रभावित होकर स्वदेश-रक्षा के लिए स्वयं कटिबद्ध हो जाती है। उसे यह जानकर बड़ा दुःख होता है कि उसका भाई विदेशियों से धन लेकर देश के शत्रु का निन्दकर्म कर रहा है और तब अलका सिंहरण को उत्साहित करती हुई स्वयं प्रतिज्ञा करती है—जिस देश में ऐसे वीर युवक हों, उसका पतन असंभव है। मालव वीर, तुम्हारे मनोबल स्वतंत्रता है, तुम्हारी दृढ़ भुजाओं में आर्यावर्त के रक्षण की शक्ति

है, तुम्हें सुरक्षित रहना ही चाहिए। मैं भी आर्यावर्त की बालिका हूँ। आंभीक को मैं शक्ति भर पतन से रोकूँगी।

यहीं से अलका का कार्य आरंभ होता है। स्वदेशीय शत्रुओं का सहायक उसी का भाई है, इस कलंक का प्रायश्चित्त करने के लिए एक दिन राज्य के सुखों पर, संसार के वैभव पर लात मारकर 'उत्तरापथ की यह लक्ष्मी' कर्तव्य के पालन के आवेश में 'अनन्त पथ पर' चल देती है। कारण पूछने पर स्वाभिमान भरा उसका उत्तर है—यवनों के हाथ स्वाधीनता बेंच कर उनके दान से जीने की शक्ति मुझ में नहीं।

अलका के मुख से इतना कहला कर प्रसादजी का एक उद्देश्य पूरा हो जाता है। वे यह बता देते हैं कि भारतीय युवतियों से देश के लिए क्या आशा की जा सकती है और इसके लिए उन्हें कितना बड़ा त्याग करना होगा। अलका ने पिता को छोड़ा, भाई को छोड़ा राज्य और वैभव छोड़ा; देशीय स्वतंत्रता के लिए होंने वाले यज्ञ में उसने अपने समस्त सुखों की आहुति दे दी। इतने बड़े और महत्वपूर्ण त्याग की आवश्यकता भी है। जितना महान यज्ञ होगा, बलि भी उतनी ही महत्व की चाहिए और ऐसी ही आहुति देने के लिए देश की स्वाधीनता चाहने वाली भारतीय कुल देवियों को तैयार होना होगा। उनके रणचंडी बनने पर ही देश स्वतंत्र हो सकेगा। अलका की तरह आर्य-पताका हाथ में लिए जब वे चारो तरफ गाती फिरेंगी—

हिमाद्रि तुंग शृंग से
प्रबुद्ध शुद्ध भारती,
स्वयं प्रभा-समुज्ज्वला
स्वतंत्रता पुकारती—

‘अमर्त्य वीर पुत्र हो, दृढ़प्रतिज्ञ सोच लो,
प्रशस्त पुण्य-पथ है—बढ़े चलो, बढ़े चलो।

असंख्य कीर्ति-राशियाँ,
विकीर्ण दिव्यदाह-सी,

सपूत मातृभूमि के

रुको न शूर साहसी !

अराति सैन्य-सिंधु में सुवाडवाग्नि से जलो,

प्रवीर हो, जयी बनो, बड़े चलो, बड़े चलो ।

अब देश को स्वतंत्र होते देर न लगेगी, इसे पूर्णतया निश्चय समझिए ।

एक बात और है । प्रसादजी ने अलका के हाथ में आर्य-पताका उद्देश्य-विशेष से ही दी है । फ्रांस की देवा जान आव आक की भाँति जब भारतीय देवियों के हाथ में पताका होगी, तब कहाँ तक आंभीक जैसे विलासी युवक शर्म न खायेंगे । अलका की तरह जब वे पुकार कर कहेंगी—वीर नागरिका ! देश पददलित हो रहा है और तुम विलासिता में फँस रहे हो ! क्या यही मातृभूमि के प्रति तुम्हारा कर्तव्य है ? तब क्या हमारे युवक अपने को सम्हाल सकेंगे ? नाटक में भी तो अलका को उत्तेजना फैलाते देख कर आंभीक प्रभावित होता है । चाणक्य से उसकी बातचीत सुनिए—

आंभीक—यह अलका है ! तक्षशिला में (उक्त गीतगाकर) उत्तेजना फैलाती हुई यह अलका !

चाणक्य—हाँ आंभीक ! तुम उसे बंदी बनाओ, मुँह बन्द करो ।

आंभीक—(कुछ सोच कर) असंभव ! मैं भी साम्राज्य में सम्मिलित होऊँगा ।

चाणक्य—यह मैं कैसे कहूँ ? मेरी लक्ष्मी अलका ने आर्य-गौरव के लिये क्या क्या कर नहीं उठाए ? वह भी तो इसी वंश की बालिका है ! फिर तुम तो पुरुष हो, तुम्हीं सोच देखो !

आंभीक—व्यर्थ का अभिमान मुझे अब देश के कल्याण में बाधक न सिद्ध करेगा । आर्य चाणक्य, मैं आर्य सम्राट् से बाहर नहीं हूँ ।

देश प्रेमिका अलका के देश-प्रेम से प्रभावित आंभीक के हृदय में उठा हुआ उक्त उद्गार क्षणिक नहीं है । विगत युद्ध में यवनों का आथ देने वाला आंभीक—इस बार सचेत है, पूर्व कर्म पर उसे खेद है,

ग्लानि है और उसी आवेश में आगे बढ़ कर वह अलका से कह है—बहन, तू छोटी है, पर मेरी श्रद्धा का आधार है। मैं भूल का था बहन ! तक्षशिला के लिए अलका पर्याप्त है ; आंभीक आवश्यकता न थी। मैं देश-द्रोही हूँ, नीच हूँ तू ! ने तो मगध के राजा का मुख उज्ज्वल किया है। राज्यासन के योग्य तू ही है।

नाटककार की यही अभिलाषा थी और हमें हर्ष है कि नाटक में पूर्ण होती। अब प्रश्न यह है कि क्या इससे देश वर्तमान परिस्थिति को सम्हालने के लिए कुछ उत्तेजना मिलती है अब कल्पना के लोक में विचरण करने वाले हमारे विलासी युः अपने भावी जीवन के लिए कुछ अंश समझ सकेंगे अथवा प्रसाद का उक्त चित्र केवल काल्पनिक है और अलका कवि-प्रसाद कल्पनालोक में विहार करने वाली कोई दिव्य बालिका ? इन प्रश्नों के उत्तर में कुछ कहना नहीं है। भारतीय इतिहास के विद्यार्थि ने ऐसी अनेक कोमल कलेवरा कामिनियों के दिव्य चरित्र उ अलौकिक कामों पर हमें विश्वास न होता हो तब तो बात दूसरी पर यदि हम उनके कार्यों को गर्व की दृष्टि से देखते हैं, अपने गौ की वीज समझते हैं तो हमें प्रसादजी का कृतज्ञ होना चाहिये उन्होंने हमारा एक खोया हुआ रत्न ढूँढ़ कर हमें पुनः प्रद किया है और सो भी ऐसे अवसर पर जब हमें उसकी अत्य आवश्यकता है।

अलका में और भी गुण हैं। वह बुद्धिमती है, आत्माभिमानि है, सरल और निष्कपट प्रेमिका है, विनोदिनी और सहास बालि है। उसका प्रत्येक कार्य देशोन्नति से सम्बन्ध रखता है और साह के रंग में रँगा पाकर उसका जीवन सार्थक हो जाता है। पर सबसे महत्वपूर्ण है उसका वह संदेश जो उसने भाई आंभीक दिया है—राज्य किसी का नहीं है ; सुशासन का है। जन्मभूमि भक्तों में आज जागरण है। देखते नहीं, प्राच्य में सूर्योदय हुआ है स्वयं सम्राट चंद्रगुप्त तक इस महान् आर्य साम्राज्य के सेवक है

स्वतंत्रता के युद्ध में सैनिक और सेनापति का भेद नहीं। जिसकी खड्ग-प्रभा में विजय का आलोक चमकेगा वही वरेण्य है। उसी की पूजा होगी। भाई, तक्षशिला तेरी नहीं और हमारी भी नहीं तक्षशिला आर्यावर्त का एक भूभाग है; वह आर्यावर्त की होकर रहे इसके लिये मर मिटो। फिर इसके कणों में तुम्हारा ही नाम अंकित होगा। मेरे पिता स्वर्ग में इन्द्र से प्रतिस्पर्धा करेंगे। वहाँ अप्सराएँ विजय-माल लेकर खड़ी होंगी, सूर्य-मंडल मार्ग देखेगा और उज्ज्वल आलोक में मण्डित होकर गांधार का राजकुल अमर हो जायगा।

अलका के इस महत्वपूर्ण संदेश के सम्बन्ध में चाणक्य के स्वर में स्वर मिला कर हम भी 'साधु, अलके साधु!' कहना ही यथेष्ट समझते हैं।



